

اپنے موضوع پر پہلی مفصل و مدلل کتاب

مسائل ختنہ

مع

ختنہ اور جدید میڈیکل سائنس

اس کتاب میں ختنہ کی لغوی اصطلاحی تحقیق، ختنہ کی تاریخی اور شرعی حیثیت، ختنہ کی حکمتیں اور مصلحتیں، مختلف مذاہب میں ختنہ کی حیثیت، ختنہ کی اہمیت، ائمہ اربعہ کے مذاہب مع دلائل، مرد اور عورت کی ختنہ کے تمام مسائل احکام، ختنہ کے وقت، نو مسلم کے ختنہ اور دیگر متفرق مسائل کو مفصل مدلل لکھا گیا ہے

تالیف

مولانا مفتی ریاض محمد بکامی

فائسل جامعہ امدادیہ فیصل آباد، تخصص جامعہ دارالعلوم کراچی
استاذ اکتھش و ریس ڈائریکٹر دارالافتاء دارالعلوم تعلیم الشران، راجہ بازار راولپنڈی



مکتبہ اہل بیت ائمہ



اقبال مارکیٹ، اقبال روڈ، کھٹی چوک، راولپنڈی

زَوْجَيْنِ

وُزْنًا زَوْجَيْنِ

وُزْنًا زَوْجَيْنِ

وُزْنًا زَوْجَيْنِ



وُزْنًا زَوْجَيْنِ

وُزْنًا زَوْجَيْنِ

وُزْنًا زَوْجَيْنِ

زَوْجَيْنِ

وُزْنًا زَوْجَيْنِ

وُزْنًا زَوْجَيْنِ

وُزْنًا زَوْجَيْنِ



اپنے موضوع پر پہلی مفصل و مدلل کتاب

مسائل ختنہ

مع

ختنہ اور جدید میڈیکل سائنس

مکتبہ

مولانا مفتی ابراہیم رضا خان صاحب مدظلہ العالی

لائسنس ہائبرڈ ایڈیٹر فیصل آباد، تخصص ہائبرڈ انٹرنیٹ کراچی
کریس قلم افلاک، تعلیم العراں، راجہ بازار راولپنڈی

مکتبہ ابراہیم رضا خان صاحب

اقبال مارکیٹ، اقبال روڈ، کیشی چوک راولپنڈی

0333-5141413, 051-5534979

جملہ حقوق بحق ناشر محفوظ ہیں



نام کتاب : مسائل ختمہ
 نام مؤلف : مولانا مفتی ریاض محمد بگرامی
 تاریخ طبع : جنوری ۲۰۱۶ء، بمطابق ربیع الاول ۱۴۳۷ھ
 ناشر : مکتبہ عثمانیہ..... راولپنڈی

ملنے کے پتے:

پنڈی	اکلیل پبلشنگ ہاؤس	کمیٹی چوک..... راولپنڈی
	کتب خانہ رشیدیہ	نزد تعلیم القرآن، راجہ بازار..... راولپنڈی
اسلام آباد	مکتبہ فریدیہ	نزد جامعہ فریدیہ..... اسلام آباد
	مکتبہ رحمانیہ	رحمانیہ مسجد، آپارہ..... اسلام آباد
لاہور	اسلامی کتب خانہ	فضل الہی مارکیٹ، چوک اردو بازار..... لاہور
	مکتبہ رحمانیہ	غزنی بٹریٹ، اردو بازار..... لاہور
	مکتبہ العلم	اردو بازار..... لاہور
فیصل آباد	مکتبہ العارفی	نزد جامعہ امدادیہ، ستیانہ روڈ..... فیصل آباد
	مکتبہ اسلامیہ	امین پور بازار، نزد اٹلس بینک..... فیصل آباد
ملتان	مکتبہ حقانیہ	ٹی بی ہسپتال روڈ..... ملتان
	ادارہ اشاعت الخیر	بیرون بوہڑ گیٹ..... ملتان
کراچی	ادارۃ المعارف	جامعہ دارالعلوم..... کراچی
	مکتبہ عمر فاروق	نزد جامعہ فاروقیہ..... کراچی
	مکتبہ لدھیانوی	نیو ٹاؤن ک..... کراچی
پشاور	دار لاخلاس	قصہ خوانی بازار..... پشاور
اکوڑہ خٹک	مکتبہ علیہ	نزد جامعہ حقانیہ..... اکوڑہ خٹک
مردان	مکتبہ نعیمیہ	پارہوتی، نزد خیر المدارس..... مردان
کوہاٹ	مکتبہ الفرقان	کمال پلازہ..... کوہاٹ
کوئٹہ	مکتبہ رشیدیہ	سرکی روڈ..... کوئٹہ

مسائل ختنه

انتساب

میں اپنی اس حقیر کاوش کو استاذی المکرم خطیب بے بدل، منتظم اعلیٰ،
مدرس نکتہ دان نمونہ سلف شیخ الحدیث

حضرت مولانا حبیب الرحمن تونسوی دامت برکاتہم العالیہ

سابق استاذ الحدیث جامعہ اسلامیہ امدادیہ فیصل آباد
کے نام منسوب کرنے کی سعادت حاصل کرتا ہوں

ریاض محمد بگلر امی

فہرست مضامین

۱۹	عرض مؤلف
۲۲	ختنہ کی لغوی تحقیق
۲۳	اصطلاحی معنی
۲۴	اصطلاحی معنی کی لغوی معنی سے مناسبت
۲۴	ختنہ کے مزید نام
۲۵	اقلف، اغلف، ارغل، اغرل اور اعرم
۲۷	ختنہ کا ذکر قرآن کریم میں
۲۷	کلمات آزمائش و امتحان اور ختنہ
۳۱	صبغۃ اللہ اور ختنہ
۳۳	ختنہ امور فطرت میں سے ہے
۳۳	امور فطرت سے کیا مراد ہے؟
۳۴	امور فطرت کی تعداد
۳۶	احادیث و آثار
۴۰	مردوں میں سب سے پہلے ابراہیم علیہ السلام نے ختنہ کرایا
۴۱	ختنہ کے وقت آپ کی عمر کیا تھی؟
۴۴	رائج قول
۴۴	ترجیح
۴۴	تلیق

- ۴۶ یہ امر لازم نہیں ہے
- ۴۷ آپ علیہ السلام سے پہلے ختنہ نہ تھا؟
- ۴۷ قدم کیا ہے؟
- ۴۹ حضرت ابراہیم علیہ السلام کی اولیات
- ۵۲ روایات و آثار
- ۵۴ ختنہ شروع ہونے کا سبب
- ۵۴ عورتوں میں سب سے پہلے ختنہ حضرت ہاجرہ نے کرایا تھا
- ۵۵ ختنہ کی حکمتیں، مصلحتیں اور فوائد
- ۵۵ پہلی حکمت: تعدیل الشهوة
- ۵۷ دوسری حکمت: تقلیل اللذّة
- ۵۹ تیسری حکمت: تقارب انزال
- ۶۰ چوتھی حکمت: عبودیت کی علامت
- ۶۲ پانچویں حکمت: میسم ابراہیمی
- ۶۲ چھٹی حکمت: طہارت، نظافت اور پاکیزگی
- ۶۵ ساتویں حکمت: استبراء بول و نساء بول
- ۶۵ آٹھویں حکمت: زیب و زینت
- ۶۶ نویں حکمت: تمییز مسلم
- ۶۷ دسویں حکمت: سہل ایصال الماء
- ۶۷ گیارہویں حکمت: حصول صحت و نبات لحم
- ۶۷ بارہویں حکمت: راحت قلب
- ۶۸ تیرہویں حکمت: استنجاء میں سہولت
- ۶۹ چودھویں حکمت: ازالۃ الاذی

- ۷۰ قیامت کے دن غیر مختون اٹھائے جانے میں حکمت و مصلحت
- ۷۱ یہودیت اور ختنہ
- ۷۲ عیسائیت اور ختنہ
- ۷۶ حضرت عیسیٰ علیہ السلام کا ختنہ
- ۷۶ تحریف اور نسخ ختنہ
- ۷۷ موجودہ انگریز اور عمل ختنہ
- ۷۷ ہندو مذہب اور ختنہ
- ۷۸ دیگر مذاہب اور ختنہ
- ۷۹ ختنہ کی اہمیت اور ترک ختنہ پر وعید
- ۷۹ (۱) حضرت حسن اور حسین رضی اللہ عنہما کے ختنہ کا امر
- ۷۹ (۲) نو مسلموں کو ختنہ کی تاکید
- ۸۲ (۳) ختنہ ضروری ہے اگرچہ عمر اسی سال ہو جائے
- ۸۲ (۴) ختنہ کا حکم نبوی
- ۸۳ (۵) غیر مختون کا حج قبول نہیں ہوتا
- ۸۴ (۶) ختنہ سنت انبیاء
- ۸۵ (۷) ختنہ شعار اسلام ہے
- ۸۵ (۸) اجتماعی ترک پر قتال و محاربہ
- ۸۶ (۹) خون رائیگاں اور ہدر
- ۸۶ (۱۰) سخت تاکید
- ۸۶ (۱۱) تارک ختنہ سے بائیکاٹ اور قطع تعلق
- ۸۷ (۱۲) ترک ختنہ گناہ کبیرہ ہے
- ۸۸ ازالۃ الاذی اور ختنہ

۸۹	سلف صالحین کے اقوال و فتاویٰ
۹۰	مسلمانوں کے ہاں ختنہ کی اہمیت
۹۰	امریکہ اور مغربی ممالک میں ختنہ
۹۱	ختنہ کی شرعی حیثیت
۹۱	احناف کا مذہب
۹۲	مالکیہ کا مذہب
۹۳	شافعیہ کا مذہب
۹۴	حنابلہ کا مذہب
۹۶	خلاصہ مذاہب
۹۷	دلائل و وجوب
۹۷	پہلی دلیل
۹۹	دوسری دلیل
۱۰۰	تیسری دلیل
۱۰۱	چوتھی دلیل
۱۰۲	پانچویں دلیل
۱۰۳	چھٹی دلیل
۱۰۳	ساتویں دلیل
۱۰۴	آٹھویں دلیل
۱۰۵	نویں دلیل
۱۰۵	دسویں دلیل
۱۰۵	گیارہویں دلیل
۱۰۶	بارہویں دلیل

۱۰۶	آثار صحابہ و سلف سے استدلال
۱۰۷	دلائل سنت
۱۰۷	دلیل اول
۱۰۸	دلیل ثانی
۱۱۰	تبرہ و تحقیق
۱۱۲	اعتراض اور اس کا جواب
۱۱۳	دلیل ثالث
۱۱۳	جواب
۱۱۴	جواب الجواب اور تکمیل دلیل
۱۱۶	دلیل رابع
۱۱۷	شبہ اور اس کا جواب
۱۱۹	دوسرا شبہ اور جواب
۱۲۰	دلیل خامس
۱۲۰	اثر سے استدلال
۱۲۰	دلائل و جواب کے جوابات
۱۲۰	پہلی دلیل کا جواب
۱۲۲	دوسری دلیل کا جواب
۱۲۳	تیسری دلیل کا جواب
۱۲۶	چوتھی دلیل کا جواب
۱۲۷	پانچویں دلیل کا جواب
۱۲۷	چھٹی دلیل کا جواب
۱۲۷	ساتویں دلیل کا جواب

- ۱۲۸ آٹھویں دلیل کا جواب
- ۱۲۸ نویں دلیل کا جواب
- ۱۲۸ دسویں دلیل کا جواب
- ۱۲۹ گیارہویں دلیل کا جواب
- ۱۳۰ بارہویں دلیل کا جواب
- ۱۳۰ آثار سے استدلال کا جواب
- ۱۳۰ راجح قول
- ۱۳۱ کون کون سے انبیاء علیہم السلام مختون پیدا ہوئے؟
- ۱۳۲ نبی کے مختون پیدا ہونے کی تحقیق
- ۱۴۰ مسائل طہارت
- ۱۴۰ کھال تک پیشاب پہنچنے سے وضو ٹوٹ جاتا ہے
- ۱۴۰ غسل کا حکم
- ۱۴۳ فتویٰ اور خلاصہ
- ۱۴۳ نماز کیلئے قلفہ کی تطہیر
- ۱۴۳ استنجاء میں قلفہ کا حکم
- ۱۴۴ ختنہ کے اکیس دن بعد غسل دینا
- ۱۴۵ غسل صحت
- ۱۴۶ غیر مختون کا وضو
- ۱۴۶ غیر مختون کی عبادات کا حکم
- ۱۴۷ غیر مختون کی نماز کا حکم
- ۱۴۸ ایک شبہ اور اس کے جوابات
- ۱۴۹ وجہ اور علت

- ۱۵۰ غیر مختون کی امامت
- ۱۵۱ ختنہ شدہ غیر مختون ہو جائے تو اس کی امامت
- ۱۵۲ ختنہ کرنے والے (خاتن) کی امامت
- ۱۵۲ اذان و اقامت کا حکم
- ۱۵۲ نماز جنازہ کا حکم
- ۱۵۳ روزہ اور اعتکاف کا حکم
- ۱۵۳ حج و عمرہ کا حکم
- ۱۵۴ غیر مختون کا نکاح جائز ہے
- ۱۵۵ بے ختنہ کی اولاد کا نکاح غیر مختون کی اولاد سے جائز ہے
- ۱۵۵ غیر مختون کی اولاد ثابت النسب ہے
- ۱۵۵ غیر مختون ہونا تنسیخ نکاح کا سبب نہیں
- ۱۵۶ غیر مختون کے عقود و معاملات
- ۱۵۶ غیر مختون کا قاضی بننا
- ۱۵۶ غیر مختون کی گواہی
- ۱۵۸ قربانی کا حکم
- ۱۵۸ ذبیحہ کا حکم
- ۱۵۹ مرد کے ختنہ کا طریقہ
- ۱۵۹ ختنہ کار کن
- ۱۶۰ صحت یاب ہونے کے بعد معلوم ہوا کہ کامل سپاری نہیں کھلی
- ۱۶۱ ختنہ میں نجابت کا معیار
- ۱۶۱ ختنہ کے بعد کھال دوبارہ بڑھ گئی تو اعادہ ختنہ کا حکم
- ۱۶۲ پیدائشی مختون کے ختنہ کا حکم

- ۱۶۲ جو مخنون پیدا ہو گیا اس کا ختنہ چاند نے کیا ہوتا ہے؟
- ۱۶۳ کیا مخنون پیدا ہونا نبی علیہ السلام کی خصوصیت ہے؟
- ۱۶۳ ختنہ کرانا کس کے ذمہ ہے؟
- ۱۶۴ وصی یتیم بھی ختنہ کرا سکتا ہے
- ۱۶۵ باپ خود بھی بچے کی ختنہ کرا سکتا ہے
- ۱۶۵ بالغ کے ختنے کا حکم
- ۱۶۷ بالغ خود بھی اپنا ختنہ کرا سکتا ہے
- ۱۶۷ مردے کا ختنہ
- ۱۶۸ لقیط کا ختنہ کون کرے؟
- ۱۶۹ ختنہ اور پردہ
- ۱۷۰ عناد اُختنہ نہ کرنے والے کو مجبور کرنا
- ۱۷۰ ختنہ نہ کرانے والے سے قطع تعلق
- ۱۷۱ ختنہ کے وقت دیئے گئے ہدایا کا حکم
- ۱۷۲ خاتن اور ڈاکٹر پر رمضان کا حکم
- ۱۷۳ اولیاء پر رمضان نہیں ہے
- ۱۷۴ بچے کے اولیاء کی ترتیب
- ۱۷۴ ڈاکٹر سے ختنہ کرانا
- ۱۷۴ لیڈی ڈاکٹر سے بچہ کا ختنہ کروانا
- ۱۷۵ عورت کے ختنہ کی شرعی حیثیت
- ۱۷۵ احناف کا مسلک
- ۱۷۷ عورت کے ختنہ کی شرعی حیثیت کے بارے میں فقہ حنفی سے مزید وضاحت
- ۱۷۷ تطبیق

- ۱۷۸ مستحب شرعی یا طبعی؟
- ۱۷۹ حنا بلہ کا مذہب
- ۱۸۰ شافعیہ کا مذہب
- ۱۸۱ مالکیہ کا موقف
- ۱۸۲ خلاصہ مذاہب
- ۱۸۲ دلائل وجوب
- ۱۸۵ دلائل استجاب
- ۱۸۹ عورت کے ختنہ کی حکمتیں اور مصلحتیں
- ۱۹۱ احادیث و آثار
- ۱۹۳ اخف ہونے کی وجوہ
- ۱۹۴ اشام و انہاک کے معنی
- ۱۹۴ مبالغہ سے ممانعت کی وجہ
- ۱۹۵ شبہ اور اس کا حل
- ۱۹۶ اپنا نام نہ بتانے کی وجہ
- ۱۹۷ ام عطیہؓ کا مختصر تعارف
- ۱۹۸ ختنہ فرعونی
- ۱۹۸ عورت کے ختنہ کا طریقہ
- ۱۹۹ جس عورت کی کلغی نہ ہو
- ۱۹۹ علاقوں کا فرق؟
- ۲۰۰ مرد اور عورت کے ختنہ میں وجوہ فرق
- ۲۰۲ خنثی کا ختنہ
- ۲۰۷ جس کے دودھ نہ ہو یا فرج ہوں اس کے ختنہ کا حکم

- ۲۰۷ مجنون اور دیوانے کا ختنہ
- ۲۰۸ ختنہ کی عمر اور وقت کے مسائل
- ۲۱۴ ختنہ میں تعجیل اور اس کی حکمتیں
- ۲۱۶ عبداللہ بن عباس کا اثر
- ۲۱۷ تعارض اور اس کا حل
- ۲۱۸ ساتویں دن سے پہلے ختنہ کرانا مکروہ ہے؟
- ۲۱۹ ساتویں دن ختنہ کرانے کا حکم
- ۲۱۹ احادیث و آثار
- ۲۲۲ وجوہ ترجیح
- ۲۲۳ ساتویں دن ختنہ کرانے میں یہود کیساتھ مشابہت کا شبہ اور اسکے جوابات
- ۲۲۶ ولادت کا دن ساتویں دن میں شمار ہوگا؟
- ۲۲۷ ختنہ کیلئے کسی خاص دن کی تخصیص
- ۲۲۷ جس دن یا تاریخ کو بچہ پیدا ہوا ہے اس دن میں ختنہ
- ۲۲۷ نو مسلم کے ختنہ کا حکم، مکمل تفصیل
- ۲۲۸ حکمت و مصلحت
- ۲۳۰ عذر کی وجہ سے ترک ختنہ
- ۲۳۲ اگر کوئی ترک ختنہ کی شرط پر اسلام قبول کرے تو؟
- ۲۳۲ تالیف قلب اور غیر مسلموں کو اسلام کی طرف مائل کرنے کیلئے ترک ختنہ
- ۲۳۵ نو مسلم اگر نام نہ بدلے اور ختنہ نہ کرائے تو اس کا حکم
- ۲۳۶ دعوت ختنہ کی شرعی حیثیت
- ۲۳۶ شرائط جواز
- ۲۳۶ دلائل جواز

- ۲۳۷ بعض صحابہ کرامؓ کے عمل
- ۲۳۷ حضرت عمر رضی اللہ عنہ کا عمل
- ۲۳۷ عبداللہ بن عمر رضی اللہ عنہ کا عمل
- ۲۳۸ عبداللہ بن عباس رضی اللہ عنہ کا عمل
- ۲۴۰ حضرت عائشہ رضی اللہ عنہا کا عمل
- ۲۴۲ عبارات فقہیہ
- ۲۴۴ قول فیصل
- ۲۴۴ ایک شبہ اور اعتراض
- ۲۵۰ بعد از ختنہ دعوت شکر
- ۲۵۰ غسل صحت کے بعد دعوت شکر
- ۲۵۱ دعوت عقیقہ کے ساتھ دعوت ختنہ
- ۲۵۱ دعوت ختنہ میں ساتویں دن کا اہتمام
- ۲۵۲ جس دعوت ختنہ میں رسوم اور خلاف شرع امور ہوں اس میں شرکت جائز نہیں
- ۲۵۲ دعوت ختنہ قبول کرنا ضروری نہیں
- ۲۵۲ ختنہ کی دعوت نہ کرنے والے سے مقاطعہ اور بایکاٹ کرنا جائز نہیں ہے
- ۲۵۳ دعوت ختنہ کا کھانا قبول کرنے کا حکم
- ۲۵۳ ختنہ کے موقعہ پر مسجد، امام یا مؤذن کو کچھ دیا جائے تو اسے قبول کرنے کا حکم
- ۲۵۴ مختون بچے کے گلے میں پھول یا پیسوں کا ہار ڈالنا اور سہرا باندھنا
- ۲۵۶ غیر مسلم سے ختنہ کرانا
- ۲۵۶ غیر مسلم ماہر ڈاکٹر، سکھ یا ہندو سے ختنہ کرانا
- ۲۵۶ نازک بچے کو ختنہ کے وقت بھنگ کھلانا
- ۲۵۷ بچہ کو بوقت ختنہ سن کرنا

- ۲۵۷ تین بچے ختنہ کے بعد اتفاقاً فوت ہو گئے تو چوتھے بچے کے ختنہ کا حکم
- ۲۵۸ ختنہ کی کھال دفنادی جائے
- ۲۵۸ ختنہ کی کھال کی خرید و فروخت
- ۲۵۹ کھال پیوند اور سرجری کیلئے استعمال کرنا منع ہے
- ۲۵۹ ختنہ بنک قائم کرنا درست نہیں
- مسلمان بچے کے ختنہ کی کھال کافر کے جسم میں اور کافر کی کھال مسلمان کے جسم میں لگانا جائز نہیں
- ۲۶۰ ختنہ پر اجرت لینا
- ۲۶۱ اس عمل کو برا سمجھنا
- ۲۶۱ ختنہ کی اجرت بچے کے ماموں کے ذمہ ہے؟
- ۲۶۱ ختنہ میں تقریب منعقد کرنا اور کھیل کود اور خوشی منانا
- ۲۶۳ ختنہ شدہ بچوں کو بہلانے کیلئے کھیل کود یا تقریب کا اہتمام کرنا
- ۲۶۳ ختنہ کئے جانے والے بچے کو عمدہ لباس پہنانا
- ۲۶۴ بچے کی کمر میں پلکھ ڈالنا
- ۲۶۴ نقاب ڈالنا
- ۲۶۴ بچے کو سونگھنے کے لئے پھول دینا
- ۲۶۴ ختنہ کی اجرت کس کے ذمہ ہے؟
- ۲۶۵ خاتن یا نانی کو بطور اجرت مرغ اور اناج دینے کا حکم
- ۲۶۵ بچے کو اناج کے ٹوکڑے پر بٹھا کر ختنہ کروانا رسم ہے
- ۲۶۵ ختنہ کیلئے رشتہ داروں کو بلانا
- ۲۶۶ ختنہ کا اعلان بہتر ہے یا اخفاء؟
- ۲۶۶ ختنہ فنڈ میں شرکت

- ۲۶۷ حضرات حسنینؑ کا ختنہ
- ۲۶۷ حسنین اور محسنؑ کا ختنہ
- ۲۶۸ ابن المہذرب کا قول اور اس کی تحقیق
- ۲۶۸ فتنہ اکبری اور ختنہ پر پابندی
- ۲۶۹ غیر مختون کا دودھا ہوا دودھ
- ۲۷۰ خواب میں ختنہ کی تعبیر
- ۲۷۱ خاتن کی تعبیر
- ۲۷۱ آداب ختنہ
- ۲۷۲ ختنہ کے موقعہ پر مسجد میں کچھ دینا
- ۲۷۲ اناج وغیرہ کس کا حق ہے؟
- ۲۷۳ ختنہ کے ساتویں دن دعوت کا اہتمام اور چند رسوم و بدعات
- ۲۷۴ لوگوں کو خط یا آدمی بھیج کر بلانا
- ۲۷۵ کٹورے میں نیوتہ ڈالنے کی رسم
- ۲۷۵ ننھیال والوں کا کپڑے اور نقدی لانا
- ۲۷۵ ختنہ کے وقت گھوڑی چڑھانا اور دیگر رسوم و خرافات

ختنہ اور جدید میڈیکل سائنس

۳۰۴

(مکمل رسالہ ملاحظہ ہو) ۲۷۶ تا

بِسْمِ اللّٰهِ الرَّحْمٰنِ الرَّحِیْمِ

عرض مؤلف

بعض کاموں کو شریعت مطہرہ نے فطری کہا ہے، انہیں امور فطرت کہا جاتا ہے، اس کتاب میں اجمالاً امور فطرت کی بحث موجود ہے، امور فطرت تقریباً بیس کے قریب ہیں، امور فطرت کے بارے میں بندہ کی کتاب ”اسلام اور امور فطرت“ زیر تالیف ہے اور اس کا اجمالی خاکہ تیار ہو چکا ہے، ان شاء اللہ تعالیٰ امور فطرت کی تفصیلی بحث اس کتاب میں مل سکے گی۔

ختنہ بھی امور فطرت اور شعائر اسلام میں سے ہے اور حضرت ابراہیم علیہ السلام سے لیکر خاتم الرسول ﷺ تک تمام انبیاء کرام کا سنت طریقہ رہا ہے اور بلاشبہ ختنہ ہی وہ سنت ہے جس پر پوری امت مسلمہ عمل پیرا ہے اور اس کا مشرق سے مغرب تک تعامل ہے لیکن اس موضوع کی خدمت نہیں ہو سکی، غیر مخدوم موضوع کو منظر عام پر لانا بندہ کا ایک مشغلہ ہے ”مسائل ختنہ“ بھی اسی سلسلہ کی ایک کڑی ہے، اس کتاب کے بارے میں مندرجہ ذیل چند امور کو مد نظر رکھا جائے:

(۱)..... یہ کتاب اپنے موضوع پر پہلی مفصل و مدلل کتاب ہے، اس سے پہلے اس موضوع پر مستقل کتاب نظر سے نہیں گزری، اردو اور دیگر عجمی زبانوں کا دامن ویسے بھی تنگ ہے، لیکن عربی میں بھی اس موضوع پر کوئی کتاب نہ مل سکی، گو کہ حافظ ابن حجر عسقلانی رحمۃ اللہ علیہ نے لکھا ہے کہ دو بزرگوں کمال بن طلحہ اور کمال بن عدیم نے اس موضوع پر کتابیں لکھی ہیں اور دونوں کا اختلاف بھی رہا ہے، لیکن وہ کتب نایاب ہیں، دنیائے کتب میں ان کا کہیں وجود نہیں۔

(۲)..... کتاب میں موضوع سے متعلق تمام مسائل و احکام کے استقصاء و احاطہ کی ہر ممکن کوشش کی ہے۔

(۳)..... کتاب میں صرف مسائل لکھنے پر اکتفاء نہیں کیا گیا، بلکہ موضوع سے متعلق تمام مباحث اور تاریخی معلومات بھی جمع کی گئی ہیں۔

(۴)..... ہر مسئلہ باحوالہ لکھا گیا ہے اور اصل ماخذ کی طرف رجوع کیا گیا ہے، البتہ جو کتب نایاب ہیں، یا دستیاب نہ ہو سکیں، ان کا بالواسطہ حوالہ دیا گیا ہے اور واسطہ کی تصریح کر دی ہے۔

(۵)..... ائمہ ثلاثہ کے مذاہب خود ان کے مذہب کی کتب سے نقل کئے گئے ہیں۔

(۶)..... کتاب کے مسائل فقہی ترتیب پر لکھے گئے ہیں، البتہ فقہ حنفی کے مطابق ختنہ کا تعلق کتاب الکراہیۃ سے ہے، لہذا زیادہ تر مسائل اسی سے تعلق رکھتے ہیں۔

(۷)..... علمی بحث کو مد نظر رکھتے ہوئے مختلف فیہ مسائل کو بھی لکھا گیا ہے، لیکن مفتی بہ قول اور راجح مذہب کی تعیین کر دی گئی ہے۔ لہذا مفتی بہ قول کے علاوہ اقوال کو صرف علمی بحث تصور کیا جائے۔

(۸)..... بعض احادیث سے ایک سے زیادہ مسائل مستنبط ہوتے ہیں، ایسی احادیث مختلف مواقع میں مسئلہ کی مناسبت سے ذکر کی گئی ہیں۔

(۹)..... فیروز اللغات، جامع حسن اللغات، جامع نسیم اللغات وغیرہ کتب لغت میں ختنہ کو مذکر لکھا ہے اور ہمارے عرف میں بھی مذکر استعمال ہوتا ہے، لیکن اہل زبان علماء کرام نے اسے مذکر اور مؤنث دونوں طرح استعمال کیا ہے، ہم نے اسے مذکر ہی استعمال کیا ہے البتہ اقتباسات میں بعض جگہ مؤنث استعمال ہوا ہے۔

(۱۰)..... کتاب میں علماء دیوبند کی کتب و فتاویٰ سے بھرپور استفادہ اور ان پر اعتماد کیا گیا ہے، بعض اوقات کسی فائدہ کے پیش نظر ان کی پوری عبارت نقل کر دی ہے۔

(۱۱)..... کتاب کے مطالعہ سے معلوم ہوگا کہ ختنہ کی بے شمار حکمتیں، دینی مصلحتیں اور طبی

فوائد ہیں لیکن مسلمانوں کو ختنہ مذکورہ فوائد کے حصول کے پیش نظر نہیں بلکہ سنت انبیاء کی اتباع میں کرنا چاہئے۔

(۱۲)..... ختنہ کے جدید طبی فوائد کے بارے مواد دیکھنا شروع کیا، تو یہ دیکھ کر حیرت کی انتہاء نہ رہی کہ اس کے اتنے زیادہ فوائد ہیں کہ اس پر مستقل کتاب لکھی جاسکتی ہے، اس لئے ”ختنہ اور جدید میڈیکل سائنس“ کے نام سے اس بارے الگ رسالہ تیار ہو گیا، جو اس کتاب کے آخر میں شامل ہے، اسے مستقل رسالہ قرار دینے کی کئی وجوہ ہیں مثلاً:

(۱)..... فقہ ایک سنجیدہ باوقار موضوع ہے، سائنسی تحقیقات فقہ میں شامل کرنا مناسب نہیں لگتا۔

(۲)..... یہ موضوع بھی کافی وسیع ہے، ارادہ تھا کہ اسے ختنہ کے مصالحوں اور حکمتوں کے بیان کے بعد لکھا جائے، لیکن اس کی وجہ سے بعد کا حصہ پہلے حصہ سے کٹ جاتا ہے، لہذا اسے آخر میں مستقل مضمون کی صورت میں لکھ دیا ہے۔

ریاض محمد بگرامی

دارالافتاء تعلیم القرآن راولپنڈی

۱۳/۷/۱۴۳۲ھ

16-6-11

ختنہ کی لغوی تحقیق

ختنہ، ختن سے ہے، ختن کا اصل مادہ خ ت ن ہے، الختن کا لغوی معنی ہے القطع یعنی کاٹنا۔ یہ باب ضرب اور نصر دونوں سے مستعمل ہے۔ ختنہ کرنے والے کو خاتن کہا جاتا ہے اور جس کا ختنہ کیا جائے اسے ختمین اور ختمتن کہا جاتا ہے۔ ختمین کا اطلاق مذکر و مؤنث دونوں پر ہوتا ہے، ختنہ کے دو اسم آتے ہیں (۱) الختان کا لکتاب (۲) الختانہ کا لکتاب۔

ختنہ اب اسم بن چکا ہے، اصل وضع کے اعتبار سے یہ مصدر ہے، الختن، الختان بکسر الخاء، الختان بفتح الخاء الختانۃ الاختنان بھی مصدر ہیں۔

اسی مادہ سے مختلف الفاظ استعمال ہوتے ہیں جن کی تفصیل ہے:

(۱)..... الختان بکسر الخاء، یہ اسم بھی ہے اور مصدر بھی، الختان کے معنی مرد و عورت کے اس جگہ کے بھی آتے ہیں جسے ختنہ کے وقت کاٹا جاتا ہے۔ موضع القطع من الذکر والانیث۔ حدیث میں ہے اذا التقی الختنانان فقد وجب الغسل یعنی جب ختانان آپس میں مل جائیں تو غسل واجب ہو جاتا ہے۔ اس حدیث میں الختانان (جو الختان کا ثنیہ ہے) سے مرد و عورت کے ختنہ کی جگہ مراد ہے یعنی جب مرد کا حشفہ عورت کے فرج میں داخل ہو جائے تو غسل واجب ہے۔ ختنہ کی دعوت کو بھی ختان کہا جاتا ہے۔

(۲)..... الختانۃ بکسر الخاء: صناعۃ الخاتین یعنی ختنہ کرانے والے کے پیشہ کو ختانہ کہا جاتا

ہے۔

(۳)..... الختن بفتح الخاء والتاء۔ اس کے کئی معنی آتے ہیں:

(۱) بیوی کے واسطے سے ہر رشتہ دار کو ختن کہا جاتا ہے جیسے سر اور سالہ

(۲) داماد

(۳) بہنوئی

(۴) ہر ذورحم محرم عورت کے شوہر کو ختن کہا جاتا ہے، اسکی جمع اختان آتی ہے۔ عورت کی طرف سے رشتہ داروں کو اختان اور مرد کی طرف سے رشتہ داروں کو اجماء کہا جاتا ہے جبکہ صھر کا اطلاق ان دونوں پر ہوتا ہے۔

(۴)..... الخواتم، الخویہ، کسی کے ہاں رشتہ کرنا، جب ایک شخص کا دوسرے کا ہاں رشتہ ہوتا ہے تو کہا جاتا ہے خاتن الرجل الرجل یعنی فلاں نے فلاں کے ہاں رشتہ کیا۔ ابن منظور افریقی نے لسان العرب میں اور علامہ زبیدی نے تاج العروس میں ابن شمیل سے نقل کیا ہے کہ مصاہرۃ کو مخاتمہ کہنے کی وجہ یہ ہے کہ رشتہ کے نتیجہ میں میاں بیوی میں بھی التقاء ختامین ہوتا ہے۔

”وقال ابن شمیل: سمیت المخاتمة وھی المصاہرة لالتقاء الختامین منہما“۔ (۱)

اصطلاحی معنی

اصطلاح شریعت وفقہ میں ختنہ کی کیا تعریف ہے؟ اس کی علماء کرام اور ائمہ لغت نے مختلف تعریفیں کی ہیں لیکن سب کا مآل ایک ہی ہے مثلاً:

(۱)..... ختنان الرجل: هو قطع جميع الجلدة التي تغطي الحشفة، حتى ينكشف جميع الحشفة، وختان المرأة: هو قطع أدنى جزء من الجلدة التي في أعلى الفرج، فوق مدخل الذكر، وتكون كالنواة أو عرف الديك تدعى الخفاض۔ (۲)

یعنی مرد کا ختنہ یہ ہے کہ ذکر کے حشفہ کو جو کھال ڈھانپے ہوئی ہوتی ہے اس سب کو کاٹ

(۱) لسان العرب (۱۳/۱۳۸) تاج العروس (۹/۱۹۰)

(۲) القاموس الفقہی لغة واصطلاحاً (ص ۱۱۲)

دینا یہاں تک کہ سارا حشفہ ظاہر ہو جائے اور عورت کا ختنہ یہ ہے کہ عورت کی شرمگاہ میں ذکر کے دخول کی جگہ کے اوپر گٹھلی یا مرغی کی کلغی کی طرح ایک گوشت کا ٹکڑا ہوتا ہے جسے خفاض کہا جاتا ہے اس میں سے تھوڑا سا حصہ کاٹ دیا جائے۔

(۲)..... معجم لغة الفقهاء میں ہے:

”الختان : فی حق الرجل قطع جلدة القلفة ، و فی حق المرأة قطع بعض

جلدة عالية مشرفة على الفرج“۔ (۱)

یعنی مرد کا ختنہ یہ ہے کہ قلفہ کی کھال کاٹ دی جائے اور عورت کا ختنہ یہ ہے کہ فرج میں جو ابھرا ہوا گوشت کا ٹکڑا ہوتا ہے اس کا کچھ حصہ کاٹ دیا جائے۔

(۳) اوجز المسالك میں ہے:

”والختن بفتح و سکون قطع بعض مخصوص من عضو مخصوص“۔ (۲)

یعنی عضو مخصوص کے بعض مخصوص حصہ کا کاٹنا۔

جس بچے کا ختنہ کیا گیا ہوتا ہے، اسے مختون، مختن اور ختمین کہا جاتا ہے۔ (۳)

اصطلاحی معنی کی لغوی معنی سے مناسبت

مذکورہ عمل کو ختنہ اس لئے کہا جاتا ہے کہ ختنہ کا لغوی معنی ہے القطع یعنی کاٹنا اور اس عمل میں بھی انسانی جزء کاٹا جاتا ہے۔

ختنہ کے مزید نام

مرد کے ختنے کو اِغْذَار اور عورت کے ختنہ کو خْفِض اور خفاض بھی کہا جاتا ہے۔ (۴)

(۱) معجم لغة الفقهاء، (ص ۱۹۳)

(۲) اوجز المسالك (۴/۲۳۷)

(۳) فتح الباری (۱۱/۱۰۶) کتاب الاستیذان

(۴) القاموس الفقہی (ص ۱۱۲)

خافضہ ختنہ کرنے والی عورت کو کہا جاتا ہے، خفاض کا لفظ مردوں کے ختنہ کے لئے بھی استعمال ہوتا ہے چنانچہ خاتن کو خافض بھی کہا جاتا ہے لیکن بہت کم۔

فی اللسان العرب : والخافضة..... الخاتنة، وخفض الجارية يخفضها خفضاً: وهو كالختان للغلام، واخفضت هي: وقيل خفض الصبي خفضاً ختنه فاستعمل في الرجل والأعراف أن الخفض للمرأة، والختان للصبي فيقال للجارية خفضت، وللغلام ختن، وقد يقال للختان الخافض و ليس بالكثير۔ (۱)

مرد کے ختنے کو اِغْزَار اس لئے کہا جاتا ہے کہ اعذار کا اصل معنی ہے وہ دعوت جو ختنہ کے وقت کی جاتی ہے، چونکہ اہل عرب ختنہ کے وقت دعوت اِغْزَار کیا کرتے تھے اس لئے ختنہ کو بھی اِغْزَار کہہ دیا گیا اور عورت کے ختنہ کو خفاض اس لئے کہتے ہیں کہ عورت کے ختنہ میں خفاض (ابھرا ہوا گوشت) کا ٹاٹا جاتا ہے۔

اقلف، اغلف، ارغل واغرل، اعرم

جس آدمی کا ختنہ نہیں ہوا ہوتا، اسے اَقْلَفٌ، اَغْلَفٌ، اُغْرَلٌ، اُعْرَمٌ، اُرْغَلٌ کہا جاتا ہے، اقلف قلفہ سے اور اغلف غلفہ سے ہے، قلفہ اور غلفہ {psepuse} اس زائد کھال {pose skin} کو کہا جاتا ہے، جسے ختنہ میں کاٹا جاتا ہے۔

ایک شاعر کہتا ہے:

كَأَنَّ مَا حَشْرَمَهُ بَنُ غَابِنِ

قُلْفَةُ طِفْلِ تَحْتَ مُوسَى خَاتِنِ

ترجمہ: حشرمہ بن غابن دشمن کے سامنے ایسے ہے، جیسے بچہ کے ختنہ کی کھال ختنہ کرنے والے کے استرہ کے نیچے ہوتی ہے۔

ختنہ کا ذکر قرآن کریم میں

قرآن کریم میں ختنہ کا ذکر صراحتاً نہیں آیا، بلکہ اس مادہ سے کوئی لفظ بھی قرآن میں استعمال نہیں ہوا، البتہ دو آیات کی تشریح و تفسیر میں ختنہ کا ذکر آیا ہے: (۱) سورۃ البقرۃ: آیت (۱۲۴) اور سورۃ البقرۃ آیت (۱۳۸) جن کی تفصیل مندرجہ ذیل ہے۔

کلمات آزمائش و امتحان اور ختنہ

قرآن کریم میں اللہ تعالیٰ کا ارشاد ہے:

﴿وَلِذِ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ قَالَ إِنِّي جَاعِلُكَ لِلنَّاسِ إِمَامًا قَالَ وَمِنْ ذُرِّيَّتِي قَالَ لَا يَنَالُ عَهْدِ الظَّالِمِينَ﴾ (۱)

ترجمہ: اور وہ وقت یاد کیجئے جب ابراہیم علیہ السلام کو اس کے رب نے چند باتوں میں آزمایا اور ان کا امتحان لیا تو انہوں نے وہ باتیں پوری کر دیں، اللہ تعالیٰ نے فرمایا کہ بلاشبہ میں آپ کو لوگوں کا پیشوا بنانے والا ہوں، حضرت ابراہیم نے عرض کیا اور میری اولاد میں سے بھی پیشوا بنادیں اللہ تعالیٰ نے فرمایا کہ میرا عہد ظالموں کو نہیں مل سکتا۔

اللہ تعالیٰ کے مذکورہ قول کا حاصل یہ ہے کہ اللہ تعالیٰ نے حضرت ابراہیم علیہ السلام کا چند باتوں میں امتحان لیا اور وہ امتحان میں کامیاب ہو گئے تو اللہ تعالیٰ نے انہیں بطور انعام لوگوں کا امام اور پیشوا بنادیا، یہ چند کلمات اور باتیں کیا تھیں؟ اس بارے تقریباً تیرہ اقوال ہیں۔ (۲)

جن چیزوں کے ذریعہ حضرت ابراہیم علیہ السلام کا امتحان لیا گیا، ان میں ختنہ بھی شامل ہے۔ اس بارے میں چند اقوال ملاحظہ ہوں:

(۱) سورۃ البقرۃ: (۱۲۴)

(۲) قالہ الالوسی فی روح المعانی: (۱/۳۷۴)

(۱) اخرج عبدالرزاق وعبدبن حميد و ابن جرير و ابن المنذر و ابن ابى حاتم و الحاكم و صححه والبيهقى فى سننه عن ابن عباسؓ فى قوله تعالى ﴿وَإِذَا ابْتَلَىٰ إِبْرَاهِيمَ رَبَّهُ بِكَلِمَاتٍ﴾ قال: ابتلاه الله بالطهارة خمس فى الرأس، وخمس فى الجسد..... فى الرأس قص الشارب والمضمضة و الاستنشاق والسواك وفرق الرأس، وفى الجسد تقليم الأظفار و حلق العانة، و الختان، و نتف الإبط، و غسل مكان الغائط و البول بالماء۔ (۱) ترجمہ: عبداللہ بن عباسؓ فرماتے ہیں کہ اللہ تعالیٰ نے ابراہیم علیہ السلام کو جن امور کے ذریعہ آزمایا ان کا تعلق طہارت سے ہے اور یہ دس امور ہیں جن میں سے پانچ کا تعلق سر سے اور پانچ کا بقیہ بدن سے ہے، سر سے تعلق رکھنے والے امور یہ ہیں (۱) مونچھیں تراشنا (۲) کلی کرنا (۳) ناک میں پانی چڑھانا (۴) مسواک کرنا (۵) سر میں مانگ نکالنا اور جسم والے امور یہ ہیں (۱) ناخن تراشنا (۲) زیر ناف بال صاف کرنا (۳) ختنہ کرنا (۴) بغل کے بال نوچنا (۵) قصاء حاجت کی جگہ اور پیشاب کو پانی سے دھونا۔

(۲) و اخرج ابن جرير و ابن المنذر و ابن ابى حاتم عن ابن عباس رضى الله عنه قال: الكلمات التى ابتلى بها عشر، ست فى الانسان و اربع فى المشاعر فاما التى فى الانسان فحلق العانة و نتف الابط و الختان و تقليم الاظفار و قص الشارب و السواك و غسل يوم الجمعة و الاربعة التى فى المشاعر الطواف بالبيت و السعى بين الصفا و المروة و رمى الجمار و الافاضة (۲) ترجمہ: عبداللہ بن عباسؓ سے ایک روایت یہ ہے کہ اللہ تعالیٰ نے جن امور میں ابراہیم علیہ السلام کا امتحان لیا وہ دس ہیں، چھ کا تعلق انسان سے ہے اور چار کا تعلق حج سے ہے جن کا تعلق انسان سے ہے وہ یہ ہیں: (۱) زیر ناف بالوں کا صاف کرنا (۲) بغل کے

(۱) الدر المنثور (البقرة: ۱۲۴)

(۲) الدر المنثور (۱/۲۴۶)

بال نوچنا (۳) ختنہ کرنا (۴) ناخن تراشنا (۵) مونچھیں کاٹنا (۶) مسواک کرنا اور جن کا تعلق حج سے ہے وہ یہ ہیں (۱) بیت اللہ کا طواف کرنا (۲) صفا اور مروہ کے درمیان سعی کرنا (۳) رمی جمار (۴) افاضہ۔

(۳) اخراج ابن ابی شیبہ و ابن جریر عن الحسن قال: ابتلاه بالکوکب فرضی عنه وابتلاه بالقمر فرضی عنه وابتلاه بالشمس فرض عنه وابتلاه بالهجرة فرضی عنه وابتلاه بالختان فرضی عنه وابتلاه بابه فرضی عنه۔ (۱) ترجمہ: حسن بصری رحمۃ اللہ علیہ فرماتے ہیں کہ اللہ تعالیٰ نے ابراہیم علیہ السلام سے چھ امور میں امتحان لیا (۱) ستاروں (۲) چاند (۳) سورج (۴) ہجرت (۵) ختنہ (۶) اپنے بیٹے کے بارے، آپ نے سب میں کامیابی حاصل کی جس کے نتیجے میں اللہ آپ سے راضی ہوئے۔

(۴) وروی مطر عن ابی الجلد انها عشرة ايضاً الا انه جعل موضع الفرق غسل البراجم وموضع الاستنجاء الاستحداد۔ (۲) ترجمہ: ابو جلد فرماتے ہیں کہ وہ امور دس ہیں جن میں ختنہ بھی شامل ہے اور اس کی وہی تفصیل بیان کی ہے جو ابن عباسؓ سے منقول ہے لیکن انہوں نے مانگ کے بجائے غسل براجم اور استنجاء کی بجائے استحداد ذکر فرمایا ہے۔

(۵) وقال طاووسٌ ابتلاه الله بعشرة أشياء ، هي الفطره خمس في الرأس : قص الشارب ، والمضمضة ، والاستنقاء ، والسواك ، وفرق الرأس - و خمس في البدن : تقليم الأظفار ، و نتف الإبط ، و حلق العانة ، و الختان ، و الاستنجاء بالماء۔ (۳)

ترجمہ: حضرت طاووسؓ کہتے ہیں کہ فطرت کی دس چیزوں میں امتحان لیا، پانچ کا تعلق سر

(۱) الدر المنثور (۱/۲۴۶)

(۲) تفسیر القرطبی (۲/۶۸)

(۳) التفسیر المظہری (۱/۱۳۸)

سے ہے (۱) مونچھیں تراشنا (۲) کلی کرنا (۳) ناک میں پانی ڈالنا (۴) مسواک کرنا (۵) مانگ نکالنا اور پانچ کا تعلق بدن سے ہے (۱) ناخن تراشنا (۲) بغل کے بال نوچنا (۳) زیر ناف بال صاف کرنا (۵) ختنہ کرنا۔

(۶) ”عن یونس عن الشعبيؓ ﴿ وَإِذَا ابْتَلَىٰ إِبْرَاهِيمَ رَبَّهُ بِكَلِمَاتٍ ﴾ قَالَ
منهن الختان“۔ (۱)

ترجمہ: حضرت امام شعبیؒ فرماتے ہیں کہ جن کلمات کے ذریعہ ابراہیم علیہ السلام کو آزمایا گیا ان میں ختنہ بھی شامل ہے۔

مفسرین نے لکھا ہے کہ مذکورہ امور حضرت ابراہیم علیہ السلام کے حق میں واجب تھے اور اسلام میں ان میں سے بعض امور واجب ہیں اور بعض سنت اور بعض کا حکم بدلتا رہتا ہے جیسے ہجرت، اسی طرح مضمضہ اور استنشاق وضو میں سنت اور غسل میں واجب ہیں البتہ اس بات پر اتفاق ہے کہ مذکورہ امور شرائع اسلام، دین اور ملت میں سے ہیں ابن عربی رحمۃ اللہ علیہ لکھتے ہیں:

”وقد اتفقت الأئمة على أنها من الملة و اختلفوا في مراتبها“۔ (۲)

عبداللہ بن عباس رضی اللہ عنہ فرماتے ہیں:

”وما قام أحد بوظائف الدين مثله“۔

یعنی حضرت ابراہیم علیہ السلام نے دینی وظائف کو جس طرح ادا کیا، آپ کی طرح کوئی بھی اور نہ کر سکا۔

ابن عربی رحمۃ اللہ علیہ فرماتے ہیں کہ اس کا مطلب یہ ہے کہ ابراہیم علیہ السلام سے قبل کسی نے ان کی طرح ادائیگی نہیں کی، آپ کے بعد بہت سے انبیاء آئے ہیں، انہوں نے اور بالخصوص محمد ﷺ نے ان تمام وظائف کو پورا فرمایا۔ (۳)

(۱) مصنف ابن ابی شیبہ (۵۲۵/۶) کتاب الفضائل، رقم الحدیث (۳۲۴۸۸)

(۲) احکام القرآن لابن العربی: (۴۵/۱)

(۳) احکام القرآن ۱/۴۵

صبغة اللہ اور ختنہ

اللہ تعالیٰ کا ارشاد ہے:

﴿ صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً وَنَحْنُ لَهُ عَابِدُونَ ﴾ - (۱)

ابن جوزی رحمۃ اللہ نے ”زاد المسیر فی علم التفسیر“ میں اس آیت کا شان نزول حضرت عبد اللہ بن عباس رضی اللہ عنہ سے یہ نقل کیا ہے کہ حضرت ابراہیم علیہ السلام سے جب ختنہ کی ابتداء ہوئی، تو ختنہ سب کیلئے سنت قرار پایا، لیکن نصاریٰ نے ختنہ کے بجائے معمودیہ کا طریقہ اپنایا، جس کا خلاصہ یہ ہے کہ جب ان کے ہاں بچہ پیدا ہوتا، تو اس کا ختنہ نہ کرتے، بلکہ ساتویں دن تطہیر و پاکی کیلئے اسے پانی میں رنگ دیتے، یہ عمل کرانے کے بعد کہتے کہ یہ بچہ اب صحیح نصرانی بن گیا ہے، اس پر مذکورہ آیت نازل ہوئی۔ (۲)

صبغة اللہ سے کیا مراد ہے؟ اس بارے میں مختلف اقوال میں مثلاً:

(۱)..... دین اسلام و ایمان، دین ابراہیمی۔

(۲)..... فطرة اللہ۔

(۳)..... حجة اللہ۔

(۴)..... سمة اللہ وغیرہ،

(۵)..... ایک قول یہ بھی ہے کہ اس سے ختنہ مراد ہے، چنانچہ امام فراء، ابن قتیبہ، ابوالعالیہ وغیرہ حضرات اسی کے قائل ہیں۔

(۱)..... ”وقیل: ان الصبغة الختان، اختتن ابراهيم فجرت الصبغة على

الختان لصبغهم الغلمان في الماء قاله الفراء“۔ (۳)

(۲)..... ”قال ابن قتيبة: المراد بصبغة الله الختان، فسماه صبغة لأن

(۱) سورة البقرة: (۱۲۸)

(۲) زاد المسیر فی علم التفسیر (۱/۱۱۶)

(۳) احکام القرآن للقرطبی (۳/۹۸)

النصارى كانوا يصبغون أولادهم فى ماء ، و يقولون : هذا طهرة لهم
كالختان للحفصاء- (۱)

(۳).....القول الثالث: إن صبغة الله هي الختان الذى هو تطهير أى كما إن
المخصوص الذى للنصارى تطهير لهم ، فكذلك الختان تطهير للمسلمين
عن أبى العالىہ القول الجيد هو الأول- (۲)

(۴)..... مفتی اعظم پاکستان حضرت مولانا مفتی محمد شفیع صاحب رحمۃ اللہ علیہ معارف
القرآن میں اس آیت کے تحت لکھتے ہیں:

”اول تو نصاریٰ کی رسم کی تردید ہوگئی، ان کی عادت یہ تھی کہ جو بچہ پیدا ہوا ہو، اس کو
ساتویں روز ایک رنگین پانی میں نہلاتے تھے اور بجائے ختنہ کے اس نہلانے کو بچہ کی
طہارت اور دین نصریت کا پختہ رنگ سمجھتے تھے، اس آیت نے ہٹا دیا کہ یہ پانی کا رنگ
خود حل ہو کر ختم ہو جاتا ہے، اس کا بعد میں کوئی اثر نہیں رہتا، نیز ختنہ نہ کرنے کی وجہ سے
جو گندگی اور ناپاکی جسم میں رہتی ہے، اس سے بھی یہ رنگ نجات نہیں دیتا، اصل رنگ
دین و ایمان کا رنگ ہے، جو ظاہری اور باطنی پاکی کی ضمانت بھی ہے اور باقی رہنے والا
بھی۔ مذکورہ شان نزول اور بعض مفسرین کے قول کے مطابق اس آیت سے ختنہ کی
اہمیت واضح ہوتی ہے، اللہ تعالیٰ نے نصاریٰ کو بتا دیا کہ معمودیہ تمہارا من گھڑت طریقہ
ہے، تمہیں سنت ابراہیمی کی اتباع کرتے ہوئے ختنہ کرنا چاہئے، یہ اللہ تعالیٰ کا پسندیدہ
طریقہ ہے، دوسرا کوئی عمل اللہ تعالیٰ کے طریقہ سے بہتر نہیں ہو سکتا۔

لیکن جمہو مفسرین نے صبغة اللہ سے دین اسلام مراد لیا ہے، اور یہی راجح ہے، لیکن اس
سے بھی ختنہ کی اہمیت عظمت و شرف میں کوئی کمی نہیں آتی، کیونکہ ختنہ بھی دین اسلام
میں داخل ہے اور سنت ابراہیمی ہے۔ (۳)

(۱) زاد المسیر (۱/۱۱۷)

(۲) التفسیر الکبیر (۲/۷۵)

(۳) معارف القرآن (۱/۳۵۶)

ختنہ امور فطرت میں سے

متعدد احادیث میں آیا ہے کہ ختنہ امور فطرت میں سے ہے اور اس کے امور فطرت میں سے ہونے پر تقریباً اتفاق ہے۔

امور فطرت سے کیا مراد ہے؟

فطرة کا اصل مادہ (ف، ط، ر) ہے، اس کے لغوی معنی میں: الخلقۃ المبتدأۃ یعنی پہلی بار پیدا کرنا، اسی سے اللہ تعالیٰ کا صفاتی نام ”الفاطر“ آتا ہے، قرآن کریم میں ارشاد ہے:

﴿فَاطَرَ السَّمَوَاتِ وَالْأَرْضِ﴾

یعنی آسمان و زمین کو پہلی بار پیدا کرنے والا، ابتداءً تخلیق کرنے والا، حدیث میں امور فطرت سے کیا مراد ہے؟ اس بارے مختلف اقوال ہیں:

(۱)..... صحیح یہ ہے کہ فطرت سے سنت مراد ہے:

”والمعنى أنها من سنن المرسلين“

یعنی مذکورہ امور تمام انبیاء کی سنت ہیں۔

فقہ السنۃ میں ہے:

”قد اختار الله سننا للانبياء عليهم السلام، وأمرنا بالاعتداء بهم فيها، و

جعلها من قبيل الشعائر التي يكثر وقوعها، ليعرف بها اتباعهم، و يتميزوا

بها عن غيرهم، وهذه الخصال تسمى سنن الفطرة“-(۱)

ترجمہ: یعنی اللہ تعالیٰ نے انبیاء علیہم السلام کیلئے کچھ پسندیدہ طرق منتخب فرمائے ہیں

اور اس بارے ہمیں ان کی پیروی کا حکم دیا ہے اور ان طریقوں کو شعائر قرار دیا ہے جن کا

وقوع بکثرت ہوتا رہتا ہے جس کی وجہ سے انبیاء کے تبعین کی پہچان حاصل ہوتی ہے

اور ان کے ذریعہ غیروں سے ممتاز ہوتے ہیں، انہی امور کو سنت فطرت کہا جاتا ہے۔

(۲)..... فطرت سے مراد دین ہے

(۳)..... اسلام

(۴)..... طہ

(۵)..... طریقہ۔ (۱)

امور فطرت کی تعداد

امور فطرت کتنے ہیں؟ اس بارے میں احادیث و آثار میں تعداد مختلف آئی ہے، بعض میں تین اور بعض میں چار کا ذکر ہے، بعض میں پانچ کا اور بعض میں دس کا اور بعض میں عدد کی تصریح کے بغیر مختلف امور فطرت کا ذکر ہے، پھر بعض روایات میں کئی امور فطرت کا مشترکہ ذکر ہے، لیکن بعض روایات میں کچھ امور کا ذکر ہے، تو بعض میں ان کی بجائے دوسرے امور کا ذکر ہے، اس طرح تقریباً بیس امور فطرت بنتے ہیں، جن کی تفصیل مندرجہ ذیل ہے:

(۱) الاستحواذ و حلق العارضہ..... یعنی زیر ناف بال صاف کرنا۔

(۲) نشف الإبط..... یعنی بغل کے بال نوچنا اور اکھیڑنا۔

(۳) قص الشارب..... یعنی مونچھیں کاٹنا یا تراشنا۔

(۴) فراق الرأسی..... یعنی سر کے بالوں میں مانگ نکالنا۔

(۵) اعفاء اللحمیہ..... یعنی داڑھی بڑھانا۔

ان مذکورہ پانچ امور فطرت کا تعلق انسان کے بالوں سے ہے۔

(۶) السواک..... یعنی سواک کرنا۔

(۱) فتح الباری (۱۰/۴۱۶) وفتح المسلم (۱/۴۱۷) مرقاة المفاتیح (۲/۴) تفسیر

الخازن (۱/۷۶) البقرة: ۱۲۴

۷) المضمضہ..... یعنی کلی کرنا۔

۸) استسحاق الماء..... یعنی وضو کے دوران ناک میں پانی ڈالنا۔

۹) غسل البراجم..... بفتح الباء وکسر الجیم، جمع البرجۃ یعنی اگلیوں کے ظاہری اور باطنی

جوڑوں کا دھونا۔

۱۰) غسل جمعہ۔

۱۱) استنار..... یعنی ناک میں پانی ڈال کر جھاڑنا، استسحاق وضو کے ساتھ خاص ہے

اور استسحاق عام حالات میں بوقت ضرورت کیا جاتا ہے۔

۱۲) الاستنجاء..... انتقاص الماء یعنی استنجاء کرنا۔

۱۳) الایضاح..... یعنی وضو کے بعد شرمگاہ اور اس کے ارد گرد کپڑے پر تھوڑا سا پانی

چھڑکنا تاکہ قطرے کا دوسرہ ختم ہو۔

ان آٹھ امور فطرت کا تعلق طہارت اور وضو سے ہے۔

۱۴) الاختان، الختان..... یعنی ختنہ کرنا۔

۱۵) الحجامة..... یعنی کھینچنے کا ناکا

۶) قص الأظفار، تقليم الأظفار..... یعنی ہاتھ اور پاؤں کے ناخن کاٹنا،

ان تین کا تعلق جسمانی نظافت و پاکیزگی سے ہے۔

۱۷) الحکم..... یعنی تحمل، برداشت و بردباری۔

۱۸) النکاح..... یعنی نکاح کرنا۔

۱۹) الحیاء..... یعنی حیاء کرنا۔

۲۰) التطهر..... یعنی خوشبوں لگانا

ان چار امور فطرت کا تعلق معاشرت سے ہے۔

سنن نسائی میں غسل الدبر کا ذکر بھی آیا ہے، اس سے مراد استنجاء ہی ہے۔ (۱)

ابن عربی رحمۃ اللہ علیہ فرماتے ہیں کہ امور فطرت میں ہیں، حافظ عسقلانی رحمۃ اللہ علیہ فتح الباری میں فرماتے ہیں کہ ابن عربی کی مراد اگر یہ ہو کہ احادیث میں تیس امور کو فطرت کہا گیا ہے، تو یہ بات درست نہیں، کیونکہ کسی بھی حدیث میں بلکہ متفرق احادیث میں بھی تیس امور کو فطرت نہیں کہا گیا اور اگر ان کی مراد یہ ہے کہ ویسے امور فطرت میں ہیں، اگرچہ حدیث میں ہر ایک کو فطرت نہیں کہا گیا، تو بھی یہ بات درست نہیں، کیونکہ اس طرح امور فطرت میں سے زیادہ ہیں۔ (۱)

”فی أوجز المسالك: وحكى والدى المرحوم عن شيخه الجنجوهي نور الله مرقدہما: ان المراد بالانتضاح في هذه الأحاديث الاستنجاء، فهما سواء قال: ولا يراد به ما هو المعروف في معناه، وهو ان يأخذ قليلا من الماء فينضح به مذاكيره بعد الوضوء، لأن ذلك لقطع الوسواس، ليس من أمور الفطرة في شيء“۔ (۲)

ترجمہ: مولانا رشید احمد گنگوہی رحمۃ اللہ علیہ فرماتے ہیں کہ مذکورہ احادیث میں انتضاح سے استنجاء مراد ہے، معروف معنی مراد نہیں ہے، کیونکہ معروف معنی میں انتضاح و سواوس کو دفع کرنے کے لئے ہوتا ہے، یہ امور فطرت میں سے نہیں ہے۔

احادیث و آثار

(۱) عن أبي هريرة قال: قال رسول الله ﷺ خمس من الفطرة الاستحداد وقص الشارب، ووتف الإبط، وتقليم الأظفار هذا حديث حسن صحيح (۳)

(۱) اوجز المسالك (۲۲۴/۱۴)

(۲) اوجز المسالك (۲۲۵/۱۴)

(۳) جامع الترمذی ابواب الاستیذان والادب، باب ما جاء فی تقليم الاظفار (۵۶۴/۲) وكذا فی مصنف عبدالرزاق باب الفطره والختان (۱۷۴/۱۱)۔ و سنن النسائي كتاب الطهارة باب تقليم الاظفار (۷/۱)۔ والمصنف لابن ابی شيبه كتاب الادب فی الختانة من فعلها (۴۸۴/۱۳)

ترجمہ: حضرت ابو ہریرہؓ سے مروی ہے کہ جناب نبی کریم ﷺ نے ارشاد فرمایا، پانچ چیزیں فطرت میں سے ہیں، زیر ناف بال صاف کرنا، لیوں کے بال کاٹنا، بغل کے بال صاف کرنا، ناخن کاٹنا۔

(۲) عن أبي هريرة عن رسول الله ﷺ الفطرة خمس الختان، والاستحداد، وقص الشارب، وتقليم الأظفار، ونتف الإبط۔ (۱)

ترجمہ: حضرت ابو ہریرہؓ سے مروی ہے کہ نبی کریم ﷺ نے ارشاد فرمایا، پانچ چیزیں فطرت ہیں ختنہ کرنا، زیر ناف بال صاف کرنا، لیوں کے بال کاٹنا، ناخن کاٹنا، بغل کے بال صاف کرنا۔

(۳) عن عائشة رضی اللہ عنہا قالت: قال رسول الله ﷺ عشر من الفطرة قص الشارب، واعفاء اللحية، والسواك، واستنشاق الماء، وقص الأظفار، وغسل البراجم، ونتف الإبط، وحلق العانة، وانتقاص الماء، یعنی الاستنجاء، قال الراوی: ونسيت العاشرة إلا أن تكون المضمضة۔ (۲)

ترجمہ: حضرت عائشہؓ سے مروی ہے وہ فرماتی ہیں کہ جناب نبی کریم ﷺ نے ارشاد فرمایا دس چیزیں فطرت میں سے ہیں لیوں کے بال کاٹنا، داڑھی بڑھانا، مسواک کرنا، ناک میں پانی ڈالنا، ناخن کاٹنا، جوڑوں کی جگہ کو دھونا، بغل کے بال صاف کرنا، زیر ناف بالوں کو موٹنا، پانی کے ساتھ استنجاء کرنا، راوی یعنی مصعب یا زکریا کا بیان ہے کہ دسویں چیز کو میں بھول گیا، ممکن ہے کہ وہ کلی کرنا ہو (مسلم) اور ایک روایت میں دوسری چیز داڑھی بڑھانے کے بجائے ختنہ کرنا ہے۔

(۴) عن ابي ايوب قال: قال رسول الله ﷺ: أربع من سنن المرسلين

(۱) سنن النسائي كتاب الطهارة ذكر الفطرة الاختتان۔ وكذا في السنن الكبرى للبيهقي، كتاب الاشرية والحدفيها، باب السطان بكرة على الاختتان او الصبي وسيد المملوك ما مران به، ماورد في الختان (۲۲۳/۸)۔ و صحيح المسلم باب خصال الفطرة (۱۲۹/۱)

(۲) مسلم وفي رواية الختان بدل اعفاء اللحية والمشكوة باب السواك (۱/۴۴)

الحیاء ویروی الختان، والتعطر، والسواک، والنکاح۔ (۱)
ترجمہ: حضرت ابوایوب انصاریؓ سے مروی ہے وہ فرماتے ہیں کہ جناب نبی کریم ﷺ نے ارشاد فرمایا چار چیزیں انبیاء علیہم السلام کی سنتوں میں سے ہیں حیاء کرنا اور ایک روایت میں ہے ختنہ کرنا، اور خوشبو لگانا اور مسواک کرنا اور نکاح کرنا۔

(۵) عن ابی ہریرۃؓ رواۃ الفطرة خمس أو خمس من الفطرة الختان و الاستحداد، و نتف الإبط، و تقليم الأظفار، و قص الشارب۔ (۲)
ترجمہ: حضرت ابو ہریرہؓ سے ایک روایت میں مروی ہے کہ پانچ چیزیں فطرت ہیں یا پانچ چیزیں فطرت میں سے ہیں ختنہ کرنا، اور زیر ناف بالوں کو صاف کرنا، اور بغل کے بال صاف کرنا، اور ناخن تراشنا، اور لبوں کے بال کاٹنا۔

(۶) عن عمار بن یاسرؓ إن رسول الله ﷺ قال: إن من الفطرة المضمضة و الاستنشاق، فذكر نحوه، ولم يذكر إعفاء اللحية، و زاد الختان، و في حديث محمد بن عبد الله بن أبي مریم عن أبي سلمة عن أبي هريرةؓ عن النبي ﷺ فيه و إعفاء اللحية، و عن ابراهيم النخعي نحوه، و ذكر إعفاء اللحية و الختان۔ (۱)

ترجمہ: رسول اللہ ﷺ نے فرمایا امور فطرت میں سے کلی کرنا اور ناک میں پانی ڈالنا ہے پھر بعض روایات میں داڑھی بڑھانے اور بعض میں ختنہ کا ذکر ہے۔

(۷) عن عمار بن یاسرؓ إن رسول الله ﷺ قال: من الفطرة المضمضة، و الاستنشاق، و السواک، و قص الشارب، و تقليم الأظفار، و نتف الإبط، و

(۱) الترمذی و مشکوٰۃ المصابیح باب السواک (۴۴/۱) و فی الترغیب و الترہیب

تحت الترغیب فی السواک و ماجاء فی فضله (۱۰۱/۱ - ۱۰۰)

(۲) صحیح البخاری فی کتاب اللباس، باب قص الشارب (۸۷۵/۲ - ۸۷۴) و ابوداؤد

کتاب الترجل باب فی اخذ الشارب (۲۲۴/۲) و صحیح المسلم باب خصال

الفطرة (۱۲۸/۱) و سنن ابن ماجہ تحت باب الفطرة (۲۵/۱)

(۳) رواہ ابوداؤد فی کتاب الطہارة، باب السواک من الفطرة (۱۸/۱ - ۱۹)

الاستحداد، وغسل البراجم، والانتضاح والاختان۔ (۱)
ترجمہ: حضرت عمار بن یاسرؓ سے روایت ہے کہ رسول اللہ ﷺ نے ارشاد فرمایا فطرت میں سے کلی کرنا اور ناک میں پانی ڈالنا اور مسواک کرنا اور لبوں کے بال کاٹنا اور ناخن تراشنا اور بغل کے بال صاف کرنا اور زیر ناف بالوں کو صاف کرنا اور جوڑوں کی جگہ کو دھونا اور وضو کے بعد پانی چھڑکنا اور ختنہ کرنا۔

(۸) عن أبي هريرة قال: سمعت النبي ﷺ يقول: الفطرة خمس الختان، والاستحداد، وقص الشارب، وتقليم الأظفار، ونتف الإبط۔ (۲)
ترجمہ: حضرت ابو ہریرہؓ سے مروی ہے وہ فرماتے ہیں میں نے نبی کریم ﷺ سے ارشاد فرماتے ہوئے سنا کہ پانچ چیزیں فطرت ہیں، ختنہ کرنا اور زیر ناف بالوں کو صاف کرنا اور لبوں کے بال تراشنا اور ناخن تراشنا اور بغل کے بال صاف کرنا۔

(۹) عن ابن عمرؓ أن رسول الله ﷺ قال: من الفطرة حلق العانة وتقليم الأظفار وقص الشارب۔ (۳)

ترجمہ: حضرت عبداللہ بن عمرؓ سے مروی ہے کہ رسول اللہ ﷺ نے فرمایا کہ فطرت میں سے ہے بغل کے بال صاف کرنا، ناخن تراشنا اور لبوں کے بال کاٹنا۔

(۱۰) فی شرح الزرقانی ولا بن ابی حاتم عن ابن عباسؓ: ”غسل يوم الجمعة“، و لأبي عوانة زيادة ”الاستنثار“۔ (۴)

ترجمہ: ابن ابی حاتم نے عبداللہ بن عباسؓ کی روایت میں یوم جمعہ کا غسل اور مسند ابو عوانہ میں استنثار نقل کیا ہے۔

(۱۱) عن عمار بن ياسرؓ أن رسول الله ﷺ قال من الفطرة المضمضة، و

(۱) ابن ماجہ باب الفطرة (۲۰/۱)

(۲) صحیح البخاری فی کتاب اللباس تحت باب قص الشارب (۸۷۰/۲)

(۳) صحیح البخاری کتاب اللباس، باب قص الشارب (۸۷۰/۲)

(۴) شرح الزرقانی علی موطا الامام مالک (۳۸۰/۴)

الاستنشاق ، والسواك ، وقص الشارب ، وتقليم الأظفار ، و نشف الإبط ،
والاستحداد ، وغسل البراجم ، والانتضاح ، والاختان - (۱)
اس روایت میں المتعاط کا اضافہ ہے۔

(۱۲) قال ابوداؤد: روى نحوه عن ابن عباسؓ وقال: خمس كلها فى الرأس
ذكر فيه الفرق - (۲)

(۱۳) فى فتح البارى : والحكيم الترمذى فى طريق خمس من سنن
المرسلين فذكر الأربعة المذكورة إلا النكاح وزاد الحلم والحجامة - (۱)
یعنی حکیم ترمذی نے نوادر الاصول میں حلم اور حجامت کا ذکر بھی کیا ہے۔

(۱۴) فى الدر المنثور: سورة البقرة (۱۲۴) واخرج البزار والترمذى الحكيم
فى نوادر الاصول قال رسول الله ﷺ : خمس من سنن المرسلين
الحياء والحلم والحجامة والسواك والتعطر - (۴)

(۱۵) واخرج البزار، والحكيم الترمذى فى نوادر الاصول عن كلیم بن عبد
الله الخطمى عن أبيه عن جده، قال: قال رسول الله ﷺ خمس من سنن
المرسلين: الحياء والحلم والحجامة والسواك والتعطر - (۵)

مردوں میں سب سے پہلے ابراہیم علیہ السلام نے ختنہ کرایا

مردوں میں سب سے پہلے جس شخصیت نے اللہ تعالیٰ کے حکم سے ختنہ کرایا، وہ حضرت

(۱) سنن ابن ماجه (ص ۲۵) باب الفطرة، ابواب الطهارة و مستنجا۔ و سنن ابى داؤد
(۱۹/۱) كتاب الطهارة، باب السواك من الفطرة۔ و مسند احمد (۶/۳۶۷) رقم
الحديث ۱۸۳۵۵

(۲) سنن ابى داؤد (۱۹/۱)

(۳) فى فتح البارى (۱۱/۱۴۵)

(۴) الدر المنثور (۱/۲۵۱)

(۵) الدر المنثور (۱/۲۵۱) البقرة: ۱۲۴

ابراہیم علیہ السلام ہیں، یہ بات متعدد احادیث و روایات میں آتی ہے، اس بارے روایات کا ذکر آگے عنوان ”حضرت ابراہیم علیہ السلام کی اولیات“ کے تحت آ رہا ہے۔
امام قرطبیؒ لکھتے ہیں:

”أجمع العلماء على أن إبراهيم عليه السلام أول من اختن“-(۱)
یعنی علماء کا اجماع ہے کہ سب سے پہلے ختنہ کرنے والے ابراہیم علیہ السلام ہی ہیں۔

ختنہ کے وقت آپ کی عمر کیا تھی؟

احادیث سے یہ بات ثابت ہے کہ حضرت ابراہیم علیہ السلام کا ختنہ بڑی عمر میں ہوا تھا، لیکن اس بارے روایات میں اختلاف ہے کہ اس وقت آپ کی عمر کیا تھی؟ اس بارے دو قول ہیں:

(۱)..... صحیح یہ ہے کہ اس وقت آپ کی عمر اسی (۸۰) سال تھی

”عن أبي هريرة رضي الله عنه قال: قال رسول الله ﷺ: اختن إبراهيم

عليه السلام وهو ابن ثمانين سنة بالقدم“-(۲)

حضرت ابراہیم علیہ السلام نے اسی سال کی عمر میں قدم جگہ میں ختنہ کرایا تھا۔

جبکہ صحیح بخاری کی روایت میں آتا ہے کہ آپ علیہ السلام نے اسی سال عمر گزرنے کے

بعد ختنہ کیا تھا۔

”عن أبي هريرة رضي الله عنه إن رسول الله ﷺ قال: اختن إبراهيم بعد

ثمانين سنة بالقدم مخففة“-(۳)

نبی کریم ﷺ نے ارشاد فرمایا کہ حضرت ابراہیم علیہ السلام نے قدم میں اسی سال کے

بعد ختنہ کرایا تھا۔

(۱) احکام القرآن (۶۸/۱): الجزء الثاني، البقرة: ۱۲۴

(۲) صحیح المسلم (۲/۲۲۶۵) کتاب الفضائل، باب فی فضائل ابراہیم الخلیل ﷺ

(۳) صحیح البخاری (۲/۹۳۱) کتاب الاستیذان، باب الختان بعدما کبر و تنف الابط

اور بعض روایات میں ”علی راس ثمانین“ آیا ہے۔ (۱)
اور بعض میں ”ابن ثمانین سنہ“ آیا ہے۔

”قال عكرمة: اختن ابراهيم، وهو ابن ثمانين سنة، قال: لم يطف بالبيت بعد على ملة ابراهيم إلا مختون هكذا قال عكرمة، وقاله المسيب بن رافع، ذكره المروزي“۔ (۲)

لیکن ان سب کا مال ایک ہی ہے، ان میں کوئی تعارض و تضاد نہیں ہے۔
(۲)..... بعض دوسری روایات میں آتا ہے کہ ختمہ کے وقت ابراہیم علیہ السلام کی عمر ایک سو بیس (۱۲۰) سال تھی۔

(۱) فی فتح الباری: ووقع فی الموطأ موقوفاً عن ابی هريرة و عند ابن حبان مرفوعاً ان ابراهيم اختن و هو ابن مائة و عشرين سنة۔ (۳)
فی مستدرک الحاکم: عن سعید بن المسیب ان ابا هريرة رضی اللہ عنہ قال: اختن ابراهيم عليه السلام بعد عشرين و مائة سنة بالقدوم و مات و هو ابن مأتی سنة۔ وافقه الذهبي فی التخصیص: علی شرط البخاری و مسلم۔ (۴)

حضرت ابو ہریرہ رضی اللہ عنہ فرماتے ہیں کہ ابراہیم علیہ السلام نے ایک سو بیس سال کے بعد قدم میں ختمہ کرایا اور آپ کا انتقال دو سو سال کی عمر میں ہوا۔

وفیه ایضاً عن سعید بن المسیب عن ابی هريرة رضی اللہ عنہ قال: اختن ابراهيم بعد عشرين و مائة سنة بالقدوم ثم عاش بعد ذلك ثمانين سنة

(۱) فتح الباری (۴۸۱/۱۶) کتاب الانبیاء

(۲) احکام القرآن للقرطبی (۶۸/۱)

(۳) فتح الباری (۴۸۱/۶) کتاب الانبیاء

(۴) مستدرک الحاکم (۱۵۲/۳) کتاب تواریخ المتقدمین من الانبیاء و المرسلین،

ذکر ابراهيم عليه السلام الخ رقم الحدیث ۴۰۷۳

وافقه الذہبی فی التلخیص: علی شرط البخاری ومسلم۔ (۱)
حضرت ابو ہریرہؓ فرماتے ہیں کہ ابراہیم علیہ السلام نے قدم میں ایک سو بیس سال کے
بعد ختنہ کیا پھر اس کے بعد اسی سال زندہ رہے۔

امام ماوردیؒ نے نقل کیا ہے کہ ختنہ کے وقت آپ کی عمر ستر سال تھی۔ لیکن یہ روایت
کنزور ہے۔ (۲)

اس سے معلوم ہوا کہ بوقت ختنہ حضرت ابراہیم علیہ السلام کی عمر کے بارے دونوں قسم
کی روایات ہیں (۱) اسی سال عمر تھی (۲) ایک سو بیس سال عمر تھی۔ اس بارے ترجیح یا تطبیق
سے پہلے یہ جاننا ضروری ہے کہ حضرت ابراہیم علیہ السلام کی کل عمر کتنی تھی؟ اس بارے بھی
روایات مختلف ہیں (۱) دو سو سال (۲) ایک سو پچھتر سال (۳) ایک سو اکتھ سال۔
حافظ ابن حجرؒ فتح الباری میں اس بارے میں مختلف روایات نقل کر کے لکھتے ہیں:

”فہذہ ثلاثہ اقوال مختلفہ یتعسر الجمع بینہا، لکن أرجحہا الروایۃ
الثالثہ“۔ (۳)

یعنی اس بارے میں مختلف اقوال ہیں جن میں تطبیق مشکل ہے لیکن تیسری روایت راجح
ہے، لیکن حافظ رحمۃ اللہ علیہ نے کتاب الانبیاء میں حضرت ابراہیم علیہ السلام کی کل عمر ایک
سو بیس سال لکھی ہے، ملاحظہ فرمائیں۔

”ووقع فی الموطا موقوفا عن ابی ہریرۃ وعند ابن حبان مرفوعاً“ ان ابراہیم
اختنن و هو ابن مائۃ و عشرين سنة“ الظاهر انه سقط من المتن شیء فان
هذا القدر هو مقدار عمره“۔ (۴)

(۱) مستدرک الحاکم (۱۵۲/۳) کتاب تواریخ المتقدمین من الانبیاء والمرسلین،

ذکر ابراہیم علیہ السلام الخ رقم الحدیث ۴۰۷۳

(۲) عمدۃ القاری (۶۱/۱۱) کتاب الانبیاء

(۳) فتح الباری (۱۰۵/۱۱) کتاب الاستیذان

(۴) فتح الباری (۴۸۱/۶) کتاب الانبیاء

ابن مقاتل کا قول یہ ہے کہ آپ کی عمر ایک سو نوے سال تھی، علامہ عینی رحمۃ اللہ علیہ نے دو سو اے قول کو صحیح کہا ہے۔ (۱)

راجع قول

بوقت ختنہ ابراہیم علیہ السلام کی عمر کے بارے دو قول ہیں: (۱) اسی سال (۲) ایک سو بیس سال۔

احادیث میں اس بارے تعارض ہے اور رفع تعارض کے دو طریقے بیان ہوتے ہیں: (۱) ترجیح (۲) تطبیق۔

ترجیح

ترجیح اسی سال عمر والی روایات کو حاصل ہے، اس کی کئی وجوہ ہیں: (۱) یہ روایات صحیح ہیں چنانچہ صحیح بخاری اور صحیح مسلم میں بھی مروی ہیں۔ (۲) یہ روایات زیادہ ہیں۔

تطبیق

علماء کرام سے مختلف تطبیقیں منقول ہیں:

(۱)..... کمال بن طلحہ نے اس موضوع پر اپنے رسالہ میں یہ تطبیق دی ہے کہ ابراہیم علیہ السلام کی کل عمر دو سو سال تھی، جن میں سے اسی سال غیر مختون رہے اور ایک سو بیس سال مختون رہے۔ جن روایات میں ہے ”اخنتم لثمانین“ ان سے مراد یہ ہے کہ جب آپ کی عمر کے اسی سال گزر گئے تو آپ نے ختنہ کیا، یوں اسی سال غیر مختون رہے اور جن روایات

میں ہے۔ ہوا بن مائۃ وعشرین ان سے مراد یہ ہے کہ ختنہ کے بعد آپ ایک سو بیس سال تک زندہ ہے۔ لیکن کمال بن عدیم نے اپنے رسالہ ”المسئد فی الرد علی بن طلحہ“ میں اس تطبیق کو کئی وجہ سے رد کیا ہے جن میں سے دو وجوہ یہ ہیں:

(۱) ابن طلحہ نے ایک سو بیس والی روایات کو صحیح قرار دیا ہے پھر تطبیق بیان کی ہے حالانکہ وہ روایات صحیح نہیں ہیں۔

(۲) اکثر روایات میں آتا ہے کہ ختنہ کے بعد حضرت ابراہیم علیہ السلام اسی سال زندہ رہے گویا آپ کی کل عمر ایک سو ساٹھ یا ایکسٹھ تھی لہذا یہ کہنا درست نہ ہوا کہ ابن مائۃ و عشرین والی روایات محتون ہونے کے بعد کی زندگی پر محمول ہیں۔ (۱)

(۲)..... حافظ ابن حجر رحمۃ اللہ علیہ نے فتح الباری میں یہ تطبیق دی ہے کہ جن روایات میں ایک سو بیس کا ذکر آتا ہے اس سے مراد ہے ولادت سے لیکر اور جن میں اسی سال کا ذکر آتا ہے اس سے مراد ہے جب آپ عراق سے شام چلے گئے اور اپنی قوم سے جدائی اختیار کر لی۔

”وخطر لی بعد أنه یجوز الجمع بأن یکون المراد بقوله: وهو ابن ثمانین

أنه فی وقت فارق قومه وها جر من العراق إلى الشام وان الروایة الأخری

”وهو ابن مائه و عشرین“ ای من مولده“۔ (۲)

اس کا حاصل یہ ہوا کہ ابراہیم علیہ السلام نے چالیس سال کی عمر میں عراق چھوڑا، اس کے اسی سال بعد ختنہ کیا، یوں ولادت سے حساب کیا جائے تو اس وقت آپ کی کل عمر ایک سو بیس سال بن گئی ہے لیکن یہ تطبیق تبھی درست ہوگئی جب صحیح روایت سے ثابت ہو جائے کہ حضرت ابراہیم علیہ السلام نے چالیس سال کی عمر میں شام کی طرف ہجرت کی تھی اور یہ ثابت ہونا مشکل ہے کیونکہ آپ کو نبوت چالیس سال میں ملی تھی اور نبوت ملنے کے بعد کافی

(۱) فتح الباری (۱۰۵/۱۱) کتاب الاستیذان

(۲) فتح الباری (۱۰۵/۱۱) کتاب الاستیذان

عرصہ آپ عراق ہی میں رہے ہیں۔

(۳).....حافظ ابن حجر رحمۃ اللہ علیہ نے ایک تطبیق یہ دی ہے کہ دراصل یہاں کسی راوی کو وہم ہوا ہے، حدیث میں تھا ”ما یہ وعشرین“ اس نے سمجھا ”ما یہ الا عشرین“ سو سے بیس کم یعنی اسی۔ (۱)

لیکن اس پر شبہ یہ ہے کہ اس تطبیق میں ایک سو بیس والی روایت کو ترجیح دیدی حالانکہ انہوں نے پہلے اسی سال والی احادیث کو ترجیح دی ہے۔

خلاصہ کلام یہ ہے کہ بوقت ختنہ حضرت ابراہیم علیہ السلام کی عمر اسی سال تھی، امام نووی رحمۃ اللہ علیہ فرماتے ہیں کہ اسی سال عمر والی روایت صحیح ہے اور جس روایت میں ایک سو بیس سال کا ذکر ہے وہ مردود یا متاؤل ہے۔ دھومردود او متاؤل۔ (۲)

ابن حجر عسقلانی فرماتے ہیں کہ ایک سو بیس والی روایت میں سقط واقع ہوا ہے۔ (۳)

یہ امر لازم نہیں ہے

صحیح قول کے مطابق ابراہیم علیہ السلام کا ختنہ اسی سال کی عمر میں ہوا تھا لیکن امت مسلمہ کو ختنہ کا حکم تو ہے لیکن اسی سال میں ختنہ کرنا شرعی حکم نہیں ہے بلکہ اس امت کے افراد کی عمومی عمر ہی اسی سال سے کم ہے، ہاں ابراہیم علیہ السلام کے واقعہ سے اتنی بات ضرور ثابت ہوتی ہے کہ اگر کسی نے ختنہ میں تاخیر کر دی حتیٰ کہ اسی سال گزر گئے اور اسے ختنہ کا تحمل ہو تو ختنہ معاف نہیں ہے، اسے کرنا پڑے گا۔ اور ابراہیم علیہ السلام کے دین میں بھی اسی سال میں ختنہ کا امر نہ تھا، ابراہیم علیہ السلام نے خود اسی سال میں ختنہ اس لئے کیا تھا کہ اسی عمر میں آپ کو حکم ہوا تھا۔ (۴)

(۱) فتح الباری (۱۱/۱۰۵)

(۲) شرح صحیح مسلم (۲/۲۶۵) باب من فضائل ابراہیم الخلیل

(۳) فتح الباری (۶/۴۸۱)

(۴) فتح الباری (۱۱/۱۰۵) کتاب الاستیذان

آپ علیہ السلام سے پہلے ختنہ نہ تھا؟

گزشتہ احادیث سے معلوم ہو چکا کہ ابراہیم علیہ السلام نے سب سے پہلے ختنہ کرایا، سوال یہ ہے کہ آپ علیہ السلام سے پہلے انبیاء کا ختنہ نہیں ہوا تھا؟ جواب یہ ہے کہ ابراہیم علیہ السلام سے پہلے کسی نبی یا امتی نے ختنہ کا عمل نہیں کرایا، سب سے پہلے ابراہیم علیہ السلام نے کرایا:

”أول من اختن ابراهيم عليه السلام“

کا یہی مطلب ہے لیکن یہ بات اس کے متافی نہیں کہ آپ سے پہلے کوئی نبی مختون نہیں ہوا کیونکہ آپ سے پہلے بعض انبیاء مختون پیدا ہوئے ہیں۔

فی تفسیر الخازن: ”أول من اختن ابراهيم عليه السلام ولم يختن احد قبله“-(۱)

فی احکام القرآن: ولم يختن احد قبل ابراهيم عليه السلام-(۲)
جبکہ ملا علی قاریؒ لکھتے ہیں:

(وَأَوَّلُ النَّاسِ اخْتِنًا) لَان سَائِرَ الْأَنْبِيَاءِ كَانُوا يُوَلَّدُونَ مَخْتُونِينَ وَلَمْ يَكُنْ سَائِرُ النَّاسِ بِالْخِتَانِ مَمُورِينَ وَلَمَّا اخْتَنَ إِبْرَاهِيمَ عَلَيْهِ الصَّلَاةُ وَالسَّلَامُ صَارَ سَنَةً لِاجْمَاعِ الْأَنَامِ الْأَمِنِ وَلِدِمَخْتُونًا لِحَصُولِ الْمَرَامِ-(۳)

قدوم کیا ہے؟

حضرت ابراہیم علیہ السلام کے ختنے کے واقعہ میں قدوم کا لفظ آتا ہے، قدوم کے دال

(۱) تفسیر الخازن (۶۸/۱) حافظ کتب خانہ کوئٹہ، سورۃ البقرۃ: ۱۲۴

(۲) احکام القرآن لابن عربی (۴۶/۱)

(۳) المرقاة (۳۲۸/۸)

پر تشدید اور تخفیف دونوں منقول ہیں، امام نووی رحمہ اللہ فرماتے ہیں:

رولة مسلم متفقون على تخفيف القدم ووقع في روايات البخاري

الخلافا في تشديد و تخفيفه- (۱)

قدم کو اگر دال کی تخفیف کے ساتھ پڑھا جائے تو اس کے معنی ہیں آلۃ التجار یعنی کلہاڑا، اور اکثر روایات میں دال کی تخفیف منقول ہے اور بعض نے تشدید کا بالکل انکار کیا ہے اور تخفیف ہی صحیح ہے، فتح الباری میں ہے:

”والراجع ان المراد في الحديث الآلة“- (۲)

اور اس کی تائید مسند ابویعلیٰ کی ایک روایت سے بھی ہوتی ہے:

”امر ابرہیم بالختان فاختن بقدم فاشتد عليه فاحى الله اليه ان عجلت

قبل ان نامرك بالته فقال: يارب كرهت ان اوخر امرك“- (۳)

یعنی ابراہیم علیہ السلام کو ختنہ کا امر ہوا تو آپ نے کلہاڑے سے ختنہ کر لیا اور آپ کو سخت تکلیف ہوئی تو اللہ تعالیٰ نے وحی بھیجی کہ ابھی تک ہم نے آپ کو ختنہ کے آلے کا حکم نہیں دیا تھا آپ نے جلدی کر لی، ابراہیم علیہ السلام نے جواب دیا اے رب مجھے آپ کا حکم موخر کرنا گوارا نہ تھا۔ اس سے معلوم ہوا کہ قدم سے کلہاڑا مراد ہے۔

نیز ابن عدی اور بیہقی کی روایت میں ہے:

”أول من اختنن بقدمه“- (۴)

یہ ابو ہریرہ کی مرفوع حدیث ہے، اس میں قدم کی اضافت ابراہیم علیہ السلام کی طرف کی گئی ہے، اس سے یہ احتمال متعین ہو جاتا ہے کہ قدم سے آلہ مراد ہے۔

في المطالب العالية مع اتحاف الخيرة: عن ابن سيرين قال: انما سمي

(۱) شرح صحيح مسلم (۱/۲۶۵) كتاب الفضائل-

(۲) فتح الباری (۶/۴۸۱)

(۳) فتح الباری (۶/۴۸۱)

(۴) الدر المنثور (۱/۲۵۵) البقرة: ۱۲۴

النجار لانه اختتن بالقدوم، اسناد صحیح، عزاء البوصیری لابی یعلیٰ، قال:
رجاله ثقات۔ (۱)

ابن سیرین رحمۃ اللہ علیہ کہتے ہیں کہ حضرت ابراہیم علیہ السلام کا نام نجار اس لیے مشہور
ہوا ہے کہ انہوں نے کلہاڑے کے ساتھ ختنہ کیا تھا۔

اور اگر قدوم کی دال پر تشدید پڑھی جائے جیسا کہ بعض روایات میں ہے تو اس کے دو
معنی ہیں (۱) کلہاڑا (۲) جگہ اور مقام، پھر اس جگہ کی تعیین میں مختلف اقوال ہیں (۱) قدوم
شام میں ایک بستی ہے (۲) سراً میں ایک گھاٹی کا نام ہے۔

حضرت ابراہیم علیہ السلام کی اولیات

حضرت ابراہیم علیہ الصلوٰۃ والسلام کے بارے میں متعدد احادیث میں آیا ہے کہ انہوں
نے چند اچھی اور نیک خصلتوں کی بنیاد ڈالی، ان چیزوں کو اولیات ابراہیمیہ کہا جاتا ہے۔
ابن حجر عسقلانی رحمہ اللہ نے اس بارے ایک کتاب لکھی ہے جس کا نام ہے: "اقسامہ
الدلائل علی معرفۃ الاوائل" جس میں نے انہوں نے اولیات ابراہیمیہ کو مع ادلہ جمع
کیا ہے۔ (۲)

ان میں جو اولیات ہمیں مل سکیں وہ درج کی جاتی ہیں:

- (۱)..... اول من اضاف: سب سے پہلے مہمان نوازی کی۔
- (۲)..... اول من قص الشوارب: سب سے پہلے مونچھیں تراشیں۔
- (۳)..... اول من قلم الاظفار: سب سے پہلے ناخن تراشے۔
- (۴)..... اول من استحد: سب سے پہلے زیناف بالوں کو صاف کیا۔
- (۵)..... اول من اختتن: سب سے پہلے ختنہ کیا۔

(۱) المطالب العالیۃ مع اتحاف الخیرۃ (۱/۱۸۰) کتاب الطہارۃ، باب خصال الفطرۃ

رقم الحدیث ۷۶

(۲) فتح الباری (۶/۳۹۰) کتاب الانبیاء۔

(۶)..... اول من رأى الشيب : سے پہلے آپ کے سر کے بال سفید ہوئے۔ (۱)

(۷)..... اول من تسرول : یعنی سب سے پہلے شلوار، پاجامہ کا استعمال کیا۔

(۸)..... اول فرق : یعنی سب سے پہلے سر کے بالوں میں مانگ نکالی۔ (۲)

..... (۹)

(۱۰)..... اول من خضب الحناء و الکنم یعنی سب سے پہلے بالوں کو مہندی اور کتم

سے رنگا۔ (۳)

(۱۱)..... اول من خطب على المنبر : یعنی منبر پر سب سے پہلے خطبہ دیا۔ (۴)

(۱۲)..... اول من قاتل في سبيل الله : یعنی سب سے پہلے اللہ کی راہ میں جہاد

کیا۔ (۵)

(۱۳)..... انه اول من رتب العسكر في الحرب ميمنة و مسيرة و قلبا : یعنی

آپ نے سب سے پہلے میدان جنگ میں لشکر کے تین حصے بنائے دائیں بائیں اور

درمیان کے۔ (۶)

(۱۴)..... اول من عمل القسي : آپ نے سب سے پہلے ریشم یا کتان کا کپڑا

بنا۔ (۷)

(۱۵)..... اول من عانق : آپ نے سب سے پہلے معانقہ کیا۔ (۸)

(۱۶)..... انه اول من ثرد الثريد : آپ نے سب سے پہلے ٹرید بنائی۔ (۹)

(۱) موطا امام مالك و مصنف ابن ابى شيبه

(۲) مصنف ابن ابى شيبه عن ابى هريرة -

(۳) مسند الدہلمی عن انس -

(۴) ابن ابى شيبه عن سعد بن ابراهيم عن ابيه -

(۵) ابن عساكر عن جابر -

(۶) ابن عساكر عن حسان بن عطية -

(۷) ابن ابى الدنيا، كتاب الرمی عن ابن عباس -

(۸) كتاب الاخوان لا بن ابى الدنيا، مرقاة المفاتيح (۸/۳۲۵)

(۹) ابن سعد عن الكلبي -

۱۷.....انہ اول من اتخذ الخبز المبلقس: آپ نے سب سے پہلے مبلقس روٹی تیار کی۔

”المبلقس منسوب الى بلقس وهي خبزة فيها اربعة ابطال كذا فسرہ الديلمی فی مسنده“۔ (۱)

۱۸.....انہ اول من راغم: آپ نے سب سے پہلے (اہل و عیال سے) علیحدگی اختیار کی۔ (۲)

۱۹.....اول من یکسی یوم القیمة: حشر کے دن سب سے پہلے آپ کو لباس پہنایا جائے گا۔ (۳)

۲۰.....سب سے پہلے آپ نے حسبن اللہ ونعم الوکیل کہا تھا اور یہ اس وقت کہا تھا جب آپ کو آگ میں ڈالا گیا تھا۔ (۴)

لیکن صحیح بخاری، کتاب التفسیر باب ﴿الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ﴾ (۵)

میں عبداللہ بن عباسؓ سے نقل کیا ہے کہ جب آپ کو آگ میں ڈالا گیا تو آپ کی آخری بات حسبن اللہ ونعم الوکیل تھی۔

شیخ محمد عوامہ نے مصنف ابن ابی شیبہ کی تعلق میں یہ تطبیق دی ہے کہ ہو سکتا ہے کہ ابراہیم علیہ السلام نے مذکورہ الفاظ اول بھی کہے ہوں اور سب سے آخر میں بھی کہے ہوں۔ (۶)

(۲۱) اول من عقد اللواء: سب سے پہلے آپ نے جھنڈا اٹھایا۔

(۱) الديلمی عن نبط بن شریح مرفوعاً

(۲) احمد فی الزهد عن مطرف۔ ماخذہ: شرح الزرقانی علی الموطال للمالک (۵۴/)

(۳۸۲) عن تنوير الحوالك للسيوطی رحمه الله۔

(۳) فتح الباری (۶/۳۹۰)

(۴) ابن ابی شیبہ عن عبداللہ بن عمرو

(۵) صحیح البخاری (۲/۶۵۵)

(۶) مصنف ابن ابی شیبہ: (۱۶/۵۲۶)

فی الدر المنثور: اخرج ابن ابی شیبہ عن یزید بن ابی یزید عن رجل سماه قال: اول من عقد الالوية ابراهيم عليه السلام بلغه ان قومًا اغاروا على لوط فسيبوه فعقد لواء و سار اليهم بعبيده و مواليه حتى ادركهم فاستنقذه و اهله- (۱)

یعنی ابراہیم علیہ السلام نے سب سے پہلے جھنڈا اٹھایا۔ ان کو یہ خبر پہنچی کہ ایک قوم نے غارت گری کرتے ہوئے ان کے بھانجے لوط علیہ السلام کو قیدی بنا لیا ہے آپ نے جھنڈا اٹھایا اور اپنے غلاموں اور موالی کو ساتھ لیا حتیٰ کہ دشمنوں کو پکڑ لیا اور ان سے لوط علیہ السلام اور ان کے اہل و عیال کو چھڑا لیا۔

(۲۲) اول من ضرب بالسيف: یعنی آپ نے سب سے پہلے تلوار چلائی۔ (۲)

روایات و آثار

(۱) عن سعيد بن المسيب قال: كان ابراهيم اول الناس اضافة الضيف و اول الناس قص شاربه و قلم اظفاره و استحدوا اول الناس اختن و اول الناس رأى الشيب فقال: يا رب ما هذا؟ قال: الوقر، قال رب زدني وقارًا۔ (۳)

سعید بن مسیب کہتے ہیں کہ ابراہیم علیہ السلام لوگوں میں پہلے شخص ہیں جنہوں نے مہمان نوازی کی اور مونچھیں کاٹیں اور ناخن کائے اور زیناف بال صاف کئے اور پہلے شخص ہیں جنہوں نے ختنہ کیا اور سب سے پہلے بڑھاپے کے سفید بال دیکھے تو پوچھا اے اللہ یہ کیا ہے؟ اللہ تعالیٰ نے فرمایا وقار ہے، ابراہیم علیہ السلام نے فرمایا اے

(۱) الدر المنثور (۱/۳۵۵)

(۲) ابن ابی شیبہ عن سعید بن ابراہیم عن ابیہ -

(۳) مصنف ابن ابی شیبہ (۱۳/۴۸۲) کتاب الادب، موطا الامام مالک (ص ۳۶۸)

باب ما جاء في السنة في لفطرة، جمع الفوائد (۲/۸۲۳) قال محمد عوامه: هذا

مرسل رجاله ثقات، ومراسيل سعيد مشهور انها في اصح المراسيل۔

میرے رب میرے وقار میں اضافہ فرما۔

(۲) عن سعیدان ابراهیم اول الناس اضااف الضیف و اول الناس اختن و اول الناس قلم اظفاره و جز شاربه و استحد۔ (۱)

ابراہیم علیہ السلام نے سب سے پہلے مہمان نوازی کی اور سب سے پہلے ختنہ کیا اور سب سے پہلے ناخن کاٹے، مونچھیں تراشیں اور زیناف بال صاف کئے۔

(۳) عن سعدبن ابراهیم عن ایہ انه قال: اول من خطب علی المنابر ابراهیم خلیل اللہ علیہ السلام۔ (۲)

یعنی سب سے پہلے منبر پر خطبہ ابراہیم علیہ السلام نے دیا تھا۔

(۴) عن عبداللہ بن عمرو قال: اول کلمة قالها ابراهیم حین القی فی النار: حسبنا اللہ و نعم الوکیل۔ (۳)

یعنی جب ابراہیم علیہ السلام کو آگ میں ڈالا گیا تو آپ نے سب سے پہلے حسبنا اللہ و نعم الوکیل کہا۔

(۵) عن انسؓ قال قال رسول اللہ ﷺ: اول من خضب الحناء و الکتیم ابراهیم علیہ السلام۔ (۴)

حضرت انسؓ فرماتے ہیں نبی کریم ﷺ نے فرمایا کہ ابراہیم علیہ السلام نے سب سے پہلے مہندی اور کتیم کا خضاب فرمایا۔

(۶) و ذکر ابن ابی شیبہ عن سعید بن ابراهیم أول من ضرب بالسيف۔ (۵)

(۱) مصنف ابن ابی شیبہ (۵۲۶/۱۶) کتاب الفضائل (۵۱۵/۱۹) کتاب الاوائل۔

(۲) المصنف لابن ابی شیبہ (۵۲۷/۱۶) کتاب الفضائل (۵۱۵/۱۹) کتاب الاوائل

(۳) مصنف ابن ابی شیبہ (۳۲۴۹۰/۱۶) کتاب الفضائل و (۳۶۹۷۷/۱۹) کتاب

الاول و (۳۰۲۰۴/۱۸)

(۴) الدر المنثور (۲۵۵/۱) البقرة: ۱۲۴ و اخرجه الدبلمی -

(۵) تفسیر القرطبی (۶۸/۱) البقرة ۱۲۴

آپ نے سب سے پہلے تلوار چلائی۔

ختنہ مشروع ہونے کا سبب

ختنہ کے مشروع ہونے کا سبب یہ ہے کہ حضرت ابراہیم علیہ السلام کو جب حضرت اسماعیل کے ذبح کرنے کا حکم ہوا تو یہ بڑا امتحان اور کڑی آزمائش تھی، ابتداء میں آپ گھبرائے لیکن اس امتحان میں سو فیصد کامیاب ہوئے تو آپ نے چاہا کہ ملت ابراہیمی کے ہر متبع سے اس طرح کا امتحان لیا جائے، ہر شخص کیلئے بچہ قربان کرنا مشکل تھا اس لئے حکم ہوا کہ اپنا عضو کاٹ کر خون بہایا جائے۔

در مختار میں ہے:

”قیل السبب فی الختان ان ابراہیم علیہ الصلوٰۃ والسلام لما ابتلی بالترویح بذبح ولده احب ان يجعل لكل واحد تر وبعاً بقطع عضو و اراقہ دم، وابتلی بالصبر علی اسلام الالباء و ابنائهم تأسیاً به علیہ الصلوٰۃ و السلام“۔ (۱)

عورتوں میں سب سے پہلے ختنہ حضرت ہاجرہ نے کرایا تھا

مردوں میں سب سے پہلے ابراہیم علیہ السلام نے ختنہ کرایا تھا اور بعض روایات سے معلوم ہوتا ہے کہ عورتوں میں سب سے پہلے حضرت ابراہیم علیہ السلام کی زوجہ ہاجرہ نے ختنہ کرایا تھا۔

”عن علی رضی اللہ عنہ قال: كانت ہاجر لسارة فأعطت ہاجر ابراہیم۔ فاستبق اسماعیل و اسحاق فسبقہ اسماعیل فقعد فی حجر ابراہیم قالت سارة: واللہ لا غیرن فہا ثلثہ اطراف فخشى ابراہیم ان تجدعها او تخرم اذنیها فقال لها: هل لك ان تفعلی شیئا وتبری یمینک؟ تثقین اذنیہا و

تخفيضها فكان اول الحقاظ هذا۔ (۱)
حضرت ہاجرہ کے ختنہ کے بارے علامہ عبدالحی لکھنویؒ نے ایک واقعہ بھی نقل کیا ہے
مگر وہ بے سند اور موضوع معلوم ہوتا ہے۔

”قلت: اصله ان هاجر لما شرفها الله بظهور شرف سيد الموجودات عليه
اكمل الصلوات، همت سارة وارادت ان تجعلها مثلة وحلفت ففرت
هاجر من استماع هذا الامر، فلما اطلع ابراهيم على نبينا وعليه الصلوة و
السلام على هذه الواقعة قال لسارة: اوطع من اذن هاجر و من فرجها شيئا
لبر القسم ففعلت فجرى ذلك طريقة في شريعتنا۔ كذافي روضة الواعظين
لملامعين الهروي۔ (۲)

ختنہ کی حکمتیں، مصلحتیں اور فوائد

اللہ تعالیٰ حکیم و عليم ذات ہے اس لئے اللہ تعالیٰ نے جن امور کا حکم دیا ہے ان میں ضرور
کوئی نہ کوئی مصلحت و حکمت ہوتی ہے البتہ ہر حکم میں اس حکمت تک ہمارے ذہن کی رسائی
ضروری نہیں ہے، بعض اوقات رسائی ہو جاتی ہے اور بعض اوقات نہیں۔ ختنہ جو مشروع
ہے اس کی بھی بے شمار حکمیں اور مصلحتیں ہو سکتی ہیں علماء امت نے قرآن و سنت، مشاہدات
اور طبی تجربات کی روشنی میں ختنہ کی جو حکمتیں اور مصلحتیں بیان کی ہیں وہ مندرجہ ذیل ہیں۔

پہلی حکمت: تعدیل الشهوة

(۱) تعدیل الشهوة: یعنی انسانی شہوت و خواہوش میں اعتدال پیدا کرنا۔
انسانی شہوت کے تین درجے ہیں:

(۱) الدر المنثور (۱/۲۵۵) البقرة: ۱۲۴ و اخرجه البيهقي

كنز العمال (۶/۲۹۵) كتاب الزينة والنجم، باب ختنة النساء

(۲) نفع المفتى والمسائل (ص: ۴۸۰)

(۱) انتہائی غلبہ ہو۔

(۲) انتہائی کم ہو۔

(۳) اعتدال پر ہو۔

شہوت کا بہت زیادہ ہونا کئی خرابیوں اور مفسد کا پیش خیمہ ہے، اسی طرح انتہائی کم ہونا بھی عیب ہے اور مفسد کا سبب ہے، شریعت مقدسہ دین وسط ہے اور یہ امت بھی امت وسط ہے۔

قال تعالى ﴿وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ﴾ (۱)
 یہ حکمت عورت کے ختنہ میں زیادہ پائی جاتی ہے، ابن تیمیہ رحمۃ اللہ علیہ لکھتے ہیں:
 ”المقصود من ختان المرأة تعديل شهوتها فانها اذا كانت قلفاء كانت مغتلمة مستديرة الشهوة ولهذا يقال في المشامة: يا ابن القلفاء فان القلفاء تتطلع الى الرجال اكثر ولهذا يوجد من الفواحش في نساء التترو نساء الافرنج ما لا يوجد في نساء المسلمين واذا حصلت المبالغة في الختان ضعفت الشهوة فلا يكمل مقصود الرجل فاذا قطع من غير مبالغة حصل المقصود بالاعتدال۔ (۲)

قاموس الفقہ میں ہے:

”ختنہ سے جسم کی نظافت اور صفائی ستھرائی میں مدد ملتی ہے چنانچہ اس سے قسيف کے کینسر سے حفاظت ہوتی ہے اور ایڈز کی بیماری سے بچاؤ میں بھی اس کو مفید مانا گیا ہے، صحت کیلئے مفید ہے، جنسی اعتبار سے لذت بخش بھی ہے اور اعتدال کا باعث بھی۔“ (۳)

(۱) البقرة: ۱۴۳

(۲) مجموع فتاویٰ ابن تیمیہ (۴/۴۰۳) باب المیاء

(۳) قاموس الفقہ (۳/۳۳۰)

دوسری حکمت: تَقْلِيلُ اللذَّةِ

زوجین کا ایک دوسرے سے تمتع اور تِلْذُذِ جَائِزِ امر ہے، لیکن شریعت کی رو سے اصل اور مکمل تِلْذُذِ جَنَّتِ میں ہی نصیب ہوگا، دنیا میں مکمل تِلْذُذِ مَقْصُودِ نہیں، اسی وجہ سے شریعت نے نفسانی خواہشات کو دبانے کا حکم دیا ہے اور مباحات میں بھی تَقْلِيلِ کی ترغیب دی ہے، ختنہ کی مشروعیت بھی تَقْلِيلِ لذت کے لئے ہے، لذت کی انتہاء بھی شریعت کے مقاصد کے خلاف ہے اور اس کا بالکل خاتمہ بھی درست نہیں ہے۔ ختنہ سے تِلْذُذِ میں کمی آتی ہے بالکل ختم نہیں ہوتا۔

غیر مختون میں بوقت مباشرت لذت جماع میں اضافہ تب ہوتا ہے جب قلفہ اور اس کے اندر والے حصے کو صاف ستھرا رکھا جائے، اگر وہ میلا پھیلا ہو تو لذت میں بہت کمی آ جاتی ہے جو کہ درست نہیں ہے، اس لئے ختنہ کا حکم دیا گیا ہے۔ ختنہ کرنے سے حشفہ کی کھال اتر جاتی ہے اور شہوت میں تَقْلِيلِ پیدا ہوتی ہے۔

علامہ طاہر پٹنی رحمۃ اللہ علیہ لکھتے ہیں:

”وشرعہ تَقْلِيلًا لِلذَّةِ الْجَمَاعِ فَاِنَّ الْاِحْسَاسَ بِسَطْحِ مَسْطُورَاتِمِنْهُ بِسَطْحِ

مَكْشُوفِ كَاللِّسَانِ مَعَ الشَّفْتَيْنِ“-(۱)

یعنی ختنہ کو مشروع کرنے کی حکمت لذت جماع میں کمی پیدا کرنا ہے کیونکہ چھپی ہوئی سطح کے ساتھ جو احساس ہوتا ہے وہ کھلی سطح کے ساتھ ہونے والے احساس سے زیادہ اور تام ہوتا ہے جیسے زبان کا احساس ہونٹوں کے احساس سے زیادہ ہے کیونکہ زبان کی سطح منہ میں مستور ہوتی ہے اور ہونٹوں کی سطح کھلی ہوتی ہے۔ اسی طرح اگر ختنہ نہ کیا جائے تو حشفہ کھال میں مستور ہوگا اور لذت زیادہ ہوگی، اگر ختنہ کر کے کھال کاٹ دی جائے تو حشفہ کی سطح مکشوف ہو جائے گی اور لذت میں کمی آ جائے گی۔

مولانا فضل اللہ جیلانیؒ لکھتے ہیں:

”قد شرع لنقاء البول وتعديل الشهوة ويسهل به ايصال ماء الرجل الى رحم المرأة وفي النساء الاشمام وعدم الانهاك يعدلها والاستيعاب وهو قطع عرف الديك في النساء يزيل الشهوة بالمرّة فنهي عنه ويستصحب امر الشارع لمصالح دينية أيضاً“۔ (۱)

شارح نے ختنہ کی تین حکمتیں بیان فرمائی ہیں ان میں سے ایک تعدیل شہوت ہے جس کی دلیل یہ ہے کہ بعض روایات میں عورتوں کے ختنہ میں اشمام اور عدم مبالغہ کا حکم ہے، مبالغہ اور استیعاب سے منع کیا گیا ہے، کیونکہ اشمام سے شہوت میں تعدیل پیدا ہوتی ہے اور استیعاب سے شہوت بالکل ختم ہوتی ہے اس سے معلوم ہوا کہ ختنہ کی حکمت تعدیل شہوت ہے۔

اوجز المسالك میں ہے:

قال الزبيدي: قال الفخر الرازي، الحكمة في الختان ان الحشفة قوية الحس فمادامت مستورة بالقلفة تقوى اللذة عند المباشرة فاذا قطعت القلفة تصلبت الحشفة فضعفت اللذة وهو الاثاق بشريعا تقيلا للذة لا قطعها فالعدل الختان۔ (۲)

امام رازی رحمۃ اللہ علیہ فرماتے ہیں کہ ختنہ کی حکمت یہ ہے کہ حشفہ قوی الحس ہوتا ہے اور جب تک حشفہ قلفہ میں مستور ہوتا ہے تو مباشرت کے وقت لذت بہت زیادہ ہوتی ہے اور جب قلفہ کاٹ دیا جاتا ہے تو حشفہ پختہ اور سخت ہو جاتا ہے اور لذت میں ضعف آ جاتا ہے اور یہی بات ہماری شریعت کے مناسب ہے کہ لذت میں کمی لائی جائے نہ کہ بالکل ختم کی جائے لہذا ختنہ سے ہی اعتدال پیدا ہوتا ہے۔

(۱) فضل اللہ الصمد شرح الادب المفرد (۲/۶۴۳)

(۲) اوجز المسالك (۱۴/۲۴۲)

حجۃ اللہ البالغہ میں ہے:

”خصال الفطرة وما يتعلق بها والغرلة عضو زائد يجتمع فيها الوسخ ويمنع

الاستبراء من البول وينقص لذة الجماع“۔ (۱)

یعنی قلفہ ایک زائد از ضرورت عضو ہے جس میں میل کچیل جمع ہو جاتی ہے جس کے دوسرے مضار کے علاوہ ایک مضرت یہ ہے کہ جماع کی لذت میں کمی آ جاتی ہے۔

تیسری حکمت: تقارب انزال

مرد خلقتاً اور طبعاً گرم مزاج اور عورت ٹھنڈی مزاج ہوتی ہے اگر مرد کا ختنہ نہ کیا ہو تو شہوت زیادہ ہونے کی وجہ سے مرد کا انزال جلدی ہو جاتا ہے اور عورت کا انزال نہیں ہو پاتا جس کی وجہ سے عورت کو جنسی تسکین حاصل نہیں ہوتی، اس طرح میاں بیوی کے تعلقات قابل اطمینان نہیں رہتے اور ازدواجی زندگی پر منفی اثرات مرتب ہوتے ہیں ختنہ کی وجہ سے مرد کی قوت حس میں اعتدال اور شہوت میں کمی آ جاتی ہے جس کی وجہ سے میاں بیوی کا انزال بھی یکجا ہوتا ہے یا دونوں میں کم سے کم فاصلہ ہوتا ہے۔

شیخ الحدیث مولانا محمد زکریا صاحب رحمہ اللہ لکھتے ہیں:

”والاوجه عندی فی حکمته ان الشهوة تزيد فی القلفة والرجل بالطبع

یکون حاراً والمرأة باردة كما هو معروف فاذا جامع الاقلف يسرع انزاله

لكثرة الشهوة وقوة الحس فی القلفة قبل انزال المرأة لبرودة طبعها فله در

الشریعة المطهرة اذ جعلت نظاماً يتقارب به انزالهما معا“۔ (۲)

یعنی میرے خیال میں ختنہ کی بہترین حکمت یہ ہے کہ اصولی طور پر قلفہ میں شہوت زیادہ ہوتی ہے اور طبعی طور پر آدمی گرم اور عورت ٹھنڈی ہوتی ہے جیسا کہ معروف و مشہور ہے لہذا

(۱) حجۃ اللہ البالغہ (۱/۱۸۲)

(۲) اوجز المسالك (۱۴/۲۴۲)

جب غیر مختون آدمی جماع کرتا ہے تو دو وجہ سے اس کا انزال جلدی ہوتا ہے (۱) قلفہ کی کثرت شہوت (۲) قلفہ کی قوت حس کی وجہ سے، ابھی تک عورت کا انزال نہیں ہوا ہوتا کیونکہ اس کی طبیعت میں برودت غالب ہوتی ہے، شریعت نے ختنہ کا حکم دے کر بہت بھلا کام کیا، اس سے ایک ایسا انتظام اور ترتیب بن جاتی ہے جس کی وجہ سے دونوں انزال قریب تر یا یکجا ہو جاتا ہے۔

چوتھی حکمت: عبودیت کی علامت

ختنہ اس بات کی علامت ہے کہ یہ انسان واقعاً اللہ کا عبد، غلام اور بندہ ہے اور دین حنیف پر قائم ہے، جس طرح عام غلاموں کی کچھ علامات اور نشانیاں ہوتی ہیں جن سے ان کا غلام ہونا معلوم ہوتا ہے، اسی طرح ختنہ اللہ تعالیٰ کے بندوں اور غلاموں کی علامت ہے۔

حسان شمس پاشا لکھتے ہیں:

”لا ینکران یکون قطع هذه الجلدة۔ جلدة الختان۔ علما علی العبودیة فانک تجد قطع طرف الاذن و کس الجبهة ونحو ذلك فی کثیر من الرقیق علامة لرقہم و عبودیتہم، حتی اذا بق ردالی مالکہ بتلك العلامة، فما ینکران یکون قطع هذا الطرف علما علی عبودیة صاحبه لله سبحانه حتی یعرف الناس ان من کان كذلك فهو من عبیدالله الحنفاء فیكون

الختان علما لهذه السنة التي لا اشرف منها“۔ (۱)

یہ کوئی بعید نہیں کہ ختنہ کی کھال کا ثنا عبودیت اور بندگی کی نشانی ہو کیونکہ آپ دیکھتے ہیں کہ بہت سے غلاموں کے کان اس لئے کاٹے جاتے اور پیشانی داغی جاتی ہے تاکہ وہ ان

(۱) اسرار الختان تتجلی فی الطب الحدیث“ (ص ۷۰)، احکام تجمیل النساء

(ص ۷۱) دار احیاء اللغة العربیہ کراتشی۔

کے غلام اور رقیق ہونے کی علامت بن جائیں حتیٰ کہ اگر غلام بھاگ جاتا ہے تو اس کی علامت کو دیکھ کر مالک کی طرف لوٹا دیا جاتا ہے لہذا اسی طرح یہ ممکن ہے کہ ختنہ بھی اس بات کی علامت ہو کہ صاحب ختنہ اللہ تعالیٰ کا بندہ اور غلام ہے حتیٰ کہ لوگوں کو معلوم ہو جائے کہ جو لوگ مختون ہوتے ہیں وہ اللہ تعالیٰ کے نیک اور فرمانبردار بندے ہیں۔

ختنہ کے علاوہ امور فطرت بھی دراصل نظافت و طہارت ہی کیلئے ہیں، چنانچہ شاہ ولی اللہ رحمۃ اللہ علیہ فرماتے ہیں:

”اقول هذه الطهارات منقولة عن ابراهيم عليه السلام متداولة في طوائف الامم الحنيفية اشربت في قلوبهم ودخلت في صميم اعتقادهم عليها محيا هم و عليها مماتهم عصرا بعد عصر و لذلك سميت بالفطرة و هذه من شعائر الملة الحنيفية ولا بد لكل لمة من شعائر يعرفون بها و يواخذون عليها ليكون طاعتها و عصاياها امراً محسوساً و انما ينبغى ان يجعل من الشعائر ماكثر وجوده و تكرر و وقوعه و كان ظاهراً و فيه فوائد جمعة تقبله اذهان الناس اشد قبولاً“۔ (۱)

یعنی یہ طہارتیں حضرت ابراہیم علیہ السلام سے منقول اور تمام موحد امتوں اور طائفوں میں اس پر عمل ہوتا رہا ہے، یہ طہارتیں ان کے دلوں میں گھر کر گئی تھیں اور ہر زمانہ میں حالت حیات و ممات میں ان کے پختہ عقیدہ میں شامل ہو گئی تھیں اسی وجہ سے ان کو فطرت کہا جاتا ہے اور یہ ملت حنیفہ کے شعائر میں سے ہیں اور ہر امت کے لئے ایسے شعائر کا ہونا ضروری ہے جو ان کی پہچان بنتے ہوں اور ان کے مطابق ان کے ساتھ معاملہ کیا جاتا ہوتا کہ ان کی اطاعت اور عصیان امر محسوس ہو جائے اور شعائر میں پانچ خصوصیات ہونی چاہئے (۱) کثرت سے پائی جائیں (۲) ان کا بار بار وقوع ہوتا ہو (۳) ظاہری علامت ہو (۴) اس میں کثیر فوائد ہوں (۵) لوگوں کے اذہان ان کو بہت زیادہ قبول کرتے ہوں

پانچویں حکمت: میسم ابراہیمی

ختنہ ابراہیم علیہ السلام اور ان کی اولاد کی مخصوص نشانی ہے جو اللہ تعالیٰ نے انہیں عطا کی ہے۔

شاہ ولی اللہ رحمۃ اللہ علیہ لکھتے ہیں:

”وفی التوراة: ان الختان میسم اللہ علی ابراہیم و ذریئہ۔ معناه ان الملوك جرت عادتہم بان یسموا ما یخصہم من الدواب لتتمیز من غیرہا والعبید الذین لا یریدون اعتافہم فکذلک جعل الختان میسما علیہم وسائر الشعار یمکن ان یدخلہا تغیر وتدلّیس و الختان لا یتطرق الیہ تغغیر الابدھد“ (۱)

یعنی تورات میں ختنہ کی حکمت کے بارے میں لکھا ہے کہ ختنہ ایک مخصوص علامت اور نشانی ہے جو اللہ تعالیٰ نے ابراہیم علیہ السلام اور ان کی اولاد کو دی ہے۔ شاہ صاحب اس کی وضاحت کرتے ہوئے فرماتے ہیں کہ بادشاہوں کا طریقہ یہ رہا ہے کہ وہ اپنے مخصوص جانوروں کو تمام جانوروں سے ممتاز کرنے کے لئے ان پر خاص علامت لگاتے تھے اسی طرح جن غلاموں کو آزاد کرنے کا ارادہ نہ ہوتا ان پر بھی امتیازی نشانی لگائی جاتی تھی، اسی طرح اللہ تعالیٰ نے حضرت ابراہیم علیہ السلام، ان کی اولاد اور ملت حنیفیہ کے متبعین پر ختنہ کی امتیازی نشانی لگادی، عام نشانیوں میں آسانی سے تبدیلی اور تدلیس ممکن ہے لیکن ختنہ میں تغیر سخت مشکل ہے۔

چھٹی حکمت: طہارت، نظافت اور پاکیزگی

غیر مختون کے قلفہ کے اندر مختلف جراثیم، میل کچیل، پیشاب کے قطرات اور دیگر ذرات جمع ہو جاتے ہیں اور اس طرح طہارت میں خلل پڑتا ہے نیز قلفہ کی وجہ سے پانی اندر

(۱) حجة الله البالغة (۱/۱۸۲) خصال الفطرة وما يتصل بها

پہنچانے میں دقت ہوتی ہے اس طرح صفائی بھی بہتر طریقہ سے نہیں ہو پاتی لیکن ختنہ کرانے کی وجہ سے مکمل طہارت، نظافت اور پاکیزگی حاصل ہو جاتی ہے۔
ڈاکٹر وہبہ زحیلی لکھتے ہیں:

”و حکمة الختان: المبالغة في الطهارة والنظافة“-(۱)

یعنی ختنہ کی حکمت طہارت، نظافت اور صفائی ستھرائی میں مبالغہ ہے۔
حسان شمس پاشا لکھتے ہیں:

”مع مافيه من الطهارة و النظافة و الزينة و تعديل الشهوة“-(۲)

علامہ ابن العربی لکھتے ہیں:

” و اما الختان فلنظافة القلفة عما يجتمع من اذى البول فيها“-(۳)

یعنی ختنہ کی حکمت یہ ہے کہ قلفہ میں پیشاب کے موذی ذرات جمع ہوا کرتے ہیں ختنہ سے وہ جمع نہیں ہو پاتے۔

ابن تیمیہ رحمۃ اللہ علیہ لکھتے ہیں:

”المقصود بختان الرجل تطهيره من النجاسة المحتنقة في القلفة“-(۴)

امام غزالی رحمہ اللہ نے احیاء العوم میں طہارت کی مختلف اقسام لکھی ہیں آپ نے اس بارے طویل بحث کی ہے جو بحث ہمارے موضوع سے تعلق رکھتی ہے اس کا خلاصہ یہ ہے کہ شرعاً طہارت کے چار مراتب ہیں:

(۱)..... تطهير الظاهر عن الاحداث والاخباث والفضلات : یعنی ظاہر جسم کو احداث،

اخباث اور فضلات سے پاک کرنا۔

(۲)..... تطهير الجوارح عن الجرائم والاثام : یعنی اعضاء کو جرائم اور گناہوں سے پاک

(۱) الفقه الاسلامی وادلتہ (۴/۲۷۵۲)

(۲) اسرار الختان (ص ۷۰)۔ احکام تجمیل النساء (ص ۷۱)

(۳) احکام القرآن لابن العربی (۱/۴۶) تحت سورة البقرة رقم الايه ۱۲۴

(۴) مجموع فتاویٰ ابن تیمیہ (۴/۴۰۳) باب المیاء

کرنا۔

(۳)..... تطهير القلب عن الاخلاق المذمومة والرزائل الممقوتة: یعنی دل کو برے اخلاق و رزائل سے پاک کرنا۔

(۴)..... تطهير السر عما سوى الله تعالى: دل کو غیر اللہ سے پاک کرنا۔

ان میں سے پہلی طہارت کی تین اقسام ہیں:

(۱)..... طهارة عن النجس: یعنی جسم ظاہری کو نجاستوں سے پاک کرنا۔

(۲)..... طهارة عن الحدث: یعنی وہ طہارت جو وضو، غسل، تیمم اور استنجاء سے حاصل کی

جاتی ہے۔

(۳)..... تنظيف عن الفضلات الظاهرة: یعنی زائد اعضاء کو ختم کر کے طہارت و نظافت

حاصل کرنا۔

پھر امام غزالی رحمہ اللہ نے ابتدائاً زائد اعضاء کی دو اقسام بتائی ہیں:

(۱)..... اوساخ یعنی میل کچیل

(۲)..... اجزاء انسانی پھر اوساخ اور اجزاء میں سے ہر ایک کی آٹھ آٹھ اقسام بتائی

ہیں۔ اجزاء انسانی کی جو آٹھ اقسام ہیں وہ یہ ہیں:

(۱)..... سر کے بال

(۲)..... مونچھوں کے بال

(۳)..... بغل کے بال

(۴)..... زیر ناف بال

(۵)..... ناخن

(۶)..... ایک مشت سے زائد داڑھی کے بال

ساتویں اور آٹھویں جزء کے بارے میں امام غزالی فرماتے ہیں:

”زيادة السرة وقلبة الحشفة واما السرة فتقطع في أول الولادة، وأما

التطهير بالختان الخ (۱)

یعنی ناف کا زائد حصہ اور قلفہ کو کاٹ کر حشفہ ظاہر کر دینا بھی نفاخت کی ایک قسم ہے۔

ساتویں حکمت: استبراء بول، نقاء بول

قلفہ میں میل کچیل جمع ہوتی ہے جس کی وجہ سے پیشاب کے نکلنے میں دقت اور مشکل پیش آتی ہے، ختنہ کیا جائے تو پیشاب آسانی سے نکلتا ہے۔
علامہ طاہر پٹنی فرماتے ہیں:

”وشرعه تقليلا للذة الجماع ولانه انقى للبول“-(۲)

یعنی ختنہ کی ایک حکمت یہ ہے کہ اس کی وجہ سے پیشاب سہولت سے خارج ہوتا ہے۔
شاہ ولی اللہ فرماتے ہیں:

”والغرلة عضو زائد يجتمع فيها الوسنج ويمنع الاستبراء في البول“-(۳)
یعنی قلفہ ایک زائد عضو ہے اس میں میل جمع ہوتی ہے اور پیشاب کے آسانی کے ساتھ خروج میں رکاوٹ پیدا ہوتی ہے۔
مولانا فضل اللہ جیلانی لکھتے ہیں:

”وقد شرعه لنقاء البول“-(۴)

یعنی ختنہ کی حکمت یہ ہے کہ اس کے ساتھ پیشاب آسانی سے نکلتا ہے۔

آٹھویں حکمت: زیب وزینت

علماء کرام نے ختنہ کی ایک حکمت زیب وزینت تحریر فرمائی ہے اور زیب وزینت

(۱) احیاء العلوم (۱/۲۰۶) کتاب اسرار الطہارۃ

(۲) مجمع بحار الانوار (۲/۱۶)

(۳) حجة الله البالغة (۱/۱۸۲) خصال الفطرة وما تبصل بها

(۴) فضل الله الصمد شرح الادب المفرد (۲ ص ۲۴۳)

اور خوبصورتی کے دو مطلب ہو سکتے ہیں:

(۱)..... ختنہ کرنے سے خودمحل میں زیب و زینت آتی ہے۔

(۲)..... ختنہ کے بعد طہارت و نظافت میں اضافہ ہوتا ہے اور یہ زیب و زینت کا سبب ہے۔ ختنہ سے زیب و زینت حاصل ہوتی ہے لہذا اس کا تعلق باب الزینۃ و الجمال سے بنتا ہے۔ یہی وجہ ہے کہ بعض محدثین احادیث ختنہ کو باب الزینۃ میں ذکر کرتے ہیں، مثلاً ملاحظہ ہو۔ (۱)

حسان شمشی پاشا لکھتے ہیں:

”مع ما فیہا من الطہارۃ والنظافۃ و الزینۃ“۔ (۲)

یعنی ختنہ کے مصالح اور حکم میں سے طہارت و نظافت اور زیب و زینت بھی ہے۔

نویں حکمت: تمیز مسلم

ختنہ مسلمانوں کا شعار اور مخصوص بدنی علامت ہے جس کے ذریعہ مسلمان غیر مسلموں سے ممتاز ہوتے ہیں، جنگ و جدال، زلزلوں اور سیلابوں، طوفانوں اور حادثات میں مختلف مذاہب سے وابستہ افراد ہلاک ہو جائیں اور ظاہری علامت موجود نہ ہو تو ختنہ کے ذریعہ مسلمانوں کی پہچان کی جاسکتی ہے۔

ڈاکٹر وہبہ زحلی لکھتے ہیں:

”و حکمة الختان: المبالغة فی الطہارۃ والنظافۃ و تمیز المسلم من

غیرہ“۔ (۳)

یعنی ختنہ کی ایک حکمت یہ ہے کہ اس کے ذریعہ مسلمان غیر مسلموں سے ممتاز ہوتا ہے۔

(۱) مجمع البحرین فی زوائد المعجمین (۱۰۵/۴) کتاب الزینۃ، باب ختان النساء۔

(۲) اسرار الختان (ص ۷۰)، من احکام تجمیل النساء (ص ۷۱)

(۳) الفقہ الاسلامی وادلثہ (۲۴۵۲/۴)

دسویں حکمت: سہل ایصال الماء

ختنہ کی دسویں حکمت یہ ہے کہ مختون کا قلفہ کٹ کر رکاوٹ زائل ہو جاتی ہے اس طرح بوقت جماع مرد کا مادہ عورت کے رحم میں آسانی پہنچ پاتا ہے۔
مولانا فضل اللہ جیلانیؒ لکھتے ہیں:

”وقد شرع لنقاء البول وتعديل الشهوة ويسهل به ایصال ماء الرجل الى رحم المرأة“۔ (۱)

یعنی ختنہ کی ایک حکمت یہ ہے کہ ختنہ ہو جائے تو عورت کے رحم میں مرد کے پانی پہنچانے میں سہولت پیدا ہوتی ہے۔

گیارہویں حکمت: حصول صحت و نبات لحم

ختنہ کی گیارہویں حکمت یہ ہے کہ ختنہ کے وقت خون نکل جاتا ہے اس طرح بچے کے بدن میں نیا اور تازہ خون پیدا ہوتا ہے، گوشت جلدی پروان چڑھتا ہے اور صحت مندی حاصل ہوتی ہے۔

بارہویں حکمت: راحت قلب

ختنہ سے بچے کو قلب کی راحت نصیب ہوتی ہے اگرچہ اسے عارضی تکلیف بھی برداشت کرنی پڑتی ہے۔

”اختنوا اولادکم يوم السابع ، فإنه أطهر و أسرع نباتا للحم وأروح للقلب

(ابو حفص عمر بن عبداللہ بن زاذان فی فوائدہ والدیلمی عن علی) (۲)

(۱) فضل اللہ الصمد (۲/۶۴۳)

(۲) کنز العمال (۱۶/۱۸۱).... کتاب النکاح، الفصل الثالث فی الختان رقم

الحدیث (۴۵۳۰۴) (قلت: قد بالغت فی تحقیق اسناد هذا الحدیث ولکنی لم

اطلع علیہ بعد)

حضرت علیؓ سے روایت ہے نبی کریم ﷺ نے ارشاد فرمایا کہ ساتویں دن اپنی اولاد کا ختنہ کرو کیونکہ ختنہ میں طہارت زیادہ ہے اور اس کی وجہ سے گوشت جلدی پروان چڑھتا ہے اور بہ دل کی راحت کا ذریعہ ہے۔

اس حدیث میں رسول اللہ ﷺ نے ختنہ کی تین حکمتیں بیان فرمائی ہیں:

(۱)..... ختنہ سے طہارت و نظافت حاصل ہوتی ہے، ملاحظہ ہو چھٹی حکمت۔

(۲)..... اس کی وجہ سے گوشت کو بڑھوتری ملتی ہے۔

(۳)..... دل کی راحت کا سامان فراہم کرتا ہے۔

اروح للقب کے دو مطلب ہو سکتے ہیں:

(۱)..... جن بچے کا ختنہ کیا جا رہا ہے اس کے دل کی راحت و سکون کا ذریعہ ہے، یہ اللہ

تعالیٰ کی طرف سے سکینت و طمانیت ہو سکتی ہے۔

(۲)..... بچے کے اولیاء کیلئے راحت قلب ہے یعنی سنت انبیاء ادا کرنے کی وجہ سے دل

کو سکون و اطمینان حاصل ہوتا ہے۔

ختنہ کے طبی فوائد کی تفصیل آگے آتی ہے اس سے ختنہ کی اہمیت اور فوائد کا اندازہ لگایا جا

سکتا ہے۔

حضرت ابراہیم کی سنت کا جو یہ فیضان ہے

عیش میں، آرام میں مختون ہر انسان ہے

سنت خیر البشر پر ہو اگر عامل کوئی

کر لے اندازہ کہ قدرت کس قدر ذیشان ہے

تیرہویں حکمت: استنجاء میں سہولت

ختنہ کی ایک حکمت یہ سمجھ آئی ہے کہ اس سے استنجاء کرنے میں سہولت پیدا ہوتی ہے،

استنجاء کہتے ہیں پیشاب سے فراغت کے بعد عضو کو سوت کر ڈھیلے، پتھر یا ٹشو پیپر پر پیشاب

جذب کر لینا اور بعد میں پانی سے دھو لینا، مختون آدمی بڑی آسانی سے یہ کام کر سکتا ہے، اس کو اس بارے میں کسی مشکل کا سامنا نہیں کرنا پڑتا جبکہ غیر مختون کو اس بارے نسبتاً وقت اور مشکل پیش آتی ہے اور کوشش کے باوجود بھی عضو کے گھونگھٹ نما چڑے میں پیشاب کے قطرات اگلے رہ جاتے ہیں جس کی وجہ سے مختلف امراض پیدا ہوتے ہیں۔

چودھویں حکمت: ازالۃ الاذی

”عن سلمان بن عامر الضبیؓ قال سمعت رسول اللہ ﷺ يقول: مع الفلام

عقیقۃ فامر یقوا عنہ دما وامیطوا عنہ الاذی“۔ رواہ البخاری (۱)

سلمان بن عامر رضی اللہ عنہ سے روایت ہے نبی علیہ السلام نے ارشاد فرمایا کہ غلام کے ساتھ عقیقہ ہے لہذا اس کی طرف سے خون بہاؤ اور اس سے تکلیف کو دور کرو۔

تکلیف دور کرنے سے کیا مراد ہے؟ اس بارے اختلاف ہے:

(۱)..... سر کے بال اتارنا۔

(۲)..... ولادت کے وقت بچے پر جو گندگی اور میل کچیل ہوتی ہے اس کا پاک کرنا مراد

ہے۔

(۳)..... ختنہ مراد ہے۔ (۲)

اس سے ختنہ کی ایک حکمت یہ واضح ہوئی کہ ترک ختنہ اذی اور تکلیف ہے۔

فائدہ: مذکورہ تفصیل سے واضح ہو گیا کہ ختنہ کی ایک حکمت تقلیل لذت ہے اور اس کی

وجہ بھی آچکی ہے لیکن بعض حضرات نے کثرت لذت کو ختنہ کی حکمت قرار دیا ہے۔

قاموس الفقہ میں ہے:

”ختنہ..... جنسی اعتبار سے لذت بخش بھی ہے اور اعتدال کا باعث بھی۔“ (۳)

(۱) مشکوٰۃ المصابیح (۲/۳۶۳) باب العقیقۃ

(۲) مرقاة المفاتیح (۸/۱۵۴)

(۳) قاموس الفقہ (۳/۳۳۰)

اور حکیم سید قدرت اللہ قادری لکھتے ہیں:

”ختنہ جنسی لذت کے اضافہ اور دیر قیامی کا باعث بن سکتی ہے“۔ (۱)

قیامت کے دن غیر مختون اٹھائے جانے میں حکمت و مصلحت

کتب حدیث میں عبد اللہ بن عباسؓ کی روایت ہے نبی علیہ السلام نے فرمایا:

”انکم محشورون حفاة عراة غرلا“۔ الحدیث (۲)

یعنی تم قیامت کے دن اس حال میں اٹھائے جاؤ گے کہ ننگے پاؤں، ننگے بدن اور غیر مختون ہو گے۔

قیامت کے دن غیر مختون اٹھانے میں مختلف مصلحتیں اور حکمتیں ہیں ان میں سے ایک یہ ہے کہ ختنہ سے شہوت و لذت میں کمی آتی ہے دنیا میں یہی مقصود ہے اس لئے دنیا میں ختنہ کا حکم دیا ہے اور آخرت میں لذت انتہاء کو پہنچ سکتی ہے اس طرح شہوت میں اضافہ بھی درست بلکہ موزون ہے اس لئے اللہ تعالیٰ سب کو غیر مختون بنا دیں گے تاکہ ان کو مکمل لذت اور پوری شہوت مل جائے نیز چونکہ مسلمانوں نے دنیا میں ختنہ کر کے اللہ تعالیٰ کے حکم کو پورا کیا تھا اس لئے انعام کے طور پر آخرت میں ان کو غیر مختون اٹھایا جائے گا تاکہ لذت پوری مل سکے۔

علامہ عینی فرماتے ہیں:

وقال ابن الجوزی: لذة جماع الاقلف تزيد على لذة جماع المختون وقال ابن عقيل: بشرة خشفة الاقلف موقاة بالقلفة فتكون بشرتها ارق وموضع الحس كلما رق كان الحس اصدق كراحة الكف اذا كانت موقاة من الاعمال صلحت للحس واذا كانت يدقصارا ونجار خفي فيها الحس فلما

(۱) اسلام اور جدید میڈیکل سائنس (ص ۱۹۶)

(۲) صحیح بخاری، کتاب الانبیاء (۱/۳۷۳) باب قول اللہ زاتخذ اللہ ابراہیم خلیلاً

ابانوا فی الدینا تلتک البضعة لاجله اعادها الله لیذیقها من حلاوة فضله۔ (۱)

ابن جوزی رحمہ اللہ فرماتے ہیں کہ غیر مختون کی شہوت مختون کی شہوت سے زیادہ ہوتی ہے اور ابن عقیل رحمہ اللہ نے اس کی وجہ یہ بیان فرمائی ہے کہ غیر مختون کے حشفہ کے اوپر کا حصہ قلفہ کی وجہ سے ڈھنچا ہوا ہوتا ہے اس وجہ سے حصہ زیادہ پتلا اور رقیق ہوتا ہے اور حس کی جگہ جتنی زیادہ پتلی ہوتی ہے اتنی ہی زیادہ کچی ہوتی ہے جیسے ہتھیلی سے اگر کام کاج نہ کیا جائے تو اس کی حساسیت زیادہ ہوتی ہے اور اگر دھوبی یا بڑھئی کا ہاتھ ہو تو اس میں حس کم ہوگئی، جب ان لوگوں نے اللہ تعالیٰ کا حکم پورا کرتے ہوئے زائد کھال کو دنیا میں علیحدہ کر دیا تو اللہ تعالیٰ اسے قیامت کے دن لوٹا دیں گے تاکہ ان کو اپنے فضل سے زیادہ ذائقہ اور لذت چکھائیں۔

یہودیت اور ختنہ

یہودی مذہب میں ختنہ کی رسم موجود ہے اور ان کے ہاں اس کی بڑی تاکید ہے چنانچہ کتاب پیدائش باب ۱۷، آیت ۱۰ میں ہے۔

”اور میرا عہد جو میرے اور تیرے درمیان، اور تیرے بعد تیری نسل کے درمیان ہے اور جسے تم مانو گے، سو یہ ہے کہ تم میں سے ہر ایک فرزند زینہ کی ختنہ کی جائے..... اور میرا عہد تمہارے جسم میں، ابدی عہد ہوگا اور وہ فرزند زینہ جس کا ختنہ نہ ہوا ہو اپنے لوگوں میں سے کاٹ ڈالا جائے گا، کیونکہ اس نے میرا عہد توڑا“۔ (۲)

اور کتاب پیدائش باب ۱۷ آیات ۲۲، ۲۵ میں ہے:

”ابراہیم ننانوے برس کا تھا جب اس کا ختنہ ہوا اور جب اس کے بیٹے اسماعیل کا ختنہ

(۱) عمدة القاری (۱۹/۵۴۱)

(۲) بائبل سے قرآن تک، مقدمہ (۱/۱۳۵)

ہوا تو وہ تیرہ برس کا تھا“

کتاب احبار ۱۲:۳ میں حضرت موسیٰ علیہ السلام سے خطاب کرتے ہوئے ارشاد ہے:

”اور آٹھویں دن لڑکے کا ختنہ کیا جائے۔“ (۱)

تورات کے مطابق حضرت ابراہیم علیہ السلام نے ننانوے سال کی عمر میں ختنہ کرایا تھا اور اس موقع پر خدا نے ان کا نام ابرام {ABRAM} سے بدل کر ابراہیم abraham کر دیا تھا جس کے معنی ہیں لاکھوں افراد کا باپ۔

یہودیت میں ختنے کا عمل آٹھویں دن کیا جانا ضروری ہے، خواہ اس دن یوم سبت ہو یا یوم کپور جن میں ہر کام کرنے کی ممانعت ہوتی ہے، تاہم اگر بچے کی صحت کے پیش نظر ڈاکٹر ختنہ ملتوی کر دینے کا مشورہ دے تو پھر آئندہ ختنے کا عمل یوم سبت یا یوم کپور پر انجام دینے کی ممانعت ہو جاتی ہے۔

ختنہ میں آٹھویں دن کو اتنی اہمیت حاصل ہے کہ اگر بچے کی ختنہ آٹھویں دن سے پہلے کرائی گئی ہو، تب بھی آٹھویں دن ختنے کے مقام سے خون کا ایک قطرہ گرایا جانا ضروری ہے۔ اس مقصد کے لئے ڈاکٹر کی بجائے اس کام کے لئے مامور کسی مذہبی فرد بنام Mohel کو بلانا چاہئے جو نہ صرف اس عمل کی مذہبی باریکیوں سے بھی آگاہ ہوتا ہے بلکہ اسے کھال کاٹنے کا عمل بھی آتا ہے۔ بالفرض اگر کسی علاقے میں موہل موجود نہ ہو تو اسے کسی اور علاقے سے ڈھونڈھ کر لانا چاہئے۔

ختنہ کرائے جانے کے وقت گھر کا کوئی بزرگ بچے کو اپنی گود میں پکڑتا ہے۔ یہودیوں کو اس بات پر یقین ہے کہ اس موقع پر ان کے ایک نبی الیجاہ (الیاس علیہ السلام) (Elijah) بھی غیر مرئی طور پر موجود رہتے ہیں جنہیں عہد و پیمان کا فرشتہ کہہ کر بھی پکارا جاتا ہے، ان کے لئے وہاں ایک خالی کرسی بطور خاص رکھوائی جاتی ہے جس کے ایک خانے میں خاندانی بزرگ بچے کو لے کر بیٹھتے ہیں۔ عام طور پر ختنے کی خاطر یہ ماں کا کام ہوتا ہے

کہ وہ بچے کو خاندانی بزرگ کے حوالے کرے۔ مذکورہ کرسی کے دوسرے خانے میں سمجھا جاتا ہے کہ تصوراتی طور پر ایجاہ نبی بنفس نفیس موجود ہیں۔ ان کی وہاں موجودگی کا مقصد نو مولود بچے کی حفاظت کرنا ہوتا ہے۔

عام طور پر ایجاہ نبی کی کرسی کو ختنے کے تین دنوں بعد تک اپنی جگہ پر خالی چھوڑ دیا جاتا ہے کیونکہ یہ مدت بچے کی صحت یابی کے لئے مناسب سمجھی جاتی ہے۔

ختنہ کے مقام تک بچے کو لانے جانے کے وقت تمام حاضرین شروع سے آخر تک کھڑے رہتے ہیں۔ اس عمل سے پہلے بچے کو چند لمحوں کے لئے ایجاہ نبی کی کرسی پر بٹھایا جاتا ہے جس کے بعد خدا کی تعریف و ثناء بیان کی جاتی اور اس کے فرائض ادا کرنے کا اقرار کیا جاتا ہے۔ بعد ازاں شراب کی ایک پیالی پر برکت کی دعا پڑھ کر مذکورہ بزرگ کو وہ شراب پلا دی جاتی ہے۔ اسی کے ساتھ تھوڑی سی شراب بچے اور اس کی ماں کے منہ میں بھی انڈیلی جاتی ہے، اسی موقع پر بچے کا نام بھی رکھ دیا جاتا ہے۔

یہودی اس بات پر آج تک فخر کرتے ہیں کہ ان کی طویل تاریخ میں بے شمار یہودیوں نے اس مقصد کے لئے اپنی جان نچھاور کر دی تھی کہ مختلف حکمرانوں کی جانب سے انہیں ختنہ کرانے سے جبراً روک دیا جاتا تھا وہ کہتے ہیں کہ ختنہ دراصل ان کے اور خدا کے درمیان ایک سدا قائم رہنے والا عہد ہے۔ (۱)

بائبل سے قرآن تک (۱۸۶۲) باب سوم میں ہے:

ابراہیم علیہ السلام کی شریعت میں ختنہ کا حکم دوامی تھا جس کی تصریح پیدائش باب ۱۷ میں موجود ہے، ”تمہارے ہاں پشت در پشت ہر لڑکے کا ختنہ جب وہ آٹھ روز کا ہو کیا جائے“ اسی لئے یہ حکم اسماعیل اور اسحاق علیہ السلام کی اولاد میں باقی رہا اور شریعت موسوی میں بھی باقی رہا۔

عیسائیت اور ختنہ

چونکہ ختنہ حضرت ابراہیم علیہ السلام کی سنت اور طریقہ ہے اس لئے آپ کے بعد سب ادیان سماویہ میں ختنہ مشروع رہا ہے، حضرت عیسیٰ علیہ السلام کا ختنہ بھی ہوا اور آپ کے اصل دین میں ختنہ کا حکم تھا۔
علامہ عینی رحمہ اللہ لکھتے ہیں:

”و كما اختتن ابراهيم عليه السلام صار الختان سنة معمولا بهافي ذريته و هو حكم التوراة على بنى اسرائيل كلهم، ولم يزالوا يختنون الى زمن عيسى عليه الصلوة والسلام غيرت طائفة من النصارى ماجاء في التوراة من ذلك، وقالوا: المقصود غلغة القلب لا غلغة الذكرفتر كوا المشروع في الختان بضرب من الهذيان“-(۱)

انجیل برنباس میں ختنہ کی تاکید بہت زیادہ ہے، فصل (ب) نمبر ۲۲ اور فصل (ف) نمبر ۱۲۳ اسی موضوع پر ہیں، یہاں ضروری اقتباسات ملاحظہ فرمائیں۔
فصل نمبر ۲۲ کا عنوان ہے ”غیر مختونوں کی کم بختی، کتے کے ان سے افضل ہونے کی وجہ ہے۔“

(۱) تب شاگردوں نے یسوع سے اسی دن دریافت کیا اور کہا اے استاد: تو نے عورت کو یہ کہہ کر کیوں جواب دیا کہ وہ غیر مختون کتے ہیں۔
(۲) یسوع نے جواب دیا میں تم سے سچ کہتا ہوں کہ بے شک کتا غیر مختون آدمی سے افضل ہے۔

(۳) تب شاگرد درنجیدہ ہو کر کہنے لگے کہ ”تحقیق یہ کلام گراں گزرتا ہے اور کون شخص اس کے قبول کرنے کی طاقت پاتا ہے۔“

(۴) یسوع نے جواب دیا؟؟ اے جاہلو اگر تم یہ دیکھتے کہ وہ کتاب جس کو عقل نہیں، اپنے مالک کی خدمت کے لئے کیا کرتا ہے تو تم کو معلوم ہو جاتا کہ میری بات سچی ہے.....

(۱۳) اور یہ غیر مختون نہیں ہے مگر ان ہی میں سے ایک جیسا.....

(۱۵) تب شاگردوں نے کہا ”اے استاد ہم کو بتا کہ انسان پر کس وجہ سے ختنہ کرانا واجب ہے؟“

(۱۶) پس یسوع نے جواب دیا اور تمہارے لئے یہی کافی ہے کہ اللہ نے اس بات کا حکم ابراہیم علیہ السلام کو یہ کہتے ہوئے دیا کہ ”اے ابراہیم تو اپنے سارے گھرانے کا قلفہ کاٹ دے کیونکہ یہ میرے اور تیرے مابین ہمیشہ ہمیشہ تک عہد ہے۔“

فصل (ف) نمبر ۲۳ کا عنوان ہے ”ختنہ کی اصل اور اللہ کا عہد ابراہیم کے ساتھ اور غیر مختونوں کو لعنت“.....

(۸) تب اس کو فرشتہ نے اس کے بدن کا زائد حصہ دکھا دیا اور آدم نے اس کو کاٹ ڈالا (۱۰) اور آدم نے اپنے اس فعل پر اپنی اولاد میں محافظت کی۔

(۱۱) پس ختنہ کرانے کی سنت سلسلہ وار ایک گروہ سے دوسرے گروہ میں چلتی آئی۔

(۱۲) لیکن ابراہیم علیہ السلام کے زمانہ میں روئے زمین پر مختون آدمیوں کی تعداد معدودے چند کے زائد نہیں رہ گئی تھی۔

(۱۳) کیونکہ بتوں کی پوجا زمین میں بکثرت پھیل گئی تھی۔

(۱۴) اور اسی بناء پر اللہ نے ابراہیم کو ختنہ کی اصلیت سے آگاہ کیا۔

(۱۵) اور اس اقرار کو یہ مستحکم کیا کہ ”جو نفس کہ وہ اپنے بدن کا ختنہ نہ کرے گا، میں اسی کو اپنی قوم کے اندر سے ہمیشہ ہمیشہ تک ہلاک و برباد کروں گا“.....

(۱۷) پھر یسوع نے کہا ”تم خوف کو اس شخص کے لئے چھوڑ دو جو کہ اپنا قلفہ نہیں کٹواتا

کیونکہ وہ فردوس سے محروم ہے۔ (۱)

حضرت عیسیٰ علیہ السلام کا ختنہ

خود حضرت عیسیٰ علیہ السلام کا ختنہ بھی ہوا تھا، بائبل سے قرآن تک، باب سوم میں ہے: خود حضرت عیسیٰ علیہ السلام کے بھی ختنہ کی گئی، جس کی تصریح انجیل لوقا کے باب ۲ آیت ۲۱ میں موجود ہے ”جب آٹھ دن پورے ہوئے اور اس کے ختنہ کا وقت آیا لُح عیسائیوں میں آج تک ایک مخصوص نماز ہے جس کو وہ عیسیٰ علیہ السلام کے ختنہ کے دن بطور یادگار ادا کرتے ہیں اور یہ حکم عیسیٰ علیہ السلام کے عروج تک باقی رہا، منسوخ نہیں ہوا تھا۔ (۱)

تحریف اور نسخ ختنہ

مذکورہ تفصیل سے واضح ہو گیا کہ عیسائیت میں ختنہ ہے اور خود حضرت عیسیٰ علیہ السلام کا ختنہ بھی ہوا تھا لیکن موجودہ عیسائیت اس سے انکاری ہے، دراصل موجودہ عیسائیت پولس کا بنایا ہوا مذہب ہے اس کی بنیاد حضرت عیسیٰ علیہ السلام کی تعلیمات پر نہیں ہے، پولس نے جہاں دوسرے اصل احکام کو منسوخ کیا اور دین میں تحریف کی ختنہ کو بھی منسوخ کیا۔ چنانچہ پولس کلتیوں کے نام خط کے باب ۵ میں لکھتا ہے:

دیکھو میں پولس تم سے کہتا ہوں کہ اگر تم ختنہ کراؤ گے تو مسیح سے تم کو کچھ فائدہ نہ ہوگا بلکہ میں ہر ایک ختنہ کرانے والے شخص پر پھر گواہی دیتا ہوں کہ اسے تمام شریعت پر عمل کرنا فرض ہے، تم جو شریعت کے وسیلہ سے راست باز ٹھہرانا چاہتے ہو مسیح علیہ السلام سے الگ ہو گئے اور فضل سے محروم، کیونکہ ہم روح کے باعث ایمان سے راست بازی کی امید پر آنے کے منتظر ہیں اور مسیح یسوع میں نہ تو ختنہ کچھ کام کا ہے نہ نامختونی، مگر ایمان جو محبت کی راہ سے اثر کرتا ہے۔ (آیات ۶۳۱)

اور اسی خط کے باب ۶ آیت ۱۵ میں ہے:

”کیونکہ نہ ختنہ کچھ چیز ہے نہ نامختونی بلکہ نئے سرے سے مخلوق ہونا“۔ (۱)

موجودہ انگریز اور عمل ختنہ

موجودہ انگریز کی کثیر تعداد ختنہ کرتی ہے اور اس کی وجہ یہ نہیں کہ وہ ختنہ کا حضرت عیسیٰ علیہ السلام کی تعلیمات کا حصہ اور امر الہی سمجھتے ہیں بلکہ ختنہ میں مختلف حکمتیں، مصلحتیں اور کثیر طبی فوائد ہیں اس لئے ختنہ کرتے ہیں۔

”ولاتمام الفاتدة اقوال: ان ختان الانثى قد استحسنة الكثيرون من اهل الطب والمعرفة اما ختان الذكور فوائده اصحبت ملموسة بل و مضار عدم القيام به اكثر من ان تحصي كما يقرر ذلك الاطباء.... حتى ان نسبة ختان المواليد الذكور قد بلغت ٦١،٨٥٪ من اطفال امريكا، نعم اطفال النصراري، اما اطفال اليهود فانهم يختنون عقيدة و شريعة والمسلم لا يحتاج الى معرفة كل هذا ليختن، لكنه يفعله تعبدا و شريعة۔ (۲)

ومع ذلك هو بعد من الامراض المؤذية فان الاطباء النصراري اعترفوا في هذا الزمان بان كثيرا من الامراض تحدث بذلك۔ (۳)

ہندو مذہب اور ختنہ

ہندو مذہب میں ختنہ نہیں ہے لیکن بعض ہندو طبی فوائد اور جسمانی و بدنی مصالح کے پیش نظر ختنہ کراتے ہیں۔

(۱) بائبل سے قرآن تک (۱۸۶/۲) باب سوم

(۲) احکام تجمیل النساء (ص ۷۲)

(۳) حاشیہ بدل المجہود فی حل ابی داؤد (۳۳۹/۵) کتاب الادب، باب فی الختان

مولانا خالد سیف اللہ رحمانی لکھتے ہیں:

”طبی اعتبار سے ختنہ کی افادیت ایک تسلیم شدہ امر ہے، یہاں تک کہ بعض برادران وطن بھی اس کے طبی فوائد کی وجہ سے ختنہ کر رہے ہیں۔“ (۱)

دیگر مذاہب اور ختنہ

ہماری معلومات اور تحقیق کے مطابق دنیا میں صرف دو مذاہب میں مذہبی حیثیت سے ختنہ کیا جاتا ہے:

(۱) یہودیت

(۲) اسلام

اصل عیسائیت میں اگرچہ ختنہ دین کا حصہ ہے لیکن انہوں نے اسے ترک کر دیا ہے اور اس کے علاوہ کسی مشہور مذہب میں ختنہ نہیں ہے البتہ مختلف مذاہب کے بعض پیروکار طبی فوائد کے پیش نظر ختنہ کراتے ہیں۔

سید قدرت اللہ قادری لکھتے ہیں:

”ختنہ اب محض ایک اسلامی رسم ہی نہیں بلکہ بے شمار فوائد کی حاصل سنت ہے جس کے سبب آج غیر مسلم بھی جنسی امراض سے بچنے اور حقیقی ازدواجی لطف حاصل کرنے کے لئے اس سنت پر عمل کرنے نہ صرف مائل بلکہ مجبور ہوتے جا رہے ہیں۔“ (۲)

آگے چل کر لکھتے ہیں:

”سوشل ممالک اور سائینٹفک دنیا میں ختنہ کا رواج عام ہوتا جا رہا ہے..... امریکہ میں ہزاروں عیسائی محض اس کی طبی فادیت کے نگاہ سے ختنہ کرواتے ہیں، اقوام عالم میں ختنہ کے رواج کی یہ مقبولیت اسلام کے نہ صرف ایک رواج (سنت) کی فتح ہے بلکہ

(۱) کتاب الفتاویٰ (۱۴۱/۶) حلال و حرام سے متعلق سوالات

(۲) اسلام اور جدید میڈیکل سائنس “ (ص ۱۹۲)

آج متمدن دنیا بھی باہمہ ذوق آگہی و جذبہ دانش اس کی خوبی و صداقت کی وجہ سے اسے اختیار کرنے اور اپنانے پر مجبور نظر آتی ہے۔ (۱)

ختنہ کی اہمیت اور ترک ختنہ پر وعید

احادیث و آثار میں مسلمانوں کو ختنہ کرنے کی بڑی تاکید کی گئی ہے اور بہت سی روایات میں ترک ختنہ پر وعیدیں بھی آئی ہیں اگرچہ ان میں سے اکثر وعیدیں مبالغہ، تشدید و تغلیظ پر محمول ہیں حقیقت پر محمول نہیں ہیں۔

(۱) حضرت حسن اور حسین رضی اللہ عنہما کے ختنہ کا امر

رسول اللہ ﷺ نے اپنے دونوں نواسوں حضرت حسن اور حضرت حسین رضی اللہ عنہما کے ختنہ کا باقاعدہ حکم دیا اور آپ کے حکم کے مطابق ان دونوں کا ختنہ کرایا گیا۔ سنن کبریٰ میں ہے:

عن جابر رضی اللہ عنہ قال: عقر رسول اللہ ﷺ عن الحسن و الحسين و ختنهما لسبعة ايام۔ (۲)

حضرت جابر رضی اللہ عنہ سے روایت ہے کہ رسول اللہ ﷺ نے حضرت حسن اور حضرت حسین کا عقیقہ کیا اور ساتویں دن ان کے ختنہ کا امر صادر فرمایا۔

(۲) نو مسلموں کو ختنہ کی تاکید

ختنہ کی اہمیت اس سے واضح ہوتی ہے کہ رسول اللہ ﷺ نے نو مسلم کو ختنہ کرانے کا حکم

(۱) اسلام اور جدید میڈیکل سائنس (ص ۱۹۵)

(۲) السنن الکبریٰ للبیہقی (۳۲۴/۸) کتاب الاشریة والحد فیہا، باب السلطان یکرہ

علی الاختتان الخ

اخرجه ابو الشیخ فی کتاب العقیقة قاله السیوطی فی الدر المنثور (۲۵۴/۱)

دیا۔

سنن کبریٰ میں ہے:

(۱) عن عیشم بن کلیب عن ابیہ عن جدہ انہ جاء الی النبی ﷺ فاسلم فقال النبی ﷺ: الق عنک شعرا الکفر و اختتن۔ (۱)
 عیشم بن کلیب اپنے دادا سے روایت کرتے ہیں کہ وہ نبی کریم ﷺ کے پاس آئے اور اسلام قبول کیا تو نبی کریم ﷺ نے فرمایا اپنے آپ سے کفر کے بال اتار دو اور ختنہ کراؤ۔

(۲) عن ابی ہریرۃ رضی اللہ عنہ ان النبی ﷺ قال: من اسلم فلیختن۔
 ذکرہ الحافظ ابن حجر فی التلخیص الحبیرو لم یضعفہ۔ (۲)
 ابو ہریرہ رضی اللہ عنہ سے روایت ہے نبی کریم ﷺ نے فرمایا کہ جو اسلام لے آئے تو اسے ختنہ کرانا چاہئے۔

(۳) عن ابن شہاب قال: وکان الرجل اذا اسلم امر بالاختتان وان کان کبیراً (صحیح الاسناد موقوفاً او مقطوعاً)۔ (۳)
 ابن شہاب رحمۃ اللہ علیہ فرماتے ہیں کہ سلف صالحین کا معمول یہ تھا کہ جب کوئی آدمی مسلمان ہوتا تو اسے ختنہ کرانے کا حکم دیا جاتا اگرچہ وہ بڑا اور بالغ ہوتا۔

(۴) عن الزہری قال: قال رسول اللہ ﷺ: من اسلم فلیختن ولو کان کبیراً رواہ حرب بن اسماعیل۔ (۴)

امام زہریؒ فرماتے ہیں رسول اللہ ﷺ نے ارشاد فرمایا کہ جو شخص مسلمان ہو تو اسے

(۱) السنن الکبریٰ (۳۲۳/۸) کتاب الاشرۃ والحد فیہا..... الخ

ابوداؤد (۲۳/۱) کتاب الطہارۃ باب فی الرجل یسلم فیومر بالفسل۔ مسند احمد

(۲۵۹/۵) رقم الحدیث (۱۵۴۳۲) مسند المکیین، حدیث ابی کلیبؓ۔

(۲) الفقہ الاسلامی وادلثہ (۴۶۱/۱) الطہارات سنن الفطر الخمس۔

(۳) الادب المفرد للبخاری (ص ۳۳۴) باب الختان للکبیر رقم الحدیث (۱۲۸۸)

(۴) التلخیص الحبیرو (۲۲۱/۵) کتاب الختان،

چاہئے کہ ختنہ کرائے اگرچہ بالغ اور بڑا ہو۔

(۵) وکان عطاءً یقول: لایتم اسلامہ حتی یختن وان بلغ تمانین سنة۔ (۱)
حضرت عطاء فرماتے تھے کہ نو مسلم کا اسلام مکمل نہیں جب تک ختنہ نہ کرائے اگرچہ وہ
اسی سال کا ہو۔

(۶) حدثنا عجوز من أهل الكوفة، جده علی بن غراب قالت: حدثنی
أم المهاجر قالت: سبیت فی جواری من الروم فعرض علينا عثمان
الاسلام فلم یسلم مناغیری وغیراخری فقال عثمان: اذهبوا فاخضوهما
و طهروهما (ضعیف) (۲)

امام مہاجر کہتی ہیں میں روم کی چند عورتوں کے ساتھ قید ہوئی تو حضرت عثمان رضی اللہ
عنه نے ہم پر اسلام پیش کیا لیکن ان میں سے صرف میں اور ایک اور عورت مسلمان
ہوئیں، حضرت عثمانؓ نے خدام سے فرمایا کہ انہیں لیجاؤ، ان کا ختنہ کراؤ اور انہیں پاک
کراؤ۔

(۷) قتادة قال کان رسول اللہ ﷺ یا مر من اسلم ان یختن وان کان ابن
ثمانین سنة۔ (۳)

قتادہ کہتے ہیں نبی علیہ السلام نو مسلم کو ختنہ کا امر فرماتے اگرچہ وہ اسی سال کا ہوتا۔
حجۃ الاسلام مولانا سید انور شاہ کشمیریؒ فرماتے ہیں:

”وکان الشاہ اسحاق رحمہ اللہ تعالیٰ یفتی باختنان من اسلم من الکفار و
لوکان بالغاً فاتفق مرة ان اسلم کافر کھول فامرہ بالاختنان فاختن ثم
مات فیہ فلذا اتوسع فیہ ولا آمر بہ البالغ فانه یوذی کثیرا و ربما یفضی الی

(۱) تفسیر القرطبی (۱/۶۹) سورة البقرة: (۱۲۴)

(۲) الادب المفرد (ص ۳۳۲) باب خفض المرأة رقم الحدیث (۱۲۸۱) و باب ختان

الاماء رقم الحدیث (۱۲۸۵)

(۳) الطبرانی فی الكبير و رجاله ثقات۔ مجمع الزوائد (۱/۱۱۷)

امداد الاحکام (۴/۴۰۷)

الهلاك“۔ (۱)

کہ شاہ محمد اسحاق دہلوی کفار میں سے مسلمان ہونے والے شخص کو ختنہ کا حکم فرماتے اگرچہ وہ بالغ ہوتا ایک مرتبہ اتفاق سے بوڑھا کمزور شخص مسلمان ہو گیا آپ نے اسے ختنہ کرانے کا حکم دیدیا تو اس نے ختنہ کرایا پھر ختنہ کی وجہ سے فوت ہو گیا، اس وجہ سے میں اس بارے میں وسعت اور گنجائش سے کام لیتا ہوں اور بالغ کو ختنہ کا حکم نہیں دیتا کیونکہ اس سے سخت تکلیف ہوتی ہے اور بعض اوقات آدمی ہلاک ہو جاتا ہے۔

(۳) ختنہ ضروری ہے اگرچہ عمر اسی سال ہو جائے

عن علی بن الحسين بن علی عن ابيه علی قال: وجدنا فی قائم سیف رسول اللہ ﷺ فی الصحیفة ان الاقلف لا یتربک فی الاسلام حتی یختن ولو بلغ ثمانین سنة و هذا حدیث یتفرد به اهل البیت علیہم السلام بهذا الاسناد۔ (۲)

حضرت علی رضی اللہ عنہ سے روایت ہے ہم نے رسول اللہ ﷺ کی تلوار میں رکھے ہوئے ایک صحیفہ میں پڑھا کہ اسلام میں غیر مختون کو نہیں چھوڑا جائے گا جب تک وہ ختنہ نہ کرے، اگرچہ اس کی عمر اسی سال ہو جائے۔

(۴) ختنہ کا حکم نبوی

اختتنوا اولادکم یوم السابع، فانه اطهر واسرع نباتا للحم واروح للقلب۔
(ابو حفص عمر بن عبداللہ بن زاذان فی فوائده والدیلمی عن علی) (۳)

(۱) فیض الباری (۴/۱۱۳) کتاب الاستیذان۔

(۲) السنن الکبری للبیہقی ایضا (۸/۳۳۵)۔

وکذا فی کنز العمال (۱۶/۱۸۱) الفصل الثالث فی الختان، کتاب النکاح

(۳) کنز العمال (۱۶/۱۸۱) کتاب النکاح، فی الختان، رقم الحدیث (۴۰۳۰۴)۔

حضرت علیؓ سے روایت ہے رسول اللہ ﷺ نے فرمایا کہ ولادت کے ساتویں دن اپنی اولاد کا ختنہ کیا کرو کیونکہ ختنہ طہارت و نظافت کا ذریعہ ہے اور اس کی وجہ سے گوشت جلدی اگتا اور بڑھتا ہے اور اس سے دل کو راحت زیادہ ملتی ہے۔

(۵) غیر مختون کا حج قبول نہیں ہوتا

”عن ابی برزۃ رضی اللہ عنہ عن النبی ﷺ فی الاتلف، یحج بیت اللہ قال: لا حتی یختتن وفی روایۃ الاسفاطی قالت: سمعت منیۃ، قالت: سمعت ابا برزۃؓ قال سالنا رسول اللہ ﷺ عن رجل اقلف یحج بیت اللہ قال لا حتی یختتن“۔ (۱)

ابو برزہ اسلمی رضی اللہ عنہ سے روایت ہے نبی علیہ السلام نے حج کرنے والے غیر مختون کے بارے فرمایا کہ وہ جب تک ختنہ نہ کرے حج نہ کرے اور ایک روایت میں ہے ہم نے رسول اللہ ﷺ سے غیر مختون کے بارے میں پوچھا کہ وہ حج کر سکتا ہے آپ نے فرمایا نہیں حتیٰ کہ ختنہ کرا لے۔

عن ابی برزۃ رضی اللہ عنہ قال سالنا رسول اللہ ﷺ عن رجل اقلف یحج بیت اللہ قال لا حتی یختتن رواہ ابن المنذر۔ (۲)

عن منیۃ عن جدھا ابی برزۃ الاسلمیؓ قال: سالوا النبی ﷺ عن رجل اقلف یحج بیت اللہ تعالیٰ؟ فقال: لا. نہی رسول اللہ ﷺ عن ذلك حتی یختتن۔ (۳)

(۱) السنن الکبریٰ للبیہقی (۳۲۴/۸)

(۲) التلخیص الحبیر (۳۲۱/۵) کتاب الختان،

(۳) المطالب العالیۃ مع اتحاف الخیرۃ (۳۰۷/۷) باب الترهیب من ترک الاختتان،

کتاب الادب رقم الحدیث (۱۲۷۸۲) اخرجه ابوعلی فی مسنده (۴۲۷/۱۳) ج

(۶) ختنہ سنت انبیاء

”عن ابی ایوب الانصاری رضی اللہ عنہ قال قال رسول اللہ ﷺ: الختان و السواک و التعطر و النکاح من سنتی“ - (۱)

حضرت ابو ایوب انصاری رضی اللہ عنہ سے روایت ہے وہ فرماتے ہیں رسول اللہ ﷺ نے ارشاد فرمایا کہ چار چیزیں میری سنت میں سے ہیں (۱) ختنہ کرنا (۲) مسواک (۳) خوشبو لگانا (۴) نکاح کرنا۔

قال الشيخ الاعظمی: قال ابن القيم: روى فى الجامع بالنون والياء اى الحناء و الحياء و سمعت ابا الحجاج الحافظ يقول: الصواب ”الختان“ وفيه ”من سنن المرسلين“ بدل ”من سنتى“ - (۲)

یہ حدیث جامع الترمذی (۱۰۸۰) مسند احمد (۴۲۱/۵) اور طبرانی میں بھی مروی ہے لیکن ترمذی اور طبرانی میں الختان کی جگہ الحناء اور ابن ابی شیبہ اور مسند احمد میں الحياء ہے لیکن صحیح الختان ہی ہے، پھر بعض روایات میں من سنتی کی بجائے من سنن المرسلین ہے یعنی ختنہ انبیاء کی سنت ہے۔

عن ابی ایوب رضی اللہ عنہ قال قال رسول اللہ ﷺ اربع من سنن المرسلین الحياء و یروی الختان و التعطر و السواک و النکاح - (۳)

حضرت ابو ایوب انصاری رضی اللہ عنہ سے روایت ہے نبی کریم ﷺ نے ارشاد فرمایا کہ چار اشیاء انبیاء علیہم السلام کی سنن میں سے ہیں (۱) حياء یا ختنہ (۲) خوشبو (۳) مسواک (۴) نکاح۔

- (۱) مصنف عبدالرزاق (۱۷۳/۶) کتاب النکاح باب وجوب النکاح و فضله
 (۲) من تعلق مصنف عبدالرزاق (۱۴۳/۶) (۱۶۶/۲) کتاب النکاح۔
 (۳) مشکوٰۃ المصابیح (۴۴/۱) باب السواک و کذا فی الترغیب والترہیب، الترغیب فی السواک و ما جاء فی فضله (۱۰۰/۱)

(۷) ختنہ شعار اسلام ہے

شریعت نے بعض اشیاء کو مسلمانوں کی مخصوص علامت اور امتیازی نشان بنایا ہے جن کا تعلق انسان کے ظاہر سے ہے اور ان کی وجہ سے مسلمان غیر مسلموں سے ممتاز ہوتے ہیں ان کو شعار کہا جاتا ہے۔ ختنہ بھی اسلامی شعار ہے۔
در مختار میں ہے:

”والاصل ان الختان سنة كما جاء في الخبر وهو من شعائر اسلام و
خصائمه“-(۱)

(۸) اجتماعی ترک پر قتال و محاربہ

اگر کوئی ذاتی طور پر ختنہ کرنا چھوڑتا ہے تو یہ گناہ ہے لیکن اس سے ترک شعار لازم نہیں آتا لیکن اگر کوئی قوم اہل علاقہ یا اہل محلہ اجتماعی طور پر ختنہ چھوڑتے ہیں تو ان کو ختنہ کرنے پر مجبور کیا جائے گا، اگر وہ مان جائیں تو درست ہے ورنہ وقت کا امام المسلمین ان کے خلاف باقاعدہ خروج کر کے قتال و محاربہ کر سکتا ہے جیسے اذان شعار اسلام ہے اگر اہل محلہ اسے ترک کر دیں تو ان کے خلاف قتال کیا جاتا ہے۔-(۲)
محیط برہانی میں ہے:

”وانه من جملة السنن حتى قال: اذا اجتمع اهل المصر على ترك الختان
يحار بهم الامام لان الختان سنة فيحار بهم في تركه كما يحار بهم في
سائر السنن و كذا في فتح باب العناية“-(۳)

(۱) الدر المختار (۷۵۱/۶) مسائل شنی

(۲) الدر المختار (۷۵۱/۶) مسائل شنی

(۳) المحيط البرہانی (۸۵/۸)

(۹) خون ہدر اور رائیگاں

اگر کسی نے ختنہ نہیں کرایا اور بالغ ہو گیا اور اسے ختنہ کرانے میں مشقت و تکلیف ہے اور نہ ہلاکت کا خطرہ تو اسے ختنہ پر مجبور کیا جائے گا لیکن یہ حاکم وقت کا کام ہے ہر شخص کا نہیں، حاکم نے اگر اس پر جبر کیا اور وہ مر گیا تو اس کا خون ہدر اور معاف ہے حاکم وقت پر قصاص ہے اور نہ دیت۔

فتاویٰ شامی میں ہے:

”لموته من فعل ماذون فیہ شرعاً“۔ (۱)

(۱۰) سخت تاکید

جمہور علماء اسلام کا اتفاق و اجماع ہے کہ ختنہ انتہائی موکد سنت ہے اور بعض اسے فرض کہتے ہیں۔ نیز ختنہ فطرت اسلام میں سے ہے اس کا ترک صحیح نہیں ہے۔ علامہ قرطبی فرماتے ہیں:

”جمہور العلماء علی ان ذلك من مؤکدات السنن ومن فطرة الاسلام التي

لا یسع ترکها فی الرجال و قالت طائفة: ذلك فرض“۔ (۲)

(۱۱) تارک ختنہ سے بائیکاٹ اور قطع تعلق

اگر کسی نے بلا عذر اپنا یا اپنی اولاد کا ختنہ ترک کیا ہے تو اس کے ساتھ بائیکاٹ اور قطع تعلق جائز ہے، اسے شادی اور غمی کے موقع پر نہ بلایا جائے اور نہ اس کے ہاں شریک ہو یا جائے۔

(۱) رد المحتار (۷۵۲/۶) مسائل شنی

(۲) تفسیر القرطبی (۶۸/۱) الجزء الثانی، البقرة: ۱۲۴

کفایت المفتی جدید میں ہے:

”اگر مناسب حد تک اس کے ساتھ سختی بھی کی جائے تو مضائقہ نہیں سختی سے صرف یہ مراد ہے کہ مسلمان اس کو اپنی تقریبات شادی وغنی میں شرکت کی دعوت نہ دیں، اس کے یہاں تقریبات میں شریک نہ ہوں“۔ (۱)

(۱۲) ترک ختنہ گناہ کبیرہ ہے

مرد کا ختنہ نہ کرنا گناہ کبیرہ ہے البتہ عورت کا ختنہ نہ کرنا برا نہیں ہے، ابن حجر مکی رحمہ اللہ نے ترک ختنہ کو گناہ کبیرہ لکھا ہے۔
علامہ ابن حجر مکی فرماتے ہیں:

الكبيرة التاسعة و الثمانون بعد الثلثمائة ترك ختان الرجل او المرأة بعد البلوغ كذا ذكر هذا بعضهم وله نوع وجه في ترك ختان الذكر لما يترتب على ذلك من المفساد التي من جملتها ترك الصلوة غالبا لان غير المختون لا يصح استنجائه حتى يغسل الحشفة التي داخل القلفة لانها لما كانت مستحقة الازالة كان ماتحتها في حكم الظاهر فوجب غسله والغالب في احوال غير المختونين التساهل في ذلك وعدم الاعتناء به فلا تصح صلواتهم فكان هذا هو ملحظ من قال ان ذلك كبيرة واما كونه تركه في حق الانثى فلا وجه له تم رأيت في كلام اصحابنا ما يصرح بما ذكرته و ذلك انهم حكوا وجهين في قبول شهادة الاقلف، قال بعض شراح المنهاج والكمال الدميري والصحيح انا ان اوجبنا الختان فتركه بلا عذر فسق انتهى فافهم ذلك ان الكلام انما هو في الذكر دد الانثى وان الذكر يفسق بترك الختان بلا عذر ويلزم من فسقه بذلك كونه كبيرة ووجهه ما قدمته۔ (۲)

(۱) کفایت المفتی جدید (۳/۳۴۸) کتاب الختان و الخفاض

(۲) الزواجر عن اقتراف الكبائر (ص ۳۵۹)

تین سو نو اسی واں (۳۸۹) گناہ کبیرہ بلوغ کے بعد مرد یا عورت کا ختنہ کو ترک کرنا ہے، اسی طرح ہی اس کو بعض نے ذکر کیا ہے اور مرد کے حق میں ترک ختنہ کے گناہ کبیرہ ہونے کی ایک خاص وجہ ہے کہ اس پر کئی مفاسد مرتب ہوتے ہیں ان میں سے ایک اکثری طور پر نماز کا درست نہ ہونا بھی ہے کیونکہ غیر مختون جب تک قلفہ کے اندر حشفہ کو نہ دھوئے اس کا استنجاء صحیح نہیں کیونکہ قلفہ کا ازالہ ضروری ہے تو اس کے نیچے والا حصہ ظاہر کے حکم میں ہوگا اور اس کا دھونا واجب ہوگا اور غیر مختون حضرت کی اکثری حالت یہ ہے کہ وہ اس میں سستی کرتے ہیں اور توجہ نہیں دیتے لہذا ان کی نماز صحیح نہ ہوگی اور جن لوگوں نے ترک ختنہ کو گناہ کبیرہ کہا ہے لگتا ہے کہ انہوں نے اس بات کو مدنظر رکھا ہے جہاں تک عورت کے حق میں ترک ختنہ کے گناہ کبیرہ ہونے کا تعلق ہے تو اس کی کوئی وجہ نہیں بنتی۔

(۱۳) ازالۃ الاذی اور ختنہ

عن سلمان بن عامر الضبیؓ قال سمعت رسول الله ﷺ يقول: مع الفلام عقیقة فامر يقوا عنه دما و امیطوا عنه الاذی رواه البخاری۔ (۱)
صحیح بخاری میں سلمان بن عامر رضی اللہ عنہ سے روایت ہے نبی علیہ السلام نے ارشاد فرمایا کہ غلام کے ساتھ عقیقہ ہے لہذا اس کی طرف سے خون بہاؤ اور اس سے تکلیف کو دور کرو۔

تکلیف دور کرنے سے کیا مراد ہے؟ اس بارے اختلاف ہے:

- (۱) سر کے بال اتارنا۔
- (۲) ولادت کے وقت بچے پر جو گندگی اور میل کچیل ہوتی ہے اس کا پاک کرنا مراد ہے
- (۳) ختنہ مراد ہے۔ (۲)

(۱) مشکوٰۃ المصابیح (۲/۳۶۳) باب العقیقہ

(۲) مرقاة المفاتیح (۸/۱۵۴)

اس سے ختنہ کی اہمیت بھی واضح ہوگئی۔

سلف صالحین کے اقوال و فتاویٰ

غیر مختون کا ذبیحہ مکروہ ہے۔

غیر مختون کی شہادت مردود ہے۔

غیر مختون کی نماز غیر مقبول ہے۔

عن قتادة قال كان ابن عباس رضي الله عنه يكره ذبيحة الاغرل
ويقول: لا تجوز شهادته ولا تقبل صلوته۔ (۱)

عبداللہ بن عباس رضی اللہ عنہ غیر مختون کے ذبیحہ کو مکروہ سمجھتے تھے، اور فرماتے تھے کہ غیر
مختون کی گواہی جائز نہیں اور اس کی نماز بھی قبول نہیں ہوتی۔

عن ابن عباس رضي الله عنهما قال: لا تقبل صلوة رجل لم يختن۔ (۲)
بن عباس رضی اللہ عنہ فرماتے ہیں کہ جس نے ختنہ نہیں کرایا اس کی نماز قبول نہیں ہوتی۔
امام بیہقی رحمہ اللہ فرماتے ہیں:

”وهذا يدل على انه كان يوجبه وان قوله الختان سنة اراد به سنة النبي ﷺ
الموجبة“۔

یعنی اس سے معلوم ہوا کہ بن عباس ختنہ کو واجب اور ضروری سمجھتے ہیں اور روایات میں
جو آتا ہے کہ ختنہ سنت ہے اس سے مراد نبی کریم ﷺ کی سنت موجبہ ہے۔

”عن علقمة ان علياً كان لا يجيز شهادة الاقلف۔ جمرة الجزرى

(۱) مصنف ابن ابی شیبہ (۳۳۹/۷) کتاب الاقضية، باب فی شهادة الاقلف وفی
مصنف عبدالرزاق (۴۸۲/۴) کتاب الحج باب فی ذبیحة الاقلف وكذا فی باب
الفطرة والختان (۱۷۵/۱۱)

(۲) السنن الكبرى للبيهقي (۳۲۵/۸) كتاب الاشرية والحد فيها، باب السلطان
يكره الخ وكذا فی مصنف عبدالرزاق (۱۷۵/۱۱) باب الفطرة والختان۔

ترک وہ، لا يجوز الاحتجاج بخبره“۔ (۱)

علقمہ فرماتے ہیں کہ حضرت علی رضی اللہ عنہ غیر مختون کی گواہی جائز نہیں سمجھتے تھے۔

”وروی ابن جیب عن مالک: من ترکہ من غیر عذر ولا علة لم تجز امامته ولا شهادته، ووجه ذلك عندی ان ترک المروة مؤثر فی رد الشهادة ومن ترک الاختتان من غیر عذر فقد ترک المروة فلم تقبل شهادته“۔ (۲)

امام مالک رحمۃ اللہ علیہ فرماتے ہیں کہ جو بلا عذر اور بغیر علت کے ختنہ چھوڑتا ہے نہ اس کی امامت جائز ہے اور نہ اس کی گواہی اور اس کی وجہ یہ ہے کہ کسی بھی مروت والے عمل کو چھوڑنا رد شہادت میں مؤثر ہے اور جو شخص بلا عذر ختنہ چھوڑتا ہے وہ تارک مروت ہے کیونکہ ختنہ مروت میں شامل ہے لہذا اس کی گواہی مقبول نہ ہوگی۔

مسلمانوں کے ہاں ختنہ کی اہمیت

اعتقاداً تو ختنہ فرض یا واجب نہیں ہے سنت اور شعار اسلام ہے لیکن ختنہ عملی اعتبار سے مسلمانوں کے ہاں بڑی اہمیت کا حامل ہے، مسلمان اسے واجب کی طرح سمجھتے ہیں اور کرتے ہیں، مسلمانوں کے عرف میں غیر مختون آدمی کو بری نگاہ سے دیکھا جاتا ہے اور اس کا کوئی مقام و مرتبہ نہیں ہوتا۔ یہی وجہ ہے کہ مسلمانوں کے عرف عام میں ختنہ کو ”مسلمانی“ یا ”سنتاں کرانا“ کے نام سے موسوم کیا جاتا ہے۔

امریکہ اور مغربی ممالک میں ختنہ

امریکہ میں ۸۵ فیصد بچوں کا ختنہ کرایا جاتا ہے پھر ان میں سے ۳۵ فیصد ڈاکٹر بچے کو سن کئے بغیر ختنہ کرتے ہیں اور چالیس فیصد سن کر کے، امریکہ میں ختنہ کا عمل تقریباً ۱۸۷۰ میں

(۱) السنن الكبرى للبيهقي (۳۲۵/۸) كتاب الاشرية والحدفيها، باب السطان بكرة

(۲) اوجز المسالك (۲۳۹/۱۴) باب ماجاء في السنة في الفطرة،

شروع ہوا تھا اور ڈاکٹروں اور ماہرین نے اس کے مختلف فائدے بیان کئے تھے:

- (۱)..... ختنہ سے بچوں میں خود لذتی کی عادت ختم ہوتی ہے۔
- (۲)..... ختنہ کی وجہ سے مردانہ عضو کی صفائی آسان ہو جاتی ہے۔
- (۳)..... ختنہ کی وجہ سے گھونگٹ کی تنگی اور تکلیف کی شکایت لاحق نہیں ہوتی۔
- (۴)..... ختنہ کی وجہ سے ایڈز کے HIV وائرس کی چھوت سے تحفظ حاصل ہوتا ہے کیونکہ اسے گھونگٹ میں گھس کر پیر جمانے کا موقعہ نہیں ملتا۔
- (۵)..... ختنہ کی وجہ سے نومولود اپنی زندگی کے ابتدائی کم از کم چھ ماہ تک پیشاب کے انفیکشن سے محفوظ رہتا ہے۔

کنیڈا میں ختنہ کی شرح ۴۰ فیصد اور برطانیہ میں اس وقت صرف ایک فیصد ہے البتہ اب اکثر ممالک میں اس کا رجحان بڑھتا جا رہا ہے بعض ممالک میں ایسا بھی ہونے لگا ہے کہ جن بچوں کا بچپن میں ختنہ نہیں ہوا ہوتا وہ شعور کو پہنچ کر خود اپنا ختنہ کرا لیتے ہیں ان کا کہنا ہے کہ ختنہ سے جنسی طور پر آسودگی حاصل ہوتی ہے اور ہم نے ختنہ سے قبل اور اس کے بعد کی جنسی عمل میں واضح فرق پایا ہے بلکہ اب تو بعض معربی ممالک میں بڑی عمر کے افراد بھی خود اپنا ختنہ کروانے لگے ہیں اگرچہ بڑی عمر میں ختنہ کا عمل زیادہ تکلیف دہ ہوتا ہے۔

ختنہ کی شرعی حیثیت

مردوں کے ختنہ کی شرعی حیثیت کیا ہے؟ واجب ہے یا سنت؟ اس پر جمہور کا اتفاق ہے مرد کے ختنہ کی عورت کے ختنہ کی نسبت تاکید زیادہ ہے لیکن تاکید کتنی ہے اس بارے میں اختلاف ہے۔

احناف کا مذہب

احناف کثر اللہ سوادہم کے ہاں مردوں کا ختنہ سنت مؤکدہ اور شعائر اسلام میں سے

ہے۔

(۱).....در مختار میں ہے:

”والاصل ان الختان سنة كما جاء في الخبر وهو من شعائر الاسلام و

خصائصه“-(۱)

محيط برہانی میں ہے:

”وانه من جملة السنن حتى قال: اذا اجتمع اهل المصر على ترك الختان

يحاربهم الامام لان الختان سنة، فيحاربهم في تركه كما يحاربهم في

سائر السنن“-

فتاویٰ ہندیہ میں ہے:

”واختلفوا في الختان قيل: انه سنة وهو الصحيح كذا في الغرائب“-

مالکیہ کا مذہب

مالکیہ کے ہاں مردوں کا ختنہ سنت مؤکدہ ہے اور بعض جگہ واجب لکھا ہے لیکن دوسرے

فقہاء کرام نے تصریح کی ہے کہ یہاں واجب مؤکد کے معنی میں ہے۔

(۱).....شیخ محمد بن عرفہ الدسوقی لکھتے ہیں:

باب العقیقة و حکمها..... وهو في الذکور سنة و اما خفاض الانثی

فمندوب۔

(۲).....رسالة ابن ابی زید القیرانی میں ہے:

(۱) الدر المختار (۷۵۱/۶) مسائل شتی، قبل کتاب الفرائض،

(۲) المحيط البرہانی (۸۵/۸) کتاب الکراهیة و الاستحسان، الفصل العشرون فی

الختان الخ

(۳) الہندیہ (۴۳۶/۵) کتاب الکراهیة، باب الختان

(۴) حاشیہ الدسوقی علی شرح الکبیر (۳۹۱:۶)

باب فی الفطرة والختان وحلق الشعر الخ والختان للرجال سنة والخفاض للنساء مکرمہ۔ (۱)

(۳)..... احمد بن غنیم بن سالم الفرادی فرماتے ہیں:

وخامسة الخصال الختان للرجال فانه سنة مؤكدة في حق الصغير والكبير المتضح الذكورة (مکرمہ) بضم الراء وفتح الميم ای کرامۃ بمعنی مستحب۔ (۲)

(۴)..... حاشیۃ العدوی میں ہے:

والختان سنة في الذكور وكذا عبر في اخر الكتاب وزاد هنا (واجبة) ای موکدة لمافی الصحیحین انه عَلَيْهِمُ السَّلَامُ قال الفطرة خمس الخ (۳)

شافعیہ کا مذہب

ختنہ کی شرعی حیثیت کے بارے فقہاء شافعیہ کے تین اقوال ہیں:

(۱)..... مرد اور عورت دونوں کا ختنہ واجب ہے۔

(۲)..... دونوں کے لئے سنت ہے۔

(۳)..... مرد کے لئے واجب اور عورت کے لئے سنت ہے لیکن صحیح اور مفتی بہ قول پہلا

ہے کہ مردوں اور عورتوں کا ختنہ واجب اور فرض ہے اور اس کی بڑی تاکید ہے۔ اگر عاقل بالغ آدمی ختنہ کی طاقت رکھنے کے باوجود ختنہ نہیں کرتا تو امام وقت اسے ختنہ کرانے پر مجبور کرے گا اور وہ شخص جبر سے ہلاک ہو گیا تو امام وقت پر ضمان بھی ہے یا نہیں؟ اس بارے کچھ تفصیل ہے جو کتب شافعیہ کی طرف مراجعت سے معلوم کی جاسکتی ہے۔

(۲) رسالة ابن ابی زید القیرانی..... مع شرحه الفواکه الدوانی (۱۸۱/۸)

(۲) شرح الفواکه الدوانی (۱۸۶/۸)

(۴) حاشیۃ العدوی علی شرح کفاية الطالب الربانی (۴/۴۲۲) احکام الختان،

(۱)..... روضۃ الطالبین میں ہے:

الثالثة: الختان واجب في حق الرجال والنساء وقيل سنة وقيل واجب في

الرجل سنة في المرأة والصحيح هو الاول - (۱)

(۲)..... اسنی المطالب میں ہے:

”لابد من كشف جميع الحشفة في الختان للرجل..... و الختان

واجب“ (۲)

(۳)..... مہذب و شرح مہذب میں ہے:

ويجب الختان لقوله تعالى: ان اتبع ملة ابراهيم..... الخ

وفى المجموع شرح المہذب للنووي: (فرع) الختان واجب على الرجال

والنساء عندنا وبه قال كثيرون في السلف كذا حكاہ الخطابي وممن

اوجبه احمد وقال مالك وابو حنيفة سنة في الجميع و حكاہ الرافعي

وجہالنساء، و حکمی و جہاتالثا انه يجب على الرجل و سنة في المرأة و

هذان الوجهان شاذان و المذهب الصحيح المشهور الذي نص عليه

الشافعي و قطع به الجمهور انه واجب على الرجال و النساء۔ (۴)

(۴)..... شرح النووي میں ہے:

”وهو عند الشافعي واجب على الرجال والنساء جميعاً“۔ (۵)

تنبیہ کا مذہب

تنبیہ کے ہاں مرد کا ختنہ واجب اور ضروری ہے اور یہی مفتی بہ اور صحیح قول ہے۔

(۱) روضۃ الطالبین وعمدة المفتین (۳/۴۸۷) کتاب ضمان اتلاف الامام،

(۲) اسنی المطالب (۲۰/۱۹۰) کتاب ضمان المتلفات،

(۳) المہذب مع المجموع (۱/۲۹۷) کتاب الطہارۃ

(۴) المجموع شرح المہذب للنووي (۱/۳۰۰)

(۵) شرح النووي على صحيح المسلم (۱/۱۲۸) باب خصال الفطرة

(۱)..... المغنی میں ہے:

”فاما الختان فواجب علی الرجال و مکرمۃ فی حق النساء لیس بواجب علیہن وهذا قول کثیر من اهل العلم.....“ (۱)

(۲)..... الفروع میں ہے:

و یجب الختان و عنہ علی غیر امرأۃ و عنہ یتحب، قال شیخنا: یجب اذا و جبت الطہارۃ و الصلوۃ..... و فی الفصول: یجب اذا لم یخف علیہ التلف فان خیف فنقل حنبلی یختن قظاہرہ یجب لانه قل من یتلف منہ، قال ابویکر: و العمل علی ما نقلہ جماعۃ..... الخ (۲)

(۳)..... الانصاف میں ہے:

”..... قوله (و یجب الختان) هذا المذهب مطلقاً و علیہ جماہیر الاصحاب و جزم بہ فی الهدایۃ و المعذب و مسبوک الذهب و الخلاصۃ و الوحینر و المنور و المنتخب و غیرہم و قدمہ فی الفروع و المحرر و المستوعب و الرعايتين و الحاویین و جمع البحرین و غیرہم۔ و عنہ یجب علی الرجال دون النساء..... و عنہ لا یحب مطلقاً اختارہ ابن ابی موسی، قال ابن تمیم: قال ابن ابی موسی: ہوسنۃ للذکور۔“ (۳)

(۴) شرع منہی الادارات میں ہے:

” (و یجب ختان ذکر) باخذ جلدۃ الحشفۃ و قال جمع: ان اقتصر علی اکثرہا جاز (و یجب ختان انثی) باخذ جلدۃ فوق محل الایلاج تشبہ عرف الدیک.....“ (۴)

(۱) المغنی علی مختصر الخرقی (۸۴/۱) کتاب الطہارۃ، باب الانیۃ۔

(۲) الفروع لابن مفلح (۹۸/۱)

(۳) الانصاف (۱۹۱/۱) کتاب الطہارۃ، باب السواک و سنۃ الوضوء

(۴) شرع منہی الادارات (۱۷۹/۱) کتاب الطہارۃ، باب السواک و غیرہ من.....

(۵)..... کشاف القناع عن متن الاقناع میں ہے:

(ويجب ختان ذكر وانثى) لقوله عليه السلام لرجل اسلم : الق عنك شعر الكفر واختن “-(۱)

(۶)..... المغنی لابن قدامة میں ہے:

فصل : فاما الختان فواجب على الرجال و مکرمة في حق النساء وليس بواجب عليهن، هذا قول كثير من اهل العلم، قال احمد: الرجل اشد، وذلك ان الرجل اذا لم يختن فتلك الجلدة مدلاة على الكمره ولا ينقى مائمه، والمرأة اهون-(۲)

وضاحت: احناف کے ہاں فرض اور واجب الگ الگ اصطلاحات ہیں لیکن شافعیہ اور حنابلہ کے ہاں فرض اور واجب ایک ہی چیز ہے لہذا ختنہ ان حضرات کے ہاں فرض ہے۔

خلاصہ مذاہب

امام ابوحنیفہ اور امام مالک رحمہما اللہ کے ہاں مردوں کا ختنہ سنت مؤکدہ ہے اور امام شافعی اور امام احمد بن حنبل رحمہما اللہ کے ہاں واجب اور فرض ہے۔
ڈاکٹر وہب زحیلی لکھتے ہیں:

وهو سنة للرجل، مکرمة للمرأة عند الحنفية والمالكية لحديث ” الختان سنة في الرجال، مکرمة في النساء “ وواجب عند الشافعية والحنابلة للذكر والانثى..... الخ(۳)

ابن حزم رحمہ اللہ کے ہاں ختنہ مستحب ہے:

(۱) کشاف القناع عن متن الاقناع (۲۲۲/۱) کتاب الطہارۃ، باب السواک وغیرہ،

فصل فی الامتشاط والادھان

(۲) المغنی لابن قدامة (۸۷/۱) کتاب احکام المیاء، فصول فی الفطرۃ،

(۳) الفقه الاسلامی وادلتہ (۴۶۱/۱) کتاب الطہارۃ المبحث الثانی۔

”السواك مستحب و لوامکن لكل صلوة لکان افضل، و نتف الابط و الختان و حلق العانة و قص الاظفار و اما قص الشارب ففرض“۔ (۱)

دلائل وجوب

پہلی دلیل:

وہ تمام احادیث و روایات ہیں جن میں آتا ہے کہ رسول اللہ ﷺ نے نو مسلموں کو ختنہ کا حکم اور امر فرمایا، ان میں امر کا صیغہ آیا ہے اور امر وجوب کے لئے آتا ہے، اس بارے قوی اور فعلی دونوں طرح کی احادیث موجود ہیں۔ وہ احادیث مندرجہ ذیل ہیں:

(۱)..... عن عثیم بن کلیب عن ایبہ عن جدہ انہ جاء الی النبی ﷺ فقال: قد اسلمت، فقال له النبی ﷺ: الق عنک شعر الکفر یقول: احلق، قال واخبرنی آخران النبی ﷺ قال لا خرمعه الق عنک شعر الکفر و اختن۔ (۲)

عثیم بن کلیب اپنے والد کے واسطے سے اپنے دادا سے روایت کرتے ہیں کہ وہ نبی علیہ السلام کے پاس آئے اور کہا کہ میں مسلمان ہو چکا ہوں تو نبی علیہ السلام نے ان سے فرمایا کہ حلق کرو اور کفر کے بال اتار دو اور ایک روایت میں ہے کہ ختنہ کراؤ۔ حافظ ابن حجر رحمہ اللہ فتح الباری میں مذکورہ حدیث نقل کر کے لکھتے ہیں:

”مع ماتقرر ان خطابه للواحد يشمل غیره حتى یقوم دلیل الخصوصية“ (۳) یعنی یہ حکم اگرچہ ایک شخص کو ہے لیکن ایسے مواقع میں آپ علیہ السلام کا خطاب سب کو شامل ہوتا ہے، جب تک خصوصیت کی دلیل قائم نہ ہو۔

(۱) المحلی لابن حزم رح (۲/۲۱۸) کتاب الطہارۃ، باب الفطرۃ، رقم المسئلہ ۲۷۰

(۲) سنن ابی داؤد (۱/۶۳) کتاب الطہارۃ، باب فی الرجل یسلم فیومر بالفسل،

(۳) فتح الباری (۱۰/۴۱۹) کتاب اللباس باب قص الشارب

(۲) عن غنیم بن کلیب عن ابيه انه جاء الى النبي ﷺ فقال: قد اسلمت فقال: الق عنك شعر الكفر، يقول: احلق، واخبرني اخر معه ان النبي ﷺ قال لآخر: الق عنك شعر الكفر و اختن۔ (۱)

(۳) عن ابى هريرة رضى الله عنه ان النبي ﷺ قال: من اسلم فليختن، ذكره الحافظ ابن حجر فى التلخيص الحبير ولم يضعفه۔ (۲)

واخرج البيهقى عن الزهرى عن النبي ﷺ قال: من اسلم فليختن۔ (۳)
حضرت ابو ہریرہ رضی اللہ عنہ سے روایت ہے نبی کریم ﷺ نے ارشاد فرمایا کہ جو آدمی مسلمان ہو تو اسے ختنہ کرانا چاہئے۔

(۴) عن الزهرى قال: قال رسول الله ﷺ: من اسلم فليختن ولو كان كبيرا رواه حرب بن اسماعيل۔ (۴)

امام زہری فرماتے ہیں رسول اللہ ﷺ نے ارشاد فرمایا کہ جو شخص مسلمان ہو تو اسے چاہئے کہ ختنہ کرائے اگرچہ بالغ اور بڑا ہو۔

وكان عطاء يقول: لا يتم اسلامه حتى يختن وان بلغ ثمانين سنة۔ (۵)
حضرت عطاء فرماتے تھے کہ نو مسلم کا اسلام مکمل نہیں جب تک ختنہ نہ کرائے اگرچہ وہ اسی سال کا ہو۔

(۵) حدثنا عجزوز من اهل الكوفة۔ جده على بن غراب قالت: حدثتني ام المهاجر قالت: سببت في جوارى من الروم فعرض علينا عثمان الاسلام فلم يسلم منا غيرى وغير اخرى فقال عثمان: اذهبوا فاخفضوهما

(۱) مسند احمد (۲۵۹/۵) رقم الحديث (۱۰۴۳۲) مسند المكين، مسند ابى كليب

(۲) الفقه الاسلامى وادلتہ (۳۶۱/۱) الطهارت، سنن الفطرة الخمسة۔

(۳) الدر المنثور (۲۵۳/۱) سورة البقرة الاية (۱۲۴)

(۴) التلخيص الحبير (۲۲۱/۵) كتاب الختان،

(۵) تفسير القرطبي (۶۹/۱) البقرة: (۱۲۴)

وطهروهما (ضعیف) (۱)

امام مہاجر کہتی ہیں میں روم کی چند عورتوں کے ساتھ قید ہوئی تو حضرت عثمانؓ نے ہم پر اسلام پیش کیا لیکن ان میں سے صرف میں اور ایک اور عورت مسلمان ہوئیں، حضرت عثمانؓ نے خدام سے فرمایا کہ انہیں لیجاؤ، ان کا ختنہ کراؤ اور انہیں پاک کراؤ۔

(۶) قتادة قال كان رسول الله ﷺ يا مرم من اسلم ان يختن وان كان ابن

ثمانين سنة- رواه الطبراني في الكبير ورجاله ثقات- (۲)

قتاده کہتے ہیں نبی علیہ السلام نو مسلم کو ختنہ کا امر فرماتے اگرچہ وہ اسی سال کا ہوتا۔

(۷) عن علي بن الحسين بن علي عن ابيه علي قال: وجدنا في قائم سيف

رسول الله ﷺ في الصحيفة ان الاقلف لا يترك في الاسلام حتى يختن

ولو بلغ ثمانين سنة وهذا حديث يتفرد به اهل البيت عليهم السلام بهذا

الاسناد- (۳)

حضرت علی رضی اللہ عنہ سے روایت ہے ہم نے رسول اللہ ﷺ کی تلوار میں رکھے

ہوئے ایک صحیفہ میں پڑھا کہ اسلام میں غیر مختون کو نہیں چھوڑا جائے گا جب تک وہ ختنہ

نہ کرے، اگرچہ اس کی عمر اسی سال ہو جائے۔

دوسری دلیل:

صحیح بخاری اور صحیح مسلم وغیرہ کتب حدیث میں حضرت ابو ہریرہ رضی اللہ عنہ کی روایت ہے کہ حضرت ابراہیم علیہ السلام نے اسی سال کی عمر میں کلہاڑے سے ختنہ کرایا تھا۔ بعض روایات میں ہے کہ ایک سو بیس سال کی عمر میں ختنہ کرایا تھا اور بعض میں ہے کہ کلہاڑے

(۱) الادب المفرد (ص ۳۳۲) باب خفض المرأة رقم الحديث (۱۲۸۱) و باب ختان

الاماء رقم الحديث (۱۲۸۵)

(۲) مجمع الزوائد (۱/۱۱۷) من امداد الاحكام (۴/۴۰۷)

(۳) السنن الكبرى للبيهقي ابضا (۸/۳۳۵) وكذا في كنز العمال (۱۶/۱۸۱) الفصل

الثالث في الختان، كتاب النكاح

سے ختنہ کرانے کی وجہ سے ابراہیم علیہ السلام کو سخت تکلیف ہوئی (ان احادیث کے حوالے پہلے آچکے ہیں)، اس سے معلوم ہوا کہ ختنہ ابراہیم علیہ السلام کے دین میں واجب تھا اور قرآن کریم میں حضرات ابراہیم علیہ السلام کی اتباع و اقتداء کا حکم ہے اور اس بارے امر کا سینہ آیا ہے اور امر و جوب کے لئے آتا ہے۔

قال الله تعالى:

(۱)..... ﴿قُلْ بَلْ مِلَّةَ إِبْرَاهِيمَ حَنِيفًا﴾ (۱)

(۲)..... ﴿قُلْ صَدَقَ اللَّهُ فَاتَّبِعُوا مِلَّةَ إِبْرَاهِيمَ حَنِيفًا﴾ (۲)

(۳)..... ﴿ثُمَّ أَوْحَيْنَا إِلَيْكَ أَنْ تَتَّبِعَ مِلَّةَ إِبْرَاهِيمَ حَنِيفًا﴾ (۳)

امام بیہمی نے اس دلیل کو احسن انج کہا ہے۔

امام نووی رحمہ اللہ لکھتے ہیں:

ويحب الختان لقوله تعالى: بان اتبع ملة ابراهيم حنيفا وروى ان ابراهيم

عليه السلام ختن نفسه بالقدم - (۵)

ابن قدامہ رحمہ اللہ لکھتے ہیں:

والدليل على وجوبه ان ستر العورة واجب فلولا ان الختان واجب لم يجز

هتك حرمة المختون بالنظر الى عورته من اجله - (۶)

تیسری دلیل:

مقام ختنہ بالاتفاق ستر اور تنگیز ہے بلکہ عورت غلیظہ ہے اور اپنا ستر کسی کے سامنے کھولنا

(۱) البقرة: ۱۳۵

(۲) آل عمران: ۶۷

(۳) النحل: ۱۲۳

(۴) السنن الكبرى (۳۲۵/۸) كتاب الاشرية وفتح الباری (۴۱۹/۱۰) كتاب اللباس

(۵) المجموع (۲۹۷/۱) كتاب الطهارة -

(۶) المغنی (۸۴/۱) فصول فی الفطرة -

اور دوسرے کا موضع ستر دیکھنا بالاتفاق حرام ہے، ختنہ میں موضع ستر کو کھولا اور دیکھا جاتا ہے لیکن اس کے باوجود شریعت نے اجازت دی ہے بلکہ بالغ کا ختنہ کرانا ہو تو بھی کشف عورت درست ہے، یہ اس بات کی دلیل ہے کہ ختنہ واجب اور ضروری ہے، اگر واجب نہ ہوتا تو اس کے لئے حرام کے ارتکاب کی اجازت نہ دی جاتی۔

”ولانه لو لم یکن واجبا لما کشفت له العورة لان کشف العورة محرم

فلما کشفت له العورة دل علی وجوبه“-(۱)

یہ استدلال ابو العباس بن سرج رحمہ اللہ کا ہے۔

”واستدل ابن سریح علی وجوبه بالا جماع علی تحريم النظر الی العورة

وقال: لولا ان الختان فرض لما ابیح النظر الیها من المختون“-(۲)

ابن العربی رحمہ اللہ نے یہ استدلال یوں بیان کیا ہے کہ کشف ستر حرام ہے اور حرام کی اباحت صرف واجب کے لئے ہوتی ہے۔

”ورای مالک (الصحيح الشافعی) انه فرض، لانه تکشف له العورة ولا

یباح المحرام الا للواجب“-(۳)

ابن قدامہ رحمہ اللہ لکھتے ہیں:

”والدلیل علی وجوبه ان ستر العورة واجب فلولا ان الختان واجب لم یجز

هتک حرمة المختون بالنظر الی عورته من اجله“-(۴)

چوتھی دلیل:

اگر کوئی باپ اپنے بچے کا اور مالک اپنے غلام کا ختنہ نہ کرے تو حاکم وقت انہیں بچے اور غلام کے ختنہ پر مجبور کر سکتا ہے، یہ اس بات کی دلیل ہے کہ ختنہ واجب ہے۔

(۱) المہذب مع المجموع (۲۹۷/۱) کتاب الطہارة،

(۲) احکام القرآن للقرطبی (۶۸/۱) الجزء الثانی، البقرة: ۱۲۴

(۳) احکام القرآن له (۴۶/۱) البقرة: ۱۲۴

(۴) المغنی (۸۴/۱) فصول فی الفطرة۔

امام بیہقی رحمہ اللہ نے السنن الکبریٰ، کتاب الاشریۃ والحد فیہا میں باب باندھا ہے:
”باب السطان یکرہ علی الاختتان او الصبی وسید الملوک یا مران بہ وما

ورد فی الختان“۔ (۱)

بعض نسخوں میں ”الصمی“ کی جگہ ”الولی“ ہے اس باب سے امام بیہقی کا مقصود یہ ہے کہ ولی، باپ اور مولیٰ کو بچے اور غلام کے ختنہ کا تاکید حکم ہے، اگر وہ اسے پورا نہ کریں تو سلطان ان کو مجبور کر سکتا ہے یہ اس بات کی دلیل ہے کہ ختنہ واجب ہے۔
ابن الترمذی فرماتے ہیں:

”قلت: مذہبہ ان الختان واجب و مقصودہ من هذا الحدیث الاستدلال

علی ذلك“۔ (۲)

یعنی امام بیہقی رحمہ اللہ کا مذہب یہ ہے کہ ختنہ واجب ہے اور اس باب میں پہلی حدیث سمیت جو احادیث ذکر کی ہیں ان سے وجوب پر استدلال کرنا ہے۔

”یجبر الامام البالغ العاقل علی الختان اذا احتمله و امتنع منه“۔ (۳)

پانچویں دلیل:

ختنہ شعائر اسلام میں سے ایک شعار ہے اور شعائر اسلام سب واجب ہیں جیسے کلمہ، لہذا ختنہ بھی واجب ہے۔ یہ استدلال علامہ خطابی رحمہ اللہ کا ہے۔
معنی ابن قدامہ میں ہے:

”ولانہ من شعار المسلمین فکان واجباً کسائر شعار عم“۔ (۴)

(۱) السنن الکبریٰ (۳۲۳/۸)

(۲) الجوہر النقی (۳۳۳/۸) علی هامش البیہقی

(۳) اسنی المطالب (۱۹۶/۲۰) کتاب ضمان المتلفات

(۴) المغنی لابن قدامة (۸۴/۱) فصول فی الفطرة، کتاب الطہارة۔ وکذا فی الفقه

الاسلامی وادلته (۴۶۱/۱) سنن الفطرة الخمس۔

اوجز المسالك میں ہے:

”والاستدلال بكونه شعارا سبقه الخطابي“-(۱)

عمدة القاري میں ہے:

”قيل الختان فرض لانه شعار الدين كالكلمة“-(۲)

پہلی دلیل:

اصول یہ ہے کہ انسان کا کوئی عضو سلیم صرف واجب امر کے لئے کاٹا جاسکتا ہے اس کے علاوہ کے لئے نہیں جیسے انسان کی صحیح سالم انگلی عام حالات میں کاٹنا جائز نہیں ہاں، اگر اس نے کسی کی انگلی کاٹ ڈالی تو قرآن و سنت کی رو سے قصاص واجب ہے اور قصاص میں اس کی صحیح انگلی کاٹی جائے گی۔

اس اصول کی روشنی میں موضع ختنہ بھی سالم اور صحیح عضو ہے اور شریعت کی رو سے ختنہ میں اسے کاٹنا جائز ہے، یہ اس بات کی واضح دلیل ہے کہ ختنہ واجب ہے، اگر ختنہ واجب نہ ہوتا تو سلیم عضو کا قطع بھی جائز نہ ہوتا۔

قالوا: الختان قطع عضو سليم فلولم يجب لم يجز كقطع الاصبع فان قطعه

اذا كانت سليمة لا يجوز الا اذا وجب بالقصاص-(۳)

ساتویں دلیل:

اصول یہ ہے کہ اعضاء انسانی کی دو اقسام ہیں:

(۱)..... وہ اعضاء جنہیں اگر کاٹا جائے تو ان کا بدل اور خلیفہ بن سکتا ہے جیسے بال، ناخن وغیرہ ایسے اعضاء کو سنت عمل کے لئے کاٹنا درست ہے۔

(۲)..... وہ اعضاء کہ اگر ان کو کاٹا جائے تو ان کا بدل اور خلیفہ نہ بنتا ہو جیسے ہاتھ، انگلی

(۱) اوجز المسالك (۴/۲۳۹) باب ماجاء فى السنة من الفطرة

(۲) عمدة القاري (۱۵/۸۹) كتاب اللباس، باب قص الشارب،

(۳) المجموع شرح المذهب (۱/۳۰۰) كتاب الطهارة

وغیرہ، ایسے اعضاء کو صرف واجب عمل کے لئے کاٹا جاسکتا ہے۔ جیسے چوری کی وجہ سے ہاتھ کاٹنا، کیونکہ حد سرقہ واجب ہے۔ اور ختنہ میں جو کھال کاٹی جاتی ہے اس کی جگہ دوسری کھال نہیں بنتی لہذا یہ دوسری قسم کے اعضاء میں شامل ہے اور شرعاً اس کا ختنہ میں کاٹنا درست اور ثابت ہے لہذا معلوم ہوا کہ ختنہ واجب ہے۔

اسی المطالب میں ہے:

”والختان واجب لا نه قطع عضو لا یخلف فلا یكون الا واجباً کقطع

الیدو الرجل“۔ (۱)

فتح الباری میں ہے:

”الرابع احتج ابو حامد واتباعه كالماوردی بانه قطع عضولا یستخلف من

الحبسد تعبدا فیكون واجباً کقطع الید فی السرقة“۔ (۲)

آٹھویں دلیل:

انسان کا اپنے آپ کو ہلاک کرنا اور خودکشی کرنا حرام ہے اسی طرح دوسرے کو ہلاک کرنا یا اس کے ساتھ ایسا عمل کرنا جس سے اس کی ہلاکت کا خطرہ اور خوف ہو جائز نہیں، اپنے آپ یا دوسرے کا معرض ہلاکت میں ڈالنا صرف واجب عمل کی تعمیل میں درست ہے

قال الله تعالى: ﴿وَلَا تُلْقُوا بِأَيْدِيكُمْ إِلَى التَّهْلُكَةِ﴾ (۳)

اور ختنہ کرانے سے بھی ہلاکت کا خطرہ موجود ہے اس کے باوجود ختنہ مشروع ہے، معلوم ہوا کہ ختنہ واجب ہے، اگر واجب نہ ہوتا شریعت اپنے آپ یا دوسرے کو ہلاکت میں ڈالنے کی اجازت نہ دیتی۔

اسی المطالب میں ہے:

(۱) اسنی المطالب (۱۹۰/۱۲۰) کتاب ضمان المتلفات،

(۲) فتح الباری (۴۱۹/۱۰)

(۳) البقرة: ۱۹۵

”و الختان واجب ولانه جرح يخاف منه فلو لم يجب لم يجز“ - (۱)

نویں دلیل

امام بیہقی نے وجوب ختنہ پر یہ دلیل پیش فرمائی ہے کہ قرآن کریم میں حضرت ابراہیم علیہ السلام کی آزمائش کا ذکر آیا ہے:

﴿وَإِذِ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ﴾ (۲)

ابن عباس رضی اللہ عنہ سے مروی ہے کہ یہ کلمات دس اشیاء ہیں، پانچ سر میں ہیں:

(۱) مونچھیں تراشنا (۲) مضمضہ (۳) استنشاق (۴) مسواک (۵) مانگ نکالنا

اور باقی پانچ عام بدن میں ہیں:

(۱) ناخن کاٹنا (۲) زیر ناف بال کاٹنا (۳) ختنہ کرنا (۴) بغل کے بال نوچنا (۵)

بول و براز کی جگہ کو پانی سے دھونا یعنی استنجاء کرنا۔

ان امور کے ذریعہ اللہ تعالیٰ نے حضرت ابراہیم کا امتحان لیا اور اصول یہ ہے کہ امتحان

عام طور پر واجب چیز میں لیا جاتا ہے لہذا دوسرے امور کی طرح ختنہ بھی واجب ہے۔

”قال اصحابنا: والا بتلاء انما يقع في الغالب بما يكون واجبا“ - (۳)

دسویں دلیل:

امام بیہقی نے السنن الکبریٰ (۳۲۳/۸) کتاب الاشریۃ، باب السلطان یکرہ الخ قائم

کر کے وجوب ختنہ پر حدیث الفطرۃ خمس الخ سے استدلال کیا ہے، وجہ استدلال شاید یہ

ہے کہ اس حدیث میں الفطرۃ واجب کے معنی میں لیا ہے۔

گیارویں دلیل

قلعہ کی وجہ سے نجاست اندر جمع ہو جاتی ہے اور جب نجاست اندر ہوگی تو نماز درست نہ

(۱) اسنی المطالب (۱۹۰/۲۰) کتاب ضمان المتلفات

(۲) البقرۃ: ۱۲۴

(۳) السنن الکبریٰ (۳۲۵/۸) کتاب الاشریۃ و الحدیثا۔

ہوگی جیسا کہ اگر کوئی نجاست منہ کے اندر جمع ہو تو نماز نہیں ہوتی۔ گویا نماز جو کہ فرض ہے ختنہ پر موقوف ہے اور فرض کا موقوف علیہ بھی فرض ہوتا ہے لہذا ختنہ بھی فرض ہے۔
فتح الباری میں ہے:

”و استدلال من اوجب الاختتان بادلہ: الاول ان القلفة تجسس النجاسة

فتمنع صحة الصلوة کمن امسک نجاسة بغمہ“۔ (۱)

بارویں دلیل

امام ماوردی فرماتے ہیں کہ ختنہ میں سخت تکلیف اور درد ہوتا ہے اور کسی انسان کو سخت تکلیف دینے کے تین اسباب ہیں (۱) مصلحت (۲) عقوبت و سزا (۳) وجوب، ختنہ میں پہلے دونوں اسباب موجود نہیں لہذا آخری سبب متعین ہے اور ختنہ واجب ہے۔

”الخامس: قال الماوردی: فی الختان ادخال الم عظیم علی النفس

وهو لا یشرع الا فی احدی ثلاث خصال: لمصلحة او عقوبة او وجوب وقد

انتفی الاولان فثبت الثالث“۔ (۲)

آثار صحابہ و سلف سے استدلال

(۱) عبد اللہ بن عباس رضی اللہ عنہ کا مذہب یہ نقل کیا گیا ہے کہ غیر مختون کا ذبیحہ مکروہ ہے اس کی گواہی جائز نہیں اور اس کی نماز مقبول نہیں ہے۔

امام بیہقی رحمہ اللہ السنن الکبریٰ (۳۲۵/۸) کتاب الاثریۃ میں مذکورہ روایت نقل کرنے کے بعد لکھتے ہیں: وهذا يدل علی انه کان یوجبہ وان قوله الختان سے ارادہ سے النبی ﷺ الموجهۃ یعنی اس سے معلوم ہوا کہ ابن عباس رضی اللہ عنہ ختنہ کو واجب سمجھتے تھے، اس پر یہ شبہ ہو سکتا ہے کہ بعض احادیث میں ختنہ کو سنت کہا گیا ہے، امام بیہقی اس کا جواب دیتے

(۱) فتح الباری (۱۰/۴۱۸) کتاب اللباس، باب قص الشارب

(۲) فتح الباری (۱۰/۴۱۹) کتاب اللباس.... باب قص الشارب

ہیں کہ ان احادیث میں سنت سے سنت موجبہ مراد ہے۔

(۲) علقمہ سے مروی ہے:

”عن علقمة ان علياً كان لا يجيز شهادة الاقلف“۔ (۱)

حضرت علقمہ سے مروی ہے کہ حضرت علی رضی اللہ عنہ غیر مختون کی گواہی کو جائز قرار نہیں دیتے تھے۔

دلائل سنیت

حنفیہ، مالکیہ اور جمہور علماء اسلام کے ہاں مردوں کا ختنہ سنت مؤکدہ ہے، ان حضرات کے دلائل مندرجہ ذیل ہیں۔

دلیل اول:

متعدد احادیث میں ختنہ کو ”امور فطرت“ میں سے شمار کیا گیا ہے، ایسی تمام روایات ہم نے پہلے عنوان ”امور فطرت کی تعداد“ کے تحت ذکر کر دی ہیں۔ فطرت سے کیا مراد ہے؟ اس بارے صحیح قول اور جمہور کا مذہب یہ ہے کہ فطرت سے مراد سنت ہے لہذا ختنہ بھی سنت ہے۔ یہاں چند شہادات ملاحظہ ہوں۔

(۱) امام نووی رحمہ اللہ فرماتے ہیں:

”واما الفطرة فقد اختلف في المراد بها هنا فقال ابو سليمان الخطابي: ذهب

اكثر العلماء الى انها سنة و كذا ذكر جماعة غير الخطابي، قالوا: ومعناه

انها من سنن الانبياء صلوات الله وسلامه عليهم“۔ (۲)

(۲) حدیث ولغت کے امام ابن الاثیر رحمہ اللہ لکھتے ہیں:

”ومنه الحديث ”عشر من السنة“ یعنی سنن الانبياء عليهم السلام التي امرنا

(۱) السنن الكبرى للبيهقي (۳۲۵/۸) كتاب الاشرية الخ

(۲) شرح المسلم (۱۲۸/۱) كتاب الطهارة باب خصال الفطرة

ان نقتدى بهم فيها“-(۱)

(۳) علامہ سیوطی رحمہ اللہ لکھتے ہیں:

”الفطرة قال الخطابي: ذهب اكثر العلماء الى ان المراد بها السنة وقيل هي

الدين“-(۲)

بلکہ بعض احادیث میں الفطرة کی جگہ السنۃ کے الفاظ آئے ہیں مستخرج ابو عوانہ میں ہے:

”عشر من السنة“-(۳)

امام نسائی نے سنن نسائی، کتاب الزینۃ میں باب قائم کیا ہے: من السنن الفطرة اس

میں حدیث لائے ہیں:

”عن طلق بن حبيب قال عشرة من السنة السواك وقص الشارب و

المضمضة والاشنشق وتوفير اللحية وقص الاظفار و نتف الابط و

الختان و حلق العانة و غسل الدبر“-(۴)

دلیل ثانی:

بعض احادیث میں مردوں کے ختنہ کو صراحتاً سنت کہا گیا ہے۔

(۱) حدثنا عبد الله حدثني ابي، حدثنا سريج حدثنا عباد يعني بن العوام

عن الحجاج عن ابي المليح بن اسامة عن ابيّة ان النبي ﷺ قال: الختان

سنة للرجال مكرمة للنساء۔-(۵)

حضرت اسامہ ہذلی رضی اللہ عنہ سے روایت ہے نبی کریم ﷺ نے ارشاد فرمایا کہ ختنہ

مردوں کے لئے سنت اور عورتوں کے لئے اعزاز ہے۔

(۱) النهاية (۴۵۷/۳) باب الفاء مع الطاء

(۲) الديباج على صحيح مسلم بن حجاج (۲۸۴/۱) باب خصال الفطرة

(۳) فتح الباری (۴۱۴/۱۰) کتاب اللباس، باب قص الشارب

(۴) سنن نسائی (۲۷۳/۲) کتاب الزینۃ میں

(۵) مسند احمد بن حنبل (۳۸۱/۷) مسند اسامۃ الہذلی، رقم الحدیث (۲۰۷۴۴)

(۲) (لعله الولی) و سید المملوک یامران به و ماورد فی الختان اخبرنا ابوبکر بن الحارث الفقیہ ابنأنا ابو محمد بن حیان ثنا عبد ان ثنا ایوب الوزان ثنا الولید بن الولید ثنا ابن ثوبان عن محمد بن عجلان عن عکرمہ عن ابن عباسؓ عن النبی ﷺ قال: الختان سنة للرجال مکرمه للنساء هذا اسناد ضعیف و المحفوظ موقوف - (۱)

عبداللہ بن عباس رضی اللہ علیہ سے روایت ہے نبی علیہ اسلام نے ارشاد فرمایا کہ ختنہ مردوں کے لئے سنت اور عورتوں کے لئے بہتر ہے۔

(۳) وفيها ايضاً اخبرنا هلال بن محمد بن جعفر الحفار ابنأنا الحسين بن يحيى بن عياش القطان ثنا ابراهيم بن مجشع ثنا وكيع بن الجراح عن سعيد بن بشير عن قتادة عن جابر بن زيد عن ابن عباس رضي الله عنهما قال: الختان سنة للرجال و مکرمه للنساء۔
حضرت عبداللہ بن عباس فرماتے ہیں کہ ختنہ مردوں کے لئے سنت اور عورتوں کے لئے فضیلت ہے۔

واخبرنا ابو عبد الله الحافظ و ابو محمد بن ابى حامد المقرئ قالا حدثنا ابو العباس محمد بن يعقوب ثنا ابراهيم بن سليمان البرلسي ثنا ابراهيم بن الحجاج ثنا حفص بن غياث عن الحجاج عن ابى الميخ بن اسامة عن ابيه قال قال النبی ﷺ الختان سنة للرجال و مکرمه للنساء۔ الحجاج بن ارطاة لا يحتج به وقيل عنه عن مكحول عن ابى ايوب وهو منقطع - (۲)
(۴) وفيها ايضاً اخبرنا علي بن محمد المقرئ ابنأنا الحسن بن محمد بن اسحاق ثنا يوسف بن يعقوب ثنا محمد بن ابى بكر ثنا عبد الواحد بن زياد

(۱) السنن الكبرى للبيهقي (۳۲۵/۸) كتاب الاشرية و الحد فيها ، باب السلطان

بكره على الاختتان او الصبي و كذا في الطبراني ۱۱ (۱۱۵۹۰)

(۲) السنن الكبرى للبيهقي (۳۲۵/۸) ... كتاب الاشرية

ثنا حجاج عن مكحول عن ابى ايوب قال قال النبى ﷺ: الختان سنة للرجال و مكرمة للنساء۔ (۱)

ابو ايوب انصارى رضى الله عنه سے مروی ہے نبی علیہ السلام نے ارشاد فرمایا کہ ختنہ مردوں کے لئے سنت اور عورتوں کے لئے اکرام کا ذریعہ ہے۔

(۵) حدثنا عباد بن العوام عن حجاج عن رجل عن ابى الملیح عن شداد بن اوس رضى الله عنه قال قال رسول الله ﷺ: الختان سنة للرجال مكرمة للنساء۔ (۲)

حضرت شداد بن اوس رضى الله عنه کی روایت ہے نبی اکرم ﷺ نے ارشاد فرمایا کہ ختنہ مردوں کے لئے سنت اور عورتوں کے لئے باعث تکریم ہے۔

تبصرہ و تحقیق

مذکورہ حدیث چار صحابہ کرامؓ سے مروی ہے:

(۱) اسامہ ہذلی یعنی اسامہ بن عمیر والد ابی الملیح

(۲) عبد اللہ بن عباس

(۳) ابو ایوب انصاری

(۴) شداد بن اوس رضى الله عنهم اجمعین۔

لیکن اسامہ ہذلی کی حدیث ضعیف ہے کیونکہ اس کی سند میں حجاج بن ارطاة ہے اور حجاج معروف بکثرة الخطاء ہے، ابن عبد البر نے التمهید میں حدیث اسامہ کو حجاج کی وجہ

(۱) السنن الكبرى للبيهقي (۳۲۵/۸) ... کتاب الاشرية

(۲) مصنف ابن ابى شيبه (۴۷۳/۱۳) کتاب الادب، باب فى الختان من فعلها رقم

الحدیث (۲۶۹۹۸) رواه الطبرانی فى الكبير (۷/۷۱۱۲، ۷۱۱۳) وابن ابى حاتم

فى علل الحدیث (۲۲۳۱) من طریق حجاج عن ابى الملیح عن ابیه، عن شداد

به ولم يذكر "الرجل"

سے ضعیف قرار دیا ہے۔ کیونکہ اس حدیث کا مدار حجاج پر ہے۔ (۱)
 امام بیہقی نے بھی حجاج کو ضعیف قرار دیا ہے، حجاج بن ارطاة لاجح بہ اور حضرت ابو
 ایوب انصاری رضی اللہ عنہ کی حدیث منقطع بھی ہے اور اس میں بھی حجاج موجود ہے لہذا یہ
 حدیث دو وجہ سے ضعیف ہوئی اور شداد بن اوس کی حدیث تین وجوہ سے ضعیف ہے:

(۱) اس کی سند میں حجاج بن ارطاة ہے۔

(۲) حجاج کا شیخ مجہول ہے۔

(۳) ابوالسلیح اور حضرت شداد کے درمیان انقطاع ہے۔

اور حدیث ابن عباس کے تین طرق ہیں:

(۱) طبرانی اور بیہقی کا طریق ابن ثوبان عن ابن عجلان عن عکرمہ عن ابن عباس اور امام
 بیہقی نے اسے ضعیف قرار دیا ہے اور فرماتے ہیں المحفوظ موقوف یعنی صحیح اور محفوظ یہ ہے کہ
 حدیث موقوف ہے اور ابن حجر عسقلانی رحمہ اللہ فرماتے ہیں:

”رواہ موثقون الا ان فیہ تدلیسا“۔ (۲)

یعنی اسکے راوی ثقہ ہیں لیکن اس میں تدلیس ہے۔

(۳) طریق طبرانی اس میں ابوالصباح عبدالغفور بن سعید الانصاری الواسطی متروک
 اور متمم راوی ہے، یہی وجہ ہے کہ امام بیہقی نے حدیث ابن عباس کو موقوفاً صحیح کہا ہے
 اور ابو حاتم رازی نے مکحول کی مرسل روایت کو ترجیح دی ہے۔ (۳)

البتہ حافظ عسقلانی نے ابن عبدالبر کا تعاقب کیا ہے اور فرمایا ہے کہ حدیث ابن عباس
 طریق حجاج کے علاوہ سے بھی منقول ہے، شاید حافظ صاحب کا مطلب یہ ہو کہ مذکورہ
 حدیث الگ الگ تو ضعیف ہے لیکن اس کے طرق مختلف ہیں لہذا اس سے مجموعی طور پر
 استدلال کرنا درست ہے۔ (۴)

(۱) التلمیذ الحبیر (۸۲/۴)

(۲)

(۱) التمهید (۹۵/۲۱)

(۳) معجم الطبرانی (۱۱-۱۲۰۰۹)

(۴) تلخیص الحبیر (۸۲۴)

نیز امام سیوطی رحمہ اللہ نے ابن عباسؓ کی روایت کو حسن کہا ہے۔

”قال السيوطي: اسنادہ حسن“۔ (۱)

اسی طرح حافظ عسقلانی فرماتے ہیں کہ یہ حدیث حجاج بن ارطاة کی وجہ سے ثابت نہیں لیکن اس کا شاہد موجود ہے۔

”ان الحديث لا يثبت لانه من رواية حجاج بن ارطاة ولا يحتج به اخرجه البيهقي لكن له شاهد اخرجه الطبراني في مسند الشاين من طريق سعيد بن بشر عن قتادة عن جابر بن زيد عن ابن عباسؓ وسعيد مختلف فيه واخرجه ابوالشيخ والبيهقي من وجه اخر عن ابن عباس و اخرجه البيهقي ايضا من حديث ابى ايوب“۔ (۲)

اس سے معلوم ہوا کہ ابن حجرؒ اس حدیث کو شواہد کی بناء پر قابل استدلال سمجھتے ہیں۔

اعتراض اور اس کا جواب:

اس استدلال پر حافظ صاحبؒ نے یہ اعتراض کیا ہے کہ اس حدیث میں سنت کا لفظ آیا ہے اور اصول یہ ہے کہ حدیث میں سنت کا لفظ آئے تو ضروری نہیں کہ واجب کے مقابلہ میں ہو اس بارے میں مزید رد و قدح حافظ صاحبؒ ہی کی عبارت میں ملاحظہ ہو۔

”وهذا لا حجة فيه لما تقرر ان لفظ السنة اذاورد في الحديث لا يراد به التي تقابل الواجب لكن لما وقعت التفرقة بين الرجال والنساء في ذلك دل على ان المراد افتراق الحكم وتعقب بانه لم ينحصر في الوجوب فقد يكون في حق الذكور أكد منه في حق النساء او يكون في حق الرجال للندب وفي حق النساء للا باحة“۔ (۳)

اس کا جواب یہ ہے کہ ائمہ اربعہ وجوب ختنہ یا سنت ختنہ ہی کے قائل ہیں ان کے

(۱) عون المعبود (۱۰۵/۱۴) کتاب الادب

(۲) فتح الباری (۴۱۸/۱۰) کتاب اللباس، باب قص الشارب

(۳) فتح الباری (۴۱۸/۱۰) کتاب اللباس، باب قص الشارب

درمیان کسی واسطہ کے قائل نہیں ہیں، جب مذکورہ حدیث سے اتنی بات ثابت ہوگئی کہ مردوں کا ختنہ واجب نہیں ہے تو سنت خود بخود ثابت ہو جائے گی۔ اور اگر حافظ صاحب کی مراد یہ ہے کہ سنت و جوب کے مقابلہ میں نہیں، عام ہے واجب اور غیر واجب سب پر اطلاق ہوتا ہے تو اس کا جواب یہ ہے کہ واجب اور سنت دو مختلف اصطلاحات ہیں، جس طرح واجب بول کر سنت بلا قرینہ مراد نہیں لیا جاسکتا، اسی طرح سنت بول کر واجب بھی بلا قرینہ مراد نہیں لیا جاسکے گا اور یہاں وجوب مراد لینے کا کوئی قرینہ موجود نہیں بلکہ اس کے مقابلہ میں عورتوں کے لئے مکرمہ کا لفظ استعمال ہوا ہے اس سے معلوم ہوتا ہے کہ یہاں سنت اور مستحب میں مقابلہ مقصود ہے۔

دلیل ثالث:

ابن بطل رحمہ اللہ نے ختنہ کے عدم وجوب پر اس طرح استدلال کیا ہے کہ حضرت سلمان فارسی رضی اللہ عنہ نے اسلام قبول کیا لیکن نبی کریم ﷺ نے ان کو ختنہ کا حکم نہیں دیا، اگر ختنہ واجب ہوتا تو آپ ﷺ ان کو ضرور ختنہ کا حکم دیتے۔ یہ دلیل صرف قائلین وجوب کے خلاف جاتی ہے، سنت کی دلیل ”عدم القائل بالفصل“ کے اصول کے تحت بن سکتی ہے، اس کی تفصیل یہ ہے کہ ائمہ اربعہ میں سے امام شافعیؒ اور ان کے شاگرد امام احمد بن حنبلؒ وجوب ختنہ کے قائل ہیں اور امام ابوحنیفہؒ اور امام مالکؒ سنت ختنہ کے قائل ہیں، لہذا یہ دو فریق ہوئے وجوب اور سنت کے علاوہ کوئی قول موجود نہیں اس کو عدم القائل بالفصل کہا جاتا ہے، ایسی صورت میں ایک قول کی نفی سے خود بخود دوسرے قول کا اثبات ہو جاتا ہے، ابن بطل رحمہ اللہ کے استدلال کی رو سے جب ختنہ واجب نہیں تو سنیث ثابت ہوگئی۔

جواب:

لیکن حافظ ابن حجر رحمۃ اللہ علیہ نے اس دلیل کے چار جوابات دیئے ہیں:

(۱)..... ہو سکتا ہے کہ حضرت سلمان فارسیؓ کا ختنہ کسی عذر کی وجہ سے چھوڑ دیا گیا ہو لہذا یہ وجوب کے منافی نہیں۔

(۲)..... ہو سکتا ہے کہ حضرت سلمان فارسی رضی اللہ عنہ وجوب ختنہ کا حکم آنے سے پہلے مسلمان ہوئے ہوں لہذا یہ وجوب کے منافی نہیں۔

(۳)..... ہو سکتا ہے کہ حضرت سلمانؓ کا ختنہ پہلے سے ہوا ہو۔

(۴)..... اس کے بعد فرماتے ہیں:

”ثم لا يلزم من عدم النقل عدم الوقوع وقد ثبت الامر لغيره بذلك“۔ (۱)

یعنی اگر کسی روایت میں حضرت سلمان فارسی رضی اللہ عنہ کے ختنہ کا ذکر نہیں مل رہا تو اس سے یہ لازم نہیں آتا کہ ختنہ ہوا ہی نہ ہو، ہو سکتا ہے کہ ختنہ ہوا ہو لیکن کسی نے نقل نہ کیا ہو۔

جواب الجواب اور تکمیل دلیل

مذکورہ اعتراضات حضرت سلمان فارسی رضی اللہ عنہ کے ختنہ کے بارے میں وارد ہو سکتے ہیں، اصل دلیل یہ ہے کہ نبی کریم ﷺ کے زمانہ میں بے شمار غیر مسلموں نے اسلام قبول کیا، حبشہ، روم، فارس اور دیگر مختلف علاقوں سے بھی لوگ آئے، اس کے بعد خلفاء راشدین اور بعد کے ادوار میں لاکھوں کی تعداد میں ایسے لوگ بھی اسلام میں داخل ہوئے جن کے ہاں ختنہ بالکل نہ ہوتا تھا، کسی دور میں ان کے ختنہ کا اہتمام ثابت نہیں، اگر ختنہ واجب ہوتا تو غیر مسلموں کے ختنہ کیلئے اسلامی حکومتوں میں باقاعدہ شعبہ قائم ہوتا۔ شافعیہ اور حنابلہ کی پہلی دلیل عظیم بن کلیب بن ابیہ عن جدہ کی روایت ہے اس میں جن نو مسلم کو ختنہ کا حکم ہے اس کی تعیین میں اختلاف ہے بعض نے کلیب اور بعض نے کلیب کا والد لکھا ہے کوئی بھی ہوائی بات طے ہے کہ یہ خاندان عرب سے تعلق رکھتا تھا قبیلہ جہینہ سے تعلق تھا

یا حضرموت کے رہنے والے تھے، ان کی نسبت حجازی لکھی گئی ہے ان کا ختنہ نہیں ہوا تھا اس لئے تو ختنہ کا حکم دیا گیا اس سے یہ بات بھی معلوم ہو گئی کہ سب اہل عرب میں ختنہ رائج نہ تھا، بعض ختنہ نہیں کیا کرتے تھے، لیکن نبی علیہ السلام نے تمام نو مسلم عربوں کو ختنہ کا حکم نہیں دیا۔

الادب المفرد میں ہے:

”معمرف قال حدثني سالم بن ابي الذبيال - وكان صاحب حديث - قال : سمعت الحسن البصري يقول : اما تعجبون لهذا؟ يعني : مالك بن المنذر عمد الي شيوخ من اهل كسكرا سلموا ففتشهم ، فامر بهم فختنوا و هذا الشتاء فبلغني ان بعضهم مات ولقد اسلم مع رسول الله ﷺ الرومي و الحبشي فمافتشوا شيئا“ - (۱)

معمرف فرماتے ہیں کہ مجھے سالم بن ابی الذبیال نے جو ایک محدث تھے، بیان کیا ہے میں نے حضرت حسن بصری رحمہ اللہ سے فرماتے ہوئے سنا کہ تمہیں مالک بن منذر پر تعجب نہیں ہو رہا؟ اہل کسکر کے کئی عمر رسیدہ لوگ مسلمان ہوئے اس نے جا کر ان کی تفتیش کی اور ان کو اس سردی کے عالم میں ختنہ کا حکم دیا چنانچہ ان کا ختنہ کیا گیا اور مجھے خبر پہنچی ہے کہ ان میں سے بعض فوت ہو گئے ہیں، یہ ٹھیک نہیں ہے کیونکہ رسول اللہ ﷺ کے زمانہ میں رومی اور حبشیوں نے اسلام قبول کیا تھا اور ختنہ کے بارے ان سے بالکل تفتیش نہیں کی گئی۔

معنی میں ہے:

”و الحسن بن يير خص فيه ويقول أسلم الناس الاسود والا بيض لم يفتش

احد منهم ولم يختنوا“ - (۲)

(۱) الادب المفرد (ص ۳۳۴) باب الختان للكبير رقم الحديث (۱۲۸۷)

(۲) المعنى لابن قدامة (۸۴/۱)

حضرت حسن بصری رحمہ اللہ علیہ فرماتے ہیں کہ بہت سے لوگ مسلمان ہوئے کالے بھی اور گورے بھی لیکن میں اسے کسی ایک سے بھی تفتیش نہیں کی گئی اور نہ ان کے ختنے کرائے گئے۔

دلیل رابع:

صحیح بخاری اور صحیح مسلم میں ابو ہریرہؓ کی روایت ہے نبی کریم ﷺ نے ارشاد فرمایا:
 ”الفطرة خمس الاختتان والاستحداد وقص الشارب و تقليم الاظفار و
 نتف الابط۔“

یہ حدیث مختلف الفاظ میں مروی ہے بعض کے حوالے امور فطرت کے بحث میں آچکے ہیں۔

اس حدیث سے استدلال بالقرآن (استدلال بالمقارنہ) کے طور پر سنیت ختنہ پر استدلال کیا گیا ہے، تفصیل اس کی یہ ہے کہ بعض اوقات نصوص شرعیہ میں کئی اشیاء کو یکجا ذکر کر دیا جاتا ہے جن میں سے بعض کی شرعی حیثیت معلوم ہوتی ہے اور بعض کی معلوم نہیں ہوتی، ان کے بارے اختلاف ہو جاتا ہے، ایسی صورت میں جن کی شرعی حیثیت معلوم ہوتی ہے ان کی روشنی میں مختلف فیہ کی شرعی حیثیت کا تعین کیا جاتا ہے، اسے استدلال بالقرآن کہتے ہیں، یہاں استدلال یوں ہے کہ مذکورہ حدیث میں پانچ چیزوں کا ذکر ہے:

(۱) ختنہ (۲) زیر ناف بالوں کی صفائی

(۳) مونچھوں کا تراشنا (۴) ناخنوں کو تراشنا

(۵) بغل کے بال نوچنا۔

آخری چار کی شرعی حیثیت معلوم ہے کہ یہ واجب نہیں ہیں سنت ہیں، ختنہ کے بارے اختلاف ہے شافعیہ اور حنابلہ کے ہاں فرض و واجب ہے اور ہمارے اور مالکیہ کے ہاں سنت ہے، ہم استدلال بالقرآن کے طور پر کہتے ہیں کہ مذکورہ حدیث میں بقیہ چاروں اشیاء سنت ہیں لہذا ختنہ بھی سنت ہوگا۔

شبہ اور اس کا جواب

مذکورہ استدلال پر امام نووی رحمہ اللہ نے شرح مسلم (۱۳۸/۱) میں یہ اعتراض کیا ہے کہ استدلال بالقرآن کی کوئی حیثیت نہیں ہے، نصوص شرعیہ میں واجب غیر واجب کے ساتھ مقترن اور جمع ہوا ہے قرآن کریم میں ہے:

﴿كُلُّوا مِنْ ثَمَرِهِ إِذَا أَثْمَرَ وَآتُوا حَقَّهُ يَوْمَ حَصَادِهِ﴾ (۱)

ترجمہ: اور اس کے پھلوں میں سے کھاؤ جب وہ پھل دے اور کٹائی کے دن اس کا حق ادا کرو۔

اس آیت میں دو حکم ہیں (۱) پھلوں کا کھانا (۲) ان کا عشر ادا کرنا یعنی اکل اور ایطاء، پھلوں کا کھانا واجب نہیں اور عشر ادا کرنا واجب ہے۔ امام نووی فرماتے ہیں:

”ولا يمتنع قران الواجب بغيره كما قال الله تعالى: ﴿كُلُّوا مِنْ ثَمَرِهِ إِذَا أَثْمَرَ

وَآتُوا حَقَّهُ يَوْمَ حَصَادِهِ﴾ والایطاء واجب والاكل ليس بواجب“۔ (۲)

ابن الترمذی رحمہ اللہ نے الجوہر التمی مع السنن الکبریٰ بیہقی میں شرح العمدۃ لفقہاہانی کے حوالے سے استدلال بالقرآن کے بارے جو اصول نقل کیا ہے اس کی روشنی میں مذکورہ اعتراض کا جواب دیا گیا ہے، وہ اصول یہ ہے کہ اگر واجب غیر واجب کے ساتھ ایک ہی لفظ میں جمع ہو تو واجب کو غیر واجب پر محمول کرنا اور استدلال بالقرآن درست ہے کیونکہ اگر واجب کو غیر واجب پر محمول نہ کیا جائے تو ایک ہی لفظ کا دو مختلف معانی میں استعمال ہونا لازم آئے گا جو کہ جمع بین الحقیقتہ والجاز ہے اور یہ درست نہیں ہے اور اگر ایک ہی لفظ میں واجب اور غیر واجب جمع نہ ہوں بلکہ مختلف جملے ہوں تو واجب کو غیر واجب پر محمول نہیں کیا جائے گا اور استدلال بالقرآن درست نہ ہوگا کیونکہ واجب کو غیر واجب پر محمول نہ کرنے کی

(۱) الانعام: ۶

(۲) قال النووی فی شرح المسلم (۱۲۸/۱)

وجہ سے جمع بین الحقیقہ والمجاز لازم نہ آئے گا۔

اس کی مثال یہ ہے کہ حدیث میں ہے:

”لا یبولن احدکم فی الماء الدائم ولا یغتسلن فیہ من الجنابة“۔

یعنی تم میں سے کوئی ٹھہرے ہوئے پانی میں ہرگز پیشاب نہ کرے اور نہ اس میں غسل جنابت کرے، پہلے جملہ سے معلوم ہوا کہ ٹھہرے ہوئے پانی میں پیشاب کرنے سے پانی ناپاک ہو جاتا ہے، بعض حضرات نے استدلال بالقران کے طور پر فرمایا ہے کہ ٹھہرے ہوئے پانی میں غسل جنابت کرنے سے بھی پانی ناپاک ہو جاتا ہے لیکن یہ استدلال درست نہیں ہے کیونکہ یہ دونوں علیحدہ جملے ہیں۔

اب ہم کہتے ہیں کہ مذکورہ حدیث میں الفطرة کا ایک ہی لفظ استعمال ہوا ہے اور آخری چار اشیاء کے حق میں الفطرة بمعنی سنت ہے، اگر ختنہ کے حق میں بمعنی واجب لیا جائے تو ایک ہی لفظ کا دو مختلف معانی (واجب اور سنت) کے لئے استعمال کرنا لازم آئے گا جبکہ مذکورہ آیت میں دو جملے الگ الگ ہیں:

(۱)..... ﴿كُلُوا مِنْ ثَمَرِهِ إِذَا أَثْمَرَ﴾

(۲)..... ﴿وَأْتُوا حَقَّهُ يَوْمَ حَصَادِهِ﴾۔

یہاں اگر واجب (ایواء) کو غیر واجب (اکل) پر محمول نہ کیا جائے تو ایک لفظ کا دو مختلف معانی میں استعمال ہونا لازم نہیں آتا۔ (۱) لیکن یہ استدلال فی نفسہ ہمارے لئے تو مفید ہے لیکن شافعیہ کے خلاف حجت نہیں کیونکہ ان کے ہاں جمع بین الحقیقہ والمجاز جائز ہے۔

حررتہ من قبل نفسی ثم رأیت الحافظ ابن حجر قال ما قلت فی فتح

الباری (۴۱۸/۱۰) کتاب اللباس، باب قص الشارب واحتجوا ایضاً بان

الخصصال المنتظمة مع الختان لیست واجبة الا عند بعض من شد فلا یكون

(۱) الجوهر النقی فی ذیل المنن الکبری للبیہقی (۳۲۳/۸)

الختان واجباً واجیب بانه لا مانع ان یراد بالفطرة وبالسنه فی الحدیث القدر المشترك الذی مجمع الوجوب و النذب وهو الطلب المؤکد فلا یدل ذلك علی عدم الوجوب ولا ثبوتہ فیطلب الدلیل من غیرہ وایضاً فل مانع من جمع المختلفی الحکم بلفظ امر واحد کما فی قوله تعالیٰ: کلو امن ثمره اذا ثمر واتوا حقه یوم حصاده فایتاء الحق واجب والاکل مباح هكذا تمسک به جماعة و تعقبه الفاکهانی فی شرح العمدة فقال الفرق بین الآیة و الحدیث ان الحدیث تضمن لفظة واحدة استعملت فی الجمع فتعین ان یحمل علی احد الامرین الوجوب او النذب بخلاف الآیة فان صیغة ال مرتكرت فیها و الظاهر الوجوب فصرف فی احد الامرین بدلیل و بقى الاخر علی الاصل وهذا التعقب انما یتم علی طريقة من یمنع استعمال اللفظ الواحد فی معنیین واما من یجیزه کالشافعیة فلا یرد علیهم۔ (۱)

دوسرا شبہ اور جواب:

حافظ ابن حجر عسقلانی نے فتح الباری، کتاب اللباس، باب قص الشارب میں مذکورہ دلیل کا یہ جواب دیا ہے کہ اس حدیث میں الفطرة اور السنۃ سے قدر مشترک مراد لیا جاسکتا ہے یعنی طلب موکد، جو کہ نذب اور وجوب دونوں کو شامل ہو سکتا ہے لہذا اس سے نہ وجوب ثابت ہو سکتا ہے اور نہ سنت اور ہم جو وجوب کے قائل ہیں وہ دوسرے دلائل کی وجہ سے ہیں۔
جواب: قدر مشترک سے عموم مجاز ہی مراد ہے اور شافعیہ کے ہاں عموم مجاز جائز ہی نہیں۔

لیکن اس استدلال پر یہ اعتراض بہر حال قائم ہے کہ استدلال بالقرائن یا استدلال بالقران مختلف فیہ استدلال ہے، اکثر حضرات اس کے قائل نہیں ہیں:

”وهذا استدلال بالقرائن واكثر اصحابنا على منعه“-(۱)

دلیل خاص:

قیاسی دلیل یہ ہے کہ ختنہ کو قطع اظفار (ناخن کاٹنے) پر قیاس کیا گیا ہے اور علت جامعہ یہ ہے کہ ان دونوں میں ابتداء جسم کے ایک عضو کو کاٹا جاتا ہے۔

”ودلیلنا من جهة القیاس انه قطع عضو من الجسد ابتداءً فلم یکن واجبا

بالشرع كقطع الاظفار“-(۲)

اس پر یہ اشکال ہے کہ ناخن کاٹنے کی آخری حد چالیس دن ہے، چالیس دن سے زیادہ رکھنا جائز ہے، ایسے ناخنوں کا کاٹنا واجب ہو جاتا ہے پھر ختنہ بھی واجب ہونا چاہئے۔

”قال انس: وقت لنا فی قص الشارب وتقلیم الاظفار وترف الابط و حلق

العانة ان لا نترك اكثر من اربعین للية“-(۳)

اثر سے استدلال

”عن مجاهد و ابراهیم قالا: الختان من السنة، قال محمد عوامه: رجاله

ثقات“-(۴)

حضرت مجاہد اور حضرات ابراہیم نخعی رحمہ اللہ فرماتے ہیں کہ ختنہ سنت میں سے ہے۔

دلائل وجوب کے جوابات

پہلی دلیل کا جواب:

مذکورہ احادیث پر کلام موجود ہے۔

(۱) كشف المغطاعن وجه الموطا (ص ۷۱۲)

(۲) كشف المغطاعن وجه الموطا (ص ۷۱۲)

(۳) صحيح المسلم (۱/۱۲۹) باب خصال الفطرة

(۴) مصنف ابن ابی شیبہ (۴۷۵/۱۳) كتاب الادب ،

حافظ ابن حجر عسقلانی رحمہ اللہ فتح الباری، کتاب اللباس باب قص الشارب میں حدیث ابوداؤد و مسند احمد نقل کر کے لکھتے ہیں:

”و تعقب بان سند الحدیث ضعیف و قد قال ابن المنذر: لا یثبت فیہ شیء“-(۱)

تاہم اگر قدر مشترک کے طور پر ان سب کی صحت مان لی جائے تو جواب یہ ہے کہ ان احادیث میں اختن امر کا صیغہ وجوب کے لئے نہیں ہے، استجاب و سنیٰ کے لئے ہے جس کے متعدد قرائن ہیں:

(۱) وہ تمام دلائل جن سے ختنہ کی سنیٰ ثابت ہوتی ہے جن کا ذکر ہم احناف و مالکیہ کے دلائل کے تحت ذکر چکے ہیں۔

(۲) عہد نبوی میں بے شمار لوگ اسلام میں داخل ہوئے جن میں عجم روم حبشہ اور دیگر علاقوں کے لوگ بھی تھے چند ایک کے علاوہ کسی کو ختنہ کا حکم نہیں دیا گیا۔

(۳) اس حدیث میں ”اللق عنک شعر الکفر“ یعنی حلق کرانے کا ذکر بھی ہے اور نو مسلموں کا حلق کرانا بالاتفاق واجب نہیں لہذا ختنہ بھی واجب نہ ہوگا۔

(۴) آپ علیہ السلام نے ختنہ کا حکم اس لئے نہیں دیا تھا کہ ختنہ واجب ہے بلکہ اسلام کا شعار اور ہیئت مخصوصہ ہے اس لئے حکم دیا تھا۔
بذل المجہود میں ہے:

”امرہ بالاختان لانه من زی الاسلام و شعارہ“-(۲)

”ثم ذکر البیهقی حدیث عثیم بن کلیب قلت هو عثیم بن کثیر بن کلیب ومع ضعف الوساطة بین ابن جریج و عثیم یحمل الحدیث علی الاستحباب بقرینة انه ذکر معه القاء شعر الکفر ولیس بواجب“-(۳)

(۱) فتح الباری (۱۰/۴۱۹)

(۲) بذل المجہود (۱/۳۱۳) کتاب الطہارۃ، باب فی الرجل یسلم فیومر بالفسل

(۳) الجوہر النقی مع السنن (۸/۳۲۴) کتاب الاشرۃ..... الخ

مذکورہ آیت میں اول نبی علیہ السلام کو توحید میں ابراہیم علیہ السلام کی اتباع کا امر ہے، ہر دینی بات میں نہیں اور اس کا قرینہ آیت کا آخری حصہ ہے:

﴿إِنِ اتَّبِعْ مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ﴾

اور اگر مان لیا جائے کہ ختنہ کے سلسلہ میں اتباع کا امر ہے تو جواب یہ ہے کہ ابراہیم علیہ السلام پر ختنہ واجب تھا یا مستحب؟ یہ ہمیں یقین سے معلوم نہیں ہے جبکہ استذکار میں لکھا ہے کہ ملت ابراہیمی میں بعض امور مستحب اور بعض فرض تھے، اب ہر ایک کی اتباع اس کی حقیقت کے مطابق ہوگی۔

”قلت: النبي ﷺ مأمور با تباعه في التوحيد بقرينة قوله بعد ذلك حنيفا وما كان من المشركين۔ ولو سلمنا انه امر با تباعه في الختان لسنا نعلم ان ابراهيم عليه السلام امر بالختان وجوبا او كان مستحبا في حقه وفي الاستذكار من ملة ابراهيم سنة و فريضة و كل يتبع على وجهه“۔

دوسری دلیل کا جواب

یہ دلیل اس بات پر موقوف ہے کہ ختنہ ابراہیم علیہ السلام پر واجب ہو حالانکہ اس کا کوئی ثبوت نہیں ہے، مذکورہ آیت میں صرف اتنا کہا گیا ہے کہ ابراہیم علیہ السلام کی پیروی کرو، اور آپ کی پیروی یہ ہے کہ جو چیزیں آپ پر واجب تھیں وہ ہم پر واجب ہوں اور جو مستحب و مسنون تھیں وہ ہمارے حق میں بھی مسنون ہوں لیکن ختنہ واجب تھا؟ اس کی تصریح موجود نہیں ہے۔

امام نووی رحمہ اللہ نے اس کا یہ جواب الجواب دیا ہے کہ مذکورہ آیت میں آپ کی اتباع کا حکم ہے اس کا مقتضی یہ ہے کہ حضرت ابراہیم نے جو بھی فعل کیا ہو وہ ہم پر واجب ہو الا یہ کہ کسی دلیل سے ثابت ہو جائے کہ وہ کام تو ابراہیم علیہ السلام پر واجب تھا لیکن ہم پر واجب نہیں اور علامہ خطابی رحمہ اللہ نے تصریح فرمائی ہے کہ خصال فطرت ابراہیم علیہ

السلام پر واجب تھیں۔

”فان قيل: لادلالة في الآيات على وجوب الختان لانا امرنا بالتدين بدينه فما فعله معتقدا وجوبه فعلناه معتقدين وجوبه وما فعله ندبا فعلناه ندبا ولم يعلم انه كان يعتقدہ واجبا فالجواب ان الاية صريحة في اتباعه فيما فعله وهذا يقتضى ايجاب كل فعله فعله الا ما قام دليل على انه سنة في حقنا كالسواك ونحوه وقد نقل الخطابي ان خصال الفطرة كانت واجبة على ابراهيم عليه السلام.....“ اهـ

لیکن خود شعاعیہ کو اس دلیل پر اطمینان نہیں ہے، حافظ ابن حجر رحمہ اللہ فرماتے ہیں کہ قرآن کریم میں نبی کریم ﷺ کے بارے ارشاد ہے:

﴿وَاتَّبِعُوهُ لَعَلَّكُمْ تَهْتَدُونَ﴾ (۲)

یعنی نبی علیہ السلام کی اتباع کرو شاید تمہیں ہدایت مل جائے، جبکہ اصول فقہ کا مسئلہ ہے کہ نبی علیہ السلام کے تمام افعال و وجوب پر محمول نہیں نیز ابراہیم علیہ السلام کی جن دس کلمات کے ذریعہ آزمائش لی گئی ختنہ کے علاوہ باقی نو واجب نہیں ہیں، اس بارے بحث و تحقیق کے بعد فرماتے ہیں:

”والغرض ان الاستدلال بذلك متوقف كما تقدم على انه كان في حق

ابراهيم واجبا فان ثبت ذلك استقام الاستدلال به والا فالنظر باق“۔ (۳)

یعنی مذکورہ استدلال اس بات پر موقوف ہے کہ یہ ثابت ہو جائے کہ ختنہ ابراہیم علیہ

السلام پر واجب تھا، اگر یہ ثابت ہو جائے تو استدلال درست ہے ورنہ اشکال باقی

ہے۔

نیز احناف اور مالکیہ کی طرف سے یہ بھی کہا جاسکتا ہے کہ یہ کہنا کہ تمام امور فطرت

(۱) المجموع شرح المہذب (۲۹۷/۱) کتاب الطہارۃ،

(۲) الاعراف: (۱۵۸)

(۳) فتح الباری (۴۱۹/۱۰) کتاب اللباس، باب قص الشارب

ابراہیم علیہ السلام پر واجب تھے محل نظر ہے، ہم نے اپنی بساط کے مطابق بائیس امور فطرت نقل کر دئے ہیں، ابن العربی رحمہ اللہ فرماتے ہیں کہ امور فطرت بیس ہیں اس پر حافظ ابن حجر رحمہ اللہ نے جو کلام کیا ہے جسے ہم ابتدا میں نقل کر چکے ہیں اس سے معلوم ہوتا ہے کہ امور فطرت بیس سے بھی زیادہ ہیں، ان سب کو ابراہیم علیہ السلام پر واجب قرار دینا بعید ہے خاص طور پر (۱) التطیر (۲) الحیاء (۳) الحجامة (۴) مانگ وغیرہ کو، حیاء غیر اختیاری ہے اور حجامت کی ضرورت مریض کو پیش آ سکتی ہے اور اگر ختنہ سمیت سب کو واجب قرار دیا جائے تو مذکورہ آیات میں اتباع ابراہیم کا جو امر ہے اس کا وجوب کے لئے ہونا یقینی نہیں ہے۔ چنانچہ اکثر امور فطرت اسلام میں واجب نہیں، اسی طرح مذکورہ آیات سے نبی علیہ السلام نے خود ختنہ کا وجوب نہیں سمجھا ورنہ آپ ضرور ختنہ کی تاکید فرماتے۔

تیسری دلیل کا جواب

ابن الترمکمانی میں فرماتے ہیں:

”اس کا جواب یہ ہے کہ شرعاً بدن کی منفعت و مصلحت کے پیش نظر ستر کھولنے اور دیکھنے کی اجازت ہے جیسے علاج کی مصلحت کے پیش نظر ستر کا دکھنا جائز ہے۔ جبکہ علاج عام حالات میں واجب نہیں ہوتا۔ اسی طرح ختنہ کے لئے بھی ستر کا کھولنا درست ہے اس سے یہ لازم نہیں آتا کہ ختنہ فرض، واجب ہے بلکہ ختنہ کے لئے علاج کی بنسبت کشف عورت بطریق اولیٰ اجازت ہونی چاہئے کیونکہ علاج مصلحت دینی ہے اور ختنہ مصلحت دینی، جب دنیوی مصلحت کے لئے کشف عورت جائز ہے تو دینی مصلحت کے لئے بطریق اولیٰ جائز ہونا چاہئے۔“ (۱)

امام نووی رحمہ اللہ نے اس پر یہ اعتراض کیا ہے کہ کشف ستر ہر علاج و معالجہ کے لئے جائز نہیں ہے صرف اسی علاج کے لئے کشف عورت جائز ہے جو واجب ہو یعنی اس کی

مصلحت ستر کی مصلحت سے زیادہ ہو۔

”والجواب ان كشفها لا يجوز لكل مداواة وانما يجوز في موضع يقول
اهل العرف ان المصلحة في المداواة راجحة على المصلحة في المحافظة
على العروة وصيانة العورة“-(۱)

لیکن اذرعی رحمہ اللہ نے المجموع کے حاشیہ میں اس کا جواب دیدیا ہے کہ علاج واجب
نہیں ہے، یہ جواب اس بات پر موقوف ہے کہ علاج واجب ہو۔

”فی الحاشیة: هذا الجواب فيه نظر والایراد متجه ولا يندفع الا بوجوب
المداواة ولا تجب.....“ (۲) ۱۱

علاج کی شرعی حیثیت کے بارے احناف فقہاء کرام کی عبارت اور فقہی جزیات و
مسائل میں غور کرنے سے ہم اس نتیجہ پر پہنچے ہیں کہ علاج کی شرعی حیثیت بدلتی رہتی ہے،
علاج بہر صورت جائز و مستحب نہیں بلکہ بعض صورتوں میں واجب بھی ہو جاتا ہے، اسکی
تفصیل ہم نے مستقل مقالہ میں لکھ دی ہے۔

ان عبارات میں اگر غور کیا جائے تو معلوم ہوتا ہے کہ ہر معمولی علاج کے لئے ستر
کھولنا جائز نہیں بلکہ ضروری اور واجب علاج کے لئے کھولنا جائز ہے، اس کی رو سے امام
نودی رحمہ اللہ کا جواب درست ہو جاتا ہے تاہم شافعیہ کے ہاں علاج کسی صورت واجب
ہونے کی تصریح نہ مل سکی اس لئے ان کے خلاف یہ استدلال صحیح ہے۔

نیز ختنہ کے لئے کشف عورت میں ترک واجب (ستر عورت) لازم آتا ہے اور یہ
ضروری نہیں کہ جس کام کے لئے ترک واجب کیا جائے وہ بھی واجب ہو بلکہ شریعت میں
کئی مثالیں موجود ہیں جن میں غیر واجب کے لئے ترک واجب کیا گیا ہے۔

مثلاً (۱) خطبہ جمعہ کے لئے انصاف واجب ہے لیکن اگر کوئی صلوة تہیہ پڑھے تو ترک
انصاف جائز ہے حالانکہ صلوة تہیہ مستحب ہے۔

(۱) المجموع شرح المہذب (۱/۲۹۷) کتاب الطہارۃ

(۲) المجموع شرح المہذب (۱/۲۹۷) کتاب الطہارۃ

(۲) نماز میں اگر سجدہ تلاوت کیا جائے تو ترک قیام جائز ہے۔ حالانکہ سجدہ تلاوت واجب نہیں علیٰ مذہب الشافعیہ۔

(۳) ابو شامہ رحمہ اللہ نے اس کی ایک مثال یہ دی ہے کہ میت کے زیر ناف بال صاف کرنا درست ہے حالانکہ یہاں میت کے ستر کو دیکھنا بھی پڑتا ہے اور ہاتھ بھی لگانا پڑتا ہے جبکہ زیر ناف صاف کرنا امر مستحب ہے۔ (۱)

چوتھی دلیل کا جواب

ترک ختنہ کی دو صورتیں ہیں:

(۱) کوئی قوم اجتماعی طور پر ختنہ ترک کرے، اس صورت میں امام وقت بالاتفاق ان کو ختنہ کرانے پر مجبور کر سکتا ہے بلکہ ان کے خلاف قتال بھی درست ہے لیکن اس سے ختنہ کا وجوب ثابت نہیں ہوتا۔ فقہاء کرامؒ نے تصریح فرمائی ہے کہ اس کی وجہ ختنہ کا شعار ہونا ہے۔

(۲) کوئی انفرادی طور پر ختنہ نہ کرے یعنی وہاں لوگ ختنہ کراتے ہیں اور اس کا تعامل ہے لیکن کسی ایک یا دو نے ختنہ نہیں کرایا، اس صورت میں ہمارے ہاں اگر کوئی خاص مصلحت نہ ہو تو حاکم وقت اسے مجبور نہیں کرے گا، صرف ترغیب ہی دے سکتا ہے، ہاں اگر کوئی مصلحت ہو تو اس کے پیش نظر مجبور کر سکتا ہے لیکن یہ سیاست ہوگا، اس سے ختنہ کا وجوب ثابت نہیں ہوتا، حاکم وقت سیاست غیر لازم کام کو لازم کر سکتا ہے، اسی طرح کسی جائز کام پر پابندی لگا سکتا ہے، یہ اس کے وجوب یا حرمت کی علامت نہیں ہے۔

شافعیہ کے ہاں انفرادی طور پر ترک ختنہ کی وجہ سے اگر امام جبر کر سکتا ہے تو یہ ان کے ہاں وجوب کی علامت بن سکتی ہے لیکن ہمارے خلاف دلیل نہیں بن سکتی۔

درمختار میں ہے:

”ومن بلغ غیر مختون اجبرہ الحاکم علیہ فان مات فهو مدر لموته من فعل
ماذون فیہ شرعاً ملخصاً“۔ (۱)

پانچویں دلیل کا جواب

کسی امر کا شعار اسلام میں ہونا و جوہ کی نشانی نہیں ہے، بہت سے امور شعار اسلام
ہیں لیکن واجب نہیں ہیں جیسے مسجد، مینار، اذان، اقامت۔ لہذا ختنہ بھی واجب نہیں ہے۔

چھٹی دلیل کے جوابات

جواب نمبر (۱): اس اصول کے مطابق عورت کا ختنہ بھی واجب ہونا چاہئے حالانکہ وہ
واجب نہیں ہے لیکن یہ الزامی جواب حنا بلہ کے خلاف درست ہے شافیہ کے خلاف نہیں
کیونکہ وہ صحیح قول کے مطابق عورت کے ختنہ کے وجوب کے قائل ہیں۔

جواب نمبر (۲) مذکورہ اصول عضو سلیم کے متعلق ہے، ختنہ میں جو کھال کاٹی جاتی ہے وہ
عضو نہیں ہے عضو کا ایک چھوٹا حصہ ہے، دوسرے وہ عضو سلیم نہیں ہے بلکہ زائد از جسم چیز ہے
لہذا یہ ناخن اور بالوں کی مانند ہے، عضو سلیم کاٹا جانے کے بعد انسان معیب بن جاتا ہے
جبکہ ختنہ کی کھال کاٹنے کے بعد کسی قسم کا عیب پیدا نہیں ہوتا یہ اس بات کی دلیل ہے
کہ ختنہ کی کھال عضو سلیم نہیں ہے۔

ساتویں دلیل کا جواب

قطع ید جرم عظیم یعنی چوری کے مقابلہ میں کیا جاتا ہے جبکہ ختنہ میں کھال کا کاٹنا جرم کے
مقابلہ میں نہیں بلکہ تعبد ہے لہذا یہ قیاس درست نہیں ہے۔ (۲)

(۱) الدر المختار (۶/۷۵۱) مسائل شنی،

(۲) فتح الباری (۱۰/۴۱۹)۔

لیکن یہ جواب اس صورت میں ہے جب استدلال میں تعبداً کی قید لگائی جائے جیسا کہ ابو حامد اور ماوردی نے لگائی ہے اگر تعبداً کی قید نہ لگائی جائے تو جواب درست نہ ہو گا کیونکہ اس صورت میں یہ قیاسی دلیل نہ ہوگی بلکہ اصول اور ضابطہ ہوگا۔

آٹھویں دلیل کا جواب

ختنہ میں ہلاکت کا خطرہ بہت کم ہے خاص طور پر جبکہ احتیاطی امور کو مد نظر رکھا جائے اور اس کی دلیل مشاہدہ ہے کہ دنیا میں بے شمار ختنے ہوتے ہیں لیکن ہلاکت کا کوئی واقعہ نہیں سنا گیا ہے لہذا یہ استدلال درست نہیں۔

نویں دلیل کا جواب

یہ اصول درست نہیں ہے کہ امتحان اکثر واجب امر میں ہوتا ہے کیونکہ اگر یہ اصول مان لیا جائے تو ابراہیم علیہ السلام کا امتحان کئی امور میں ہوا تھا وہ ساری اشیاء واجب ہونا چاہئے حالانکہ وہ سب واجب نہیں ہیں۔

”قال ابن الترمذی فی الجوہر النقی، قلت: لو کان كذلك لكانت هذه الاشياء كلها واجبة لان ابراهيم عليه السلام ابتلى بها والنبی ﷺ امر بتابعه على ما قرره البيهقي وليس الامر كذلك بل الاشياء التي قرنت بالختان في هذا اثر ليست بواجبة والنزاع في الختان“-(۱)

دسویں دلیل کا جواب

الفطرة کو واجب کے معنی میں لینا خلاف ظاہر ہے، یہ روایت حنفیہ اور مالکیہ کی دلیل بنتی

ہے کیونکہ فطرت سنت کے معنی میں ہے، اس کے حوالے ہم دلائل سنیت کی بحث میں نقل کر چکے ہیں۔

ابن الترمذی اسی استدلال کے تحت لکھتے ہیں:

”مذہبہ ان السختان واجب و مقصوده من هذا الحديث الاستدلال على

ذلك ودلالته على انه سنة اظهر.....“ الخ

حاصل یہ کہ امام بیہقی اس حدیث سے وجوب ختنہ پر استدلال کرنا چاہتے ہیں لیکن اس کی دلالت سنیت ختنہ پر زیادہ واضح ہے، امام خطابی نے اکثر علماء سے نقل کیا ہے کہ فطرت سنت کے معنی میں ہے پھر اس حدیث میں فطرت کا مصداق صرف ختنہ کو نہیں کہا گیا ہے اس کے علاوہ بھی کئی امور کو فطرت کہا گیا ہے جیسے استحداد، نهنف الاابط، قص الشارب، تقليم الاظفار اور یہ امور واجب نہیں بلکہ اس حدیث سے سنیت ختنہ پر دو طرح استدلال ہو سکتا ہے (۱) فطرت سنت کے معنی میں ہے (۲) ختنہ کے ساتھ جو اشیاء مذکور ہیں وہ واجب نہیں لہذا ختنہ بھی واجب نہ ہوگا۔

گیارویں دلیل کے جوابات

حافظ رحمہ اللہ نے خود اس کے دو جوابات نقل کئے ہیں:

(۱) داخل قلفہ کو منہ پر قیاس کرنا صحیح نہیں ہے کیونکہ منہ ظاہر بدن میں شمار ہوتا ہے، یہی وجہ ہے منہ میں کھانے کی چیز داخل کرنے سے روزہ نہیں ٹوٹتا جبکہ داخل قلفہ باطن بدن میں شامل ہے۔

(۲) داخل قلفہ کی مقدار نجاست ویسے بھی معاف ہے۔

”وتعقب بان الفم فی حکم الظاہر بدلیل ان وضع الماکول فیہ لا یفطر بہ

الصائم بخلاف داخل القلفہ فانہ فی حکم الباطن وقد صرح الطیب

الطیری بان هذا القدر عندنا مغتفر“۔

بارویں دلیل کا جواب

اس استدلال کا جواب ابو شامہ رحمہ اللہ نے یہ دیا ہے کہ ختنہ میں پہلا سبب یعنی مصلحت موجود ہے بلکہ متعدد مصالح ہیں۔

”و تعقب ابو شامہ بان فی الختان عدة مصالح کمزید الطہارة و النظافة فان القلفة من المستقذرات عند العرب و قد کثر ذم الاقلف فی اشعارهم و کان للختان عندهم قدر وله ولیمة خاصة به و اقره الاسلام ذلك“۔ (۱)

یعنی ختنہ میں متعدد مفاسد ہیں جیسے طہارت اور نظافت کی زیادتی کیونکہ قلفہ اہل عرب کے ہاں گندگیوں میں سے ہے اور عرب کے اشعار میں غیر مختون کی کثرت سے مذمت کی گئی ہے اور اہل عرب کے ہاں ختنہ کی بڑی قدر و منزلت تھی اور اس موقع پر مخصوص دعوت کرتے تھے اور اسلام نے بھی اسے برقرار رکھا ہے۔

ختنہ کی مصلحتیں ابتداء کتاب میں تفصیل سے لکھی جا چکی ہیں۔

آثار سے استدلال کا جواب

مذکورہ آثار سے یہی ثابت ہوتا ہے کہ ان حضرات نے ختنہ کو واجب قرار دیا ہے اور اس کے ساتھ واجبات والا معاملہ کیا ہے لیکن یہ ان حضرات کا تفرد اور اپنا مذہب ہے، احادیث کے مقابلہ میں ان کا تفرد اور رائے حجت نہیں ہے۔

رانج قول

رانج قول احناف اور مالکیہ کا ہے کہ ختنہ سنت مؤکدہ ہے اگرچہ دلائل شافعیہ اور حنابلہ نے زیادہ پیش کئے ہیں لیکن شریعت میں کثرت دلائل کو نہیں دیکھا جاتا ہے قوت دلائل کو

(۱) فتح الباری (۱۰/۴۱۹) کتاب اللباس، باب فص الشارب الخامس

دیکھا جاتا ہے، احناف و مالکیہ کے دلائل قوی ہیں نیز دلائل و جوب کے جوابات خود حافظ ابن حجر عسقلانی نے فتح الباری میں دے دئے ہیں، اس کے علاوہ دلائل و جوب اس لئے بھی زیادہ دستیاب ہو سکے کہ ختنہ کے موضوع پر شافعیہ اور حنابلہ کے ہاں تسلی بخش بحثیں ہوئی ہیں اور اس موضوع کو اہمیت دی گئی ہے جبکہ فقہاء حنفیہ کے ہاں اس بارے خاطر خواہ مواد اکٹھا ہی نہیں ہوا۔

کون کون سے انبیاء کرام مختون پیدا ہوئے؟

انبیاء و رسل کی تعداد ایک لاکھ چوبیس ہزار کے لگ بھگ ہے، ان میں کتنے اور کون کون سے انبیاء مختون یعنی خلقی طور پر ختنہ شدہ پیدا ہوئے ہیں؟ اس بارے میں مختلف اقوال ہیں۔

(۱)..... ملا علی قاریؒ نے مرقاة المفاتیح میں صاحب الشرعہ کا قول نقل کیا ہے کہ حضرت ابراہیمؑ کے علاوہ تمام انبیاء و رسل مختون ہی پیدا ہوئے تھے، اور اس میں حکمت و فلسفہ یہ تھا کہ کوئی خاتن ان کے ستر پر نظر نہ ڈال سکے، یہ ان کی تعظیم و تکریم تھی البتہ ابراہیمؑ غیر مختون پیدا ہوئے تھے اور انہوں نے اسی یا ایک سو بیس سال کی عمر میں خود اپنا ختنہ کیا تھا اور اس میں حکمت و مصلحت یہ تھی کہ بعد کے آنے والے لوگ (انبیاء کے علاوہ) ان کی سنت کی پیروی کریں۔ یہ قول ضعیف ہے۔ (۱)

(۲)..... مرقاة ہی میں زین العربؒ کے حوالے سے نقل کیا ہے کہ کل چودہ انبیاء مختون پیدا ہوئے ہیں لیکن انہوں نے بارہ کے نام گنوائے ہیں: (۱) آدم (۲) شیث (۳) نوح (۴) صالح (۵) شعیب (۶) یوسف (۷) موسیٰ (۸) زکریا (۹) سلیمان (۱۰) عیسیٰ (۱۱) اصحاب الرس کے نبی حضرت حنظلہ بن صفوان (۱۳) حضرت محمد ﷺ۔ (۲)

(۱) مرقاة المفاتیح (۲۰۸/۸) کتاب اللباس، باب الترجل، الفصل الاول

(۲) مرقاة المفاتیح (۲۰۸/۸) کتاب اللباس، باب الترجل، الفصل الاول

(۳)..... امام قرطبی نے احکام القرآن میں ابوالفرج الجوزی کے حوالہ سے کعب احبار کا یہ قول نقل کیا ہے کہ تیرہ انبیاء مختون پیدا ہوئے ہیں (۱) آدم (۲) شیث (۳) اور یس (۴) نوح (۵) سام (۶) لوط (۷) یوسف (۸) موسیٰ (۹) شعیب (۱۰) سلیمان (۱۱) یحییٰ (۱۲) عیسیٰ (۱۳) نبی کریم ﷺ، انہوں نے حضرت یحییٰ اور یس اور سام ﷺ کو شامل کیا ہے، صالح اور حظلہ کو ذکر نہیں کیا۔ (۱)

(۴)..... جب کہ امام قرطبی نے احکام القرآن میں محمد بن حبیب ہاشمی کا قول نقل کیا ہے کہ کل چودہ انبیاء مختون پیدا ہوئے ہیں اور وہ یہ ہیں (۱) آدم (۲) شیث (۳) نوح (۴) ہود (۵) صالح (۶) لوط (۷) شعیب (۸) یوسف (۹) موسیٰ (۱۰) سلیمان (۱۱) زکریا (۱۲) عیسیٰ (۱۳) حظلہ بن صفوان (۱۴) محمد ﷺ یعنی انہوں نے لوط اور ہود علیہما السلام کو بھی شامل کیا ہے۔ (۲)

ان تین اقوال کے مطابق مجموعی طور پر سترہ انبیاء مختون پیدا ہوئے۔

(۵)..... امام سیوطی نے فرمایا کہ اس طرح سترہ انبیاء بن گئے (۱) زکریا (۲) شیث (۳) اور یس (۴) یوسف (۵) حظلہ (۶) عیسیٰ (۷) موسیٰ (۸) آدم (۹) نوح (۱۰) شعیب (۱۱) سام (۱۲) لوط (۱۳) صالح (۱۴) سلیمان (۱۵) یحییٰ (۱۶) ہود (۱۷) یسین..... یعنی خاتم الرسل ﷺ یہ سب نام اسی ترتیب کے ساتھ ان اشعار میں جمع ہیں۔

وفی الرسل مختون لعمرک خلقه
وہم زکریا شیث ادیس یوسف
ونوح وشعیب سام لوط وصالح
ثمان وتسع طیبون اکارم
ثمان وتسع طیبون اکارم
سلیمان یحییٰ ہو ویسین خاتم

(۱) احکام القرآن (۶۹/۱) سورة البقرة: ۱۲۴

(۲) احکام القرآن (۶۹/۱) سورة البقرة: ۱۲۴

(۱) انبیاء میں آٹھ اور نو (سترہ) حضرات خلقۃً مختون پیدا ہوئے ہیں جو بڑے پاکیزہ اور شرافت و کرامت والے ہیں۔

(۲) اور وہ زکریا، شعیب، ادریس، یوسف ہیں اور حظلہ اور عیسیٰ اور موسیٰ اور آدم ہیں اور نوح اور شعیب، سام، لوط اور صالح ہیں سلیمان، یحییٰ، ہود، یسین..... یعنی خاتم الرسل ﷺ ہیں۔ (۱)

ان اشعار میں یسین خاتم سے نبی کریم ﷺ مراد ہیں، یسین آپ کا صفاتی نام ہے اور آپ ﷺ خاتم الرسل ہیں، اور اگر یسین کو علیحدہ رسول مان لیا جائے تو اس صورت میں مختون انبیاء کی تعداد کل اٹھارہ بن جائے گی لیکن یہ اس لئے بعید ہے کہ امام سیوطی نے خود ثمان وتسع کہہ کر سترہ کی تصریح کر دی ہے۔

مذکورہ اقوال کی حیثیت ایک تاریخی ہی کی ہے کیونکہ کسی صحیح حدیث سے ان انبیاء کا مختون پیدا ہونا ثابت نہیں ہوتا۔

”مقطوع السرة، وفي الوشاح لا بن دريد قال ابن الكلبي: بلغنا عن كعب الاحبار انه قال: نجد في بعض كتبنا ان آدم خلق مختونا واثني عشر نبياً من بعد من ولده خلقوا مختنين آخرهم محمد وشيث وادريس ونوح وسام ولوط ويوسف وموسى وسليمان وشعيب ويحيى وهود وصالح“ (۲)

(۵) واخرج ابن عساكر عن ابى هريرة ان النبي ﷺ ولد مختونا۔

حضرت ابو ہریرہ سے منقول ہے کہ نبی کریم ﷺ ختنہ شدہ پیدا ہوئے تھے۔

(۶) واخرج ابن عساكر عن ابن عمر قال: ولد النبي ﷺ مسروراً مختونا۔

عبداللہ بن عمر ﷺ سے مروی ہے کہ نبی کریم ﷺ ناف بریدہ ختنہ شدہ پیدا ہوئے

تھے۔

اس طرح پانچ صحابہ کرامؓ سے آپ کا مختون پیدا ہونا ل ہوا (۱) حضرت انس بن

(۱) ردالمحتار (۶/۷۵۱، ۷۵۲) مسائل شنی

(۲) الخصائص الكبرى (۱/۹۰) باب الآفة فی ولادته ﷺ مختونا

مالک (۲) حضرت عبداللہ بن عباس (۳) حضرت عباس (۴) حضرت ابو ہریرہ (۵) حضرت عبداللہ بن عمرؓ۔

نبی ﷺ کے مختون پیدا ہونے کی تحقیق

مذکورہ اقوال اس بات پر متفق ہیں کہ آپ ﷺ بھی مختون پیدا ہوئے ہیں لیکن حقیقت میں یہ متفق علیہ مسئلہ نہیں ہے، اس بارے شدید اختلاف ہے۔ پہلے چند باتیں سمجھ لینا ضروری ہے:

(۱)..... صحیح بات یہ ہے کہ کسی قابل ترجیح روایت سے آپ کا مختون یا غیر مختون پیدا ہونا ثابت نہیں ہے، اسی طرح ولادت کے بعد آپ کا ختنہ کرایا جانا بھی ثابت نہیں ہے، اگر یہ بات ثابت ہوتی تو اس سے آپ کے مختون پیدا ہونے کی خود بخود نفی ہو جاتی۔

(۲)..... آپ ﷺ کے علاوہ انبیاء کا مختون پیدا ہونا بھی کسی معتبر روایت سے ثابت نہیں ہے۔

(۳)..... مختون پیدا ہونا نہ انبیاء کی خصوصیت ہے اور نہ دلیل نبوت اور نہ لازم نبوت۔

(۴)..... مختون پیدا ہونے کی کوئی فضیلت نہیں ہے، کیونکہ یہ غیر اختیاری امر ہے جس پر فضیلت کا مدار نہیں ہے، بعض خاندانوں کے بچے مختون ہی پیدا ہوتے ہیں، لہذا کسی پیدائشی مختون کو مصنوعی مختون پر محض ختنہ کی وجہ سے فضیلت نہیں دی جاسکتی۔

(۵)..... حافظ ابن حجر عسقلانی نے فتح الباری اور ابن القیم نے زاد المعاد میں نقل کیا ہے

کہ نبی ﷺ کے ختنہ کا مسئلہ دو علماء کے درمیان موضوع بحث رہا ہے، دونوں کا نام کمال تھا (۱) کمال بن طلحہ (۲) کمال بن عدیم، اول الذکر نے مستقل کتاب لکھ کر مختلف روایات سے آپ ﷺ کا پیدائشی مختون ہونا ثابت کیا ہے اور ثانی الذکر نے ان کی تردید میں ”اللمحہ فی الرد علی ابن طلحہ“ نامی کتاب لکھ کر ان کے دلائل کو رد کیا اور ثابت کیا ہے کہ آپ کا مختون پیدا ہونا کسی روایت سے ثابت نہیں ہے، آپ کا عرب کی عادت کے مطابق ہی ختنہ ہو

اتھا، اور اس بارے نقل کی ضرورت ہی نہیں ہے۔ (۱)
اول الذکر کمال کی روایات کے بارے ابن القیمؒ لکھتے ہیں:

”واجلب فیہ من الاحادیث اللتی لاحطام لها ولازام“۔ (۲)
یعنی انہوں نے اپنی کتاب میں ایسی احادیث درج کی ہیں جو بے مہار اور بے لگام
ہیں۔

اب آتے ہیں اصل مسئلہ کی طرف، نبی کریم ﷺ کے ختنہ کے بارے تین اقوال ملتے
ہیں:

(۱)..... پہلا قول یہ ہے کہ آپ ﷺ مختون (ختنہ شدہ) پیدا ہوئے تھے۔ اس بارے
متعدد احادیث نقل کی جاتی ہیں۔

(۱) عن انس بن مالک عن النبی ﷺ قال : انی ولدت مختونا ولم یر احد
سوائی۔ (۳)

حضرت انس بن مالکؓ سے روایت ہے نبی کریم ﷺ نے ارشاد فرمایا کہ میں ختنہ شدہ
پیدا ہوا ہوں اور کسی نے بھی ختنہ (کرنے کے لئے) میرے نگیز اور ستر کو نہیں دیکھا۔

امام سیوطیؒ نے اس قول کی بڑی وکالت کی ہے، انہوں نے الخصاص الکبریٰ میں باب
باندھا ہے: باب الآیۃ فی ولادۃ ﷺ مختونا مقطوع السرة یعنی یہ باب اس نشانی کے
بارے ہے کہ نبی ﷺ مختون ناف بریدہ پیدا ہوئے، پھر اس بارے انہوں نے مختلف کتب
سے احادیث نقل کی ہیں۔

اصل کتب ہمارے پاس نہیں ہیں، اس لئے اگلی احادیث الخصاص الکبریٰ سے ہی نقل
کی جاتی ہیں۔

(۲) اخرج الطبرانی فی الاوسط وابونعیم والخطیب وابن عساکر من طرق

(۱) فتح الباری (۱۰۴/۱۱) اور ابن القیم نے زاد المعاد (۵۰/۱)

(۲) زاد المعاد (۵۰/۱) فصل فی ختانه ﷺ.

(۳) دلائل النبوة لابی نعیم (۱۹۲/۱، ۱۹۳) المكتبة العربية، حلب

عن انسؓ عن النبی ﷺ انه قال: من كرامتی علی ربی ان ولدت مختونا ولم
یراحد سواتی۔ وصححه الضیائی فی المختارة۔ (۱)

امام طبرائی نے معجم اوسط میں اور ابو نعیم اور خطیب اور ابن عساکر نے کئی طرق سے
حضرت انسؓ سے نقل کیا ہے نبی کریم ﷺ نے ارشاد فرمایا کہ میرے رب کی طرف
سے مجھ پر اعزازات میں سے یہ بھی ہے کہ میں ختنہ شدہ پیدا ہوا ہوں اور کسی نے
میرا ستر نہیں دیکھا۔

(۳) قال ابن سعد انا یونس بن عطاء المکی حدثنا الحکم بن ابان العوفی،
حدثنا عکرمہ عن ابن عباس عن ایہ عباسؓ بن عبدالمطلب قال: ولد النبی
مختونا مسرورا و اعجب ذلك عبدالمطلب وحظی عنده وقال: لیکونن
لابنی هذا شأن فکان له شأن۔ اخرجه البیهقی و ابو نعیم و ابن عساکر۔ (۲)

نبی کریم ﷺ کے چچا حضرت عباسؓ سے مروی ہے کہ نبی کریم ﷺ ختنہ شدہ ناف
بریدہ پیدا ہوئے اور اس پر حضرت عبدالمطلب کو بڑا تعجب ہوا اور آپ ﷺ عبدالمطلب
کے ہاں بڑے درجہ پر فائز ہو گئے اور عبدالمطلب نے فرمایا کہ میرے اس بیٹے کو ضرور
بالضرور بڑا مرتبہ ملے گا چنانچہ آپ کو بڑا مرتبہ نصیب ہوا۔

(۴) و اخرج ابن عدی و ابن عساکر من طریق عطاء عن ابن عباسؓ قال: ولد
النبی مسرورا مختونا۔ (۳)

عبداللہ بن عباسؓ سے مروی ہے کہ نبی کریم ﷺ ناف بریدہ اور ختنہ شدہ پیدا ہوئے
تھے۔ لیکن مذکورہ سب روایات ضعف سے خالی نہیں ہیں لہذا ان سے استدلال کرنا محل نظر
ہے۔

☆ حافظ ابن القیم زاد المعاد میں لکھتے ہیں:

- (۱) الخصائص الکبریٰ (۹۰/۱)، باب الآیة فی ولادته و ﷺ مختونا مقطوع السرة
- (۲) الخصائص الکبریٰ (۹۰/۱)، باب الآیة فی ولادته و ﷺ مختونا مقطوع السرة
- (۳) الخصائص الکبریٰ (۹۰/۱)، باب الآیة فی ولادته و ﷺ مختونا مقطوع السرة

”وروی فی ذلك حدیث لا یصح، ذکره ابو الفرج بن الجوزی فی

”الموضوعات“ ولیس فیہ حدیث ثابت“۔ (۱)

عنی نبی ﷺ کے مختون پیدا ہونے کے بارے میں حدیث نقل کی جاتی ہے لیکن وہ صحیح نہیں ہے، ابو الفرج ابن جوزی نے اسے موضوعات میں ذکر کیا ہے اور اس بارے کوئی صحیح اور ثابت حدیث موجود نہیں ہے۔

امام حاکم رحمہ اللہ نے مستدرک الحاکم میں یہ دعویٰ کر دیا ہے کہ آپ ﷺ کے مختون پیدا ہونے کے بارے میں احادیث متواتر ہیں۔

”قد تواترت الاخبار ان رسول الله ﷺ ولد مختوناً مسروراً“۔ (۲)

لیکن امام حاکم کا سائل مشہور و معروف ہے جب تک امام ذہبی ان کی موافقت نہ کریں ان کی بات قابل قبول نہیں ہوتی، جب کہ یہاں امام ذہبی نے اس بارے امام حاکم کی سخت تردید کی ہے، تلخیص میں فرماتے ہیں:

”ما اعلم صحة ذلك فكيف متواتراً؟“

یعنی میرے علم کے مطابق آپ ﷺ کے مختون پیدا ہونے کے بارے صحیح حدیث موجود نہیں ہے چہ جائے کہ احادیث متواتر ہوں؟

(۲)..... دوسرا قول یہ ہے کہ ولادت کے ساتویں دن آپ کے دادا حضرت عبدالمطلب نے آپ ﷺ کا ختنہ کرایا اور لوگوں کو دعوت دی اور آپ کا نام محمد رکھا۔

زاد المعاد میں ہے:

”قال ابو عمر بن عبدالبر: وفي هذا الباب حدیث مسند غریب، حدثنا

احمد بن محمد بن احمد حدثنا محمد بن عیسیٰ، حدثنا یحییٰ بن ایوب

العلاف حدثنا محمد بن ابی السرة العسقلانی، حدثنا الولید بن مسلم

عن شعیب، عن عطاء الخراسانی عن عكرمة عن ابن عباس ان

(۱) زاد المعاد (۱/۴۹)

(۲) مستدرک الحاکم (۳/۲۰۳)

عبدال مطلب ختن النبی ﷺ یوم سابعہ..... وجعل له مآدبہ وسماء
 محمد ﷺ۔ قال مصطفیٰ عبدالقادر عطاء معلقا علی زاد المعاد: محمد بن
 ابی السری قال ابن عدی: کثیر الغلط وقال ابو حاتم: لین الحدیث۔ (۱)
 حضرت عبداللہ بن عباسؓ سے روایت ہے کہ حضرت عبدال مطلب نے ساتویں دن
 آپ ﷺ کا ختنہ کرایا اور اس مقصد کے لئے دعوت کی اور آپ کا نام محمد رکھا۔
 اس حدیث کو خود ابو عمر بن عبدالبر نے غریب کہا ہے، اس کی سند میں محمد بن ابی السری
 ضعیف ہے نیز یہ حضرت ابن عباسؓ کی روایت ہے جبکہ آپ کے مختون پیدا ہونے کی
 روایت ابن عباسؓ سے بھی مروی ہے لہذا تعارض پیدا ہو گیا۔ واذا تعارضا تساقطانی
 قدر التعارض۔

(۳)..... تیسرا قول یہ ہے کہ آپ ﷺ حضرت حلیمہؓ کے ہاں تھے، اس دوران جس دن
 شق صدر کا واقعہ پیش آیا تھا اسی دن آپ کا ختنہ بھی ہوا تھا، اس وقت آپ کی عمر چار سال
 کے قریب تھی۔

(۱) واخرج الطبرانی فی الاوسط وابونعیم وابن عساکر عن ابی بکرہ ان
 جبرئیل ختن النبی ﷺ حین طهر قلبہ۔ (۲)
 امام طبرانی نے معجم اوسط میں اور ابو نعیم اور ابن عساکر نے حضرت ابو بکرہ (نفع بن
 حارثؓ) سے نقل کیا ہے کہ جبرئیل نے جس وقت آپ ﷺ کا دل پاک کیا تھا آپ
 ﷺ کا ختنہ بھی کیا تھا۔

گویا اس بات پر توافق ہے کہ نبی کریم ﷺ مختون تھے لیکن پیدائشی مختون تھے یا
 ولادت کے بعد ختنہ ہوا پھر کب ہو اس میں اختلاف ہے، علامہ شامیؒ کا رجحان اس طرف

(۱) زاد المعاد (۱/۵۰) فصل فی ختانه ﷺ

(۲) فی الخصائص الکبریٰ (۱/۹۱) باب الآیة فی ولادته مختونا مقطوع السرة۔ وفی

اوجز المسالك (۱۴/۲۴۳) ذکرہ ابن القیم والدمیاطی ومغلطائی۔ وفی فتح

المسلم (۱/۴۱۸) لکن قال الذهبی: ان هذا منکر کذا فی شرح الاحیاء وکذا فی

اوجز المسالك (۱۴/۲۴۳)

معلوم ہوتا ہے کہ آپ ﷺ کا ختنہ پیدائشی نہ تھا۔

فتاویٰ شامی میں ہے:

”وقد اختلف الرواة والحفاظ في ولادة نبينا ﷺ مختونا ولم يصح فيه شئ واطال الذهبي في رد قول الحاكم انه تواترت به الرواية وقد ثبت عندهم ضعف الحديث به وقال بعض المحققين من الحفاظ: الاشبه بالصواب

انه لم يولد مختونا“۔ (۱)

صحیح بات یہی معلوم ہوتی ہے کہ آپ ﷺ کا ختنہ ولادت کے بعد عرب کی عادت کے مطابق کیا گیا تھا، یہ ایک معمولی عمل ہے اور عرف کے مطابق ہے اس کے لئے دلیل کی بھی ضرورت نہیں ہے، دوسرے دونوں اقوال غیر معمولی اہمیت کے حامل ہیں اور عادت سے ہٹ کر ہیں لہذا ان کے ثبوت کے لئے دلیل کی ضرورت ہے اور دلیل مفقود ہے۔

ترجیح و تطبیق

مذکورہ اقوال میں سے آخری قول تو انتہائی ضعیف ہے اور پہلے دو اقوال میں سے پہلے قول کو زیادہ حضرات نے اختیار کیا ہے، مولانا مفتی محمود حسن گنگوہی فرماتے ہیں:

”صحیح یہ ہے کہ آپ ﷺ بھی مختون پیدا ہوئے“۔ (۲)

جہاں تک تطبیق کا تعلق ہے تو پہلے دو اقوال میں یہ تطبیق دی گئی ہے کہ آپ ﷺ مختون ہی پیدا ہوئے تھے لیکن ختنہ میں کچھ کمی باقی تھی، ساتویں دن حضرت عبدالمطلب نے ختنہ کی تکمیل کی تھی۔ لہذا پہلا قول اصل ختنہ پر اور دوسرا تکمیل ختنہ پر محمول ہے۔

(۱) الشامیہ (۶/۷۵۲)

(۲) فتاویٰ محمودیہ (۱۹/۴۶۱)

مسائل طہارت

کھال تک پیشاب پہنچنے سے وضو ٹوٹ جاتا ہے

غیر مختون شخص کا پیشاب نکل کر ختنہ کی کھال تک پہنچ گیا تو اس سے بالاتفاق وضو ٹوٹ جاتا ہے، اگرچہ کھال سے باہر نہ ہوا ہو۔ (۱)

اس سے معلوم ہوا کہ ختنہ کی کھال ظاہر بدن میں داخل ہے باطن میں نہیں ورنہ وہاں پیشاب پہنچنے سے وضو نہ ٹوٹتا۔

غسل کا حکم

غیر مختون کے لئے غسل میں ختنہ کی کھال کے اندر پانی پہنچانا ضروری ہے یا صرف ظاہری حصہ دھولینا کافی ہے؟ اس میں اختلاف ہے، چار اقوال ہیں:

(۱)..... پہلا قول یہ ہے کہ اندرونی حصہ میں پانی پہنچانا ضروری ہے اور اس کی وجہ یہ ہے کہ حشفہ شرعاً ظاہر بدن میں شمار ہوتا ہے جس کی دلیل یہ ہے کہ یہاں پیشاب پہنچنے سے وضو ٹوٹ جاتا ہے۔ مراقی الفلاح، غنیۃ المستملی اور تبیین الحقائق میں اسکو صحیح کہا ہے۔ (۲)

(۲)..... دوسرا قول یہ ہے کہ غسل میں اس کے اندر پانی پہنچانا مستحب ہے ضروری اور فرض نہیں ہے۔ اندر پانی پہنچانا کیوں ضروری نہیں؟ اس کی دو وجوہ منقول ہیں۔

(۱) یہ حصہ خلقی ہے اور داخل بدن ہے جبکہ غسل میں ظاہر بدن تک پانی پہنچانا ضروری ہے داخل بدن میں نہیں جیسا کہ سوراخ ذکر میں پانی پہنچانا ضروری نہیں۔

اس وجہ پر علامہ زیلیعی نے یہ اعتراض کیا ہے کہ یہ حصہ خارج بدن ہے داخل بدن نہیں، یہی وجہ ہے کہ اس تک پیشاب پہنچنے سے وضو ٹوٹ جاتا ہے۔ (۳)

(۱) المحيط البرہانی (۱/۲۲۴) الفصل الثالث فی الغسل

(۲) مراقی الفلاح، ص: ۴۲، غنیۃ المستملی، ص: ۴۲۔ تبیین الحقائق (۱/۶۲)

(۳) تبیین الحقائق (۱/۶۲)

علامہ شلمیؒ نے اس کا یہ جواب دیا ہے کہ قلفہ تک پیشاب پہنچنے سے جو وضو ٹوٹتا ہے اس کی وجہ یہ نہیں کہ قلفہ خارج بدن میں شمار ہوتا ہے بلکہ اس کی وجہ یہ ہے کہ جب پیشاب قلفہ تک پہنچے تو یہ ہو نہیں سکتا کہ اس سے باہر نہ نکلے، چونکہ وہ لازماً باہر نکلے گا اس لئے وضو ٹوٹ جاتا ہے لہذا اس سے یہ لازم نہیں آتا کہ قلفہ خارج بدن ہے۔ (۱)

لیکن ان کا جواب محل نظر ہے اول تو یہ ضروری نہیں کہ پیشاب قلفہ تک پہنچنے کے بعد ضرور نکلے، ہو سکتا ہے کہ پیشاب کم مقدار میں قلفہ تک پہنچے اور قلفہ سے خروج نہ کرے دوسرے فقہاء کرامؒ نے مطلقاً لکھا ہے کہ قلفہ تک پیشاب پہنچ جانے سے وضو ٹوٹ جاتا ہے اس میں یہ ضروری نہیں کہ وہ قلفہ سے بھی باہر نکلے، اس سے یہی معلوم ہوتا ہے کہ قلفہ خارج بدن ہے۔

(۲) دوسری وجہ یہ ہے کہ اندر پانی پہنچانا حرج کی وجہ سے معاف ہے یعنی قیاس کا تقاضہ یہ تھا کہ اندر پانی پہنچانا ضروری ہے کیونکہ وہ خارج بدن ہے لیکن چونکہ اس میں مشقت اور حرج ہے اس لیے اندر پانی پہنچانا معاف ہے۔ (۲)

اور یہاں حرج سے تعذر مراد نہیں بلکہ ہر غسل کے وقت قلفہ کو کھولنے کی مشقت مراد ہے۔ (۳)

(۳)..... تیسرا قول یہ ہے کہ اگر حشفہ آسانی سے کھل سکتا ہو اور اس تک پانی پہنچانے میں مشقت نہ ہو تو اندر پانی پہنچانا ضروری ہے اور اگر حشفہ کا ظہور مشکل ہو جس کی صورت یہ ہے کہ پیشاب نکلنے کے سوراخ کے علاوہ کوئی سوراخ نہ ہو، ساری کھال ہو تو اندر پانی پہنچانا ضروری نہیں ہے۔

علامہ شامیؒ فرماتے ہیں کہ اس قول سے پہلے دو اقوال میں تطبیق پیدا ہو جاتی ہے، گویا کہ اس میں حقیقی اختلاف نہیں ہے، اگر پانی پہنچانے میں مشقت نہ ہو تو بالا تفاق پہنچانا ضروری

(۱) حاشیة الشلبی علی تبیین الحقائق (۱/۶۲) ●

(۲) رد المحتار (۱/۱۵۳)

(۳) التحریر المختار (۱/۶۰)

ہے لیکن اگر اس میں حرج ہو تو بالاتفاق پہنچانا ضروری نہیں ہے۔ (۱)

لیکن تیسرے قول پر حلیہ میں یہ اعتراض کیا ہے کہ اندر پانی پہنچانے میں جو حرج اور مشقت ہے اس کا ازالہ ختنہ سے ممکن ہے، لہذا پانی اندر پہنچانا ضروری ہے، اگر وہ حرج محسوس کرتا ہے تو ختنہ کر لے۔ علامہ شامیؒ نے اس کا یہ جواب دیا ہے کہ ہو سکتا ہے کہ وہ ختنہ سے عاجز ہو مثلاً بوڑھا کمزور شخص اسلام قبول کر لے تو اس میں ختنہ کی طاقت نہیں ہوگی۔ (۲)

لیکن اس پر دو اعتراضات ہیں:

(۱) علامہ شامیؒ کے جواب کی روشنی میں تیسرا قول صرف اسی شخص کے بارے میں ہے جو ختنہ کرنے کی طاقت نہ رکھتا ہو لہذا یہ حکم کلی نہ ہوا۔ (من عند نفسی)

(۲) علامہ رافعیؒ نے یہ اعتراض کیا ہے کہ تیسرے قول میں حرج و مشقت سے تعذر مراد ہے اور دوسرے قول میں حرج سے قلفہ کھولنے کی مشقت اور تکلیف مراد ہے تعذر نہیں۔ جس کی دلیل یہ ہے کہ دوسرے قول والوں کے ہاں اندر پانی پہنچانا مستحب ہے جب کہ تیسرے قول کے مطابق اگر مشقت و حرج یعنی تعذر ہو تو پانی پہنچانا مستحب بھی نہیں لہذا تیسرے قول سے پہلے دو اقوال میں تطبیق نہیں بنتی، یہ اختلاف حقیقی ہے۔ (۳)

(۴) چوتھا قول یہ ہے کہ جس طرح منہ اور ناک غسل میں خارج بدن شمار ہوتے ہیں اور مضمضہ و استنجا ضروری ہے جب کہ وضو میں داخل بدن شمار ہوتے ہیں، وضو میں مضمضہ و استنجا ضروری نہیں ہے اسی طرح قلفہ بھی غسل کے حکم میں خارج بدن ہے لہذا غسل میں اس تک پانی پہنچانا ضروری ہے ورنہ غسل نہ ہوگا اور وضو میں داخل بدن ہے، اگر اس تک پانی نہ پہنچا تو بھی وضو درست ہے، یہ قول فقیر ابو بکرؒ کا ہے۔ (۴)

(۱) رد المحتار (۱/۱۵۳)

(۲) رد المحتار (۱/۱۵۳)

(۳) التحریر المختار (۱/۲۰)

(۴) المحيط البرہانی (۱/۲۲۴)

لیکن اس پر شبہ یہ ہے کہ اگر پیشاب قلفہ تک آپہنچے تو اس سے وضو نہیں ٹوٹنا چاہئے حالانکہ اس سے بالاتفاق وضو ٹوٹ جاتا ہے نیز صحیح وضو کے لئے قلفہ کے حصہ میں پانی پہنچانا مختون پر بھی ضروری نہیں ہے لہذا اس سے اس کا خارج بدن ہونا لازم نہیں آتا۔

فتویٰ اور خلاصہ

فتویٰ دوسرے قول پر ہے۔ چنانچہ اقلف یعنی غیر مختون شخص ہر غسل میں کھال کے اندر پانی پہنچانا ضروری نہیں صرف مستحب ہے اور ضروری نہ ہونے کی وجہ حرج و تکلیف ہے۔ (۱)

نماز کے لئے قلفہ کی تطہیر

مذکوہ تفصیل سے واضح ہو چکا کہ قلفہ خارج بدن ہے اور غسل میں دھونے کا حکم حرج کی وجہ سے ساقط ہے، جب یہ خارج بدن ہے تو نماز میں اس کا پاک و طاہر ہونا بھی ضروری ہے مثلاً اگر اس تک پیشاب کا خروج ہوا ہے تو وضو ٹوٹ گیا، تجدید وضو ضروری ہے اور اس میں پیشاب کے جو قطرے پڑے ہیں ان کا دھونا بھی ضروری ہے۔

استنجاء میں قلفہ کا حکم

شرعی مسئلہ یہ ہے کہ جو نجاست مخرج پر لگی ہے وہ معاف ہے اگرچہ زیادہ ہو، یہی شیخین کا قول ہے اور اسی پر فتویٰ ہے، اب یہ سمجھئے کہ استنجاء کی تین اقسام ہیں: (۱) مستحب (۲) سنت (۳) فرض۔

اگر نجاست مخرج پر ہی ہو، نکل کر ادھر ادھر نہ لگی ہو لیکن ایک درہم کی مقدار سے کم ہو تو استنجاء کرنا سنت ہے اور اگر مخرج سے نکل گئی ہو اور درہم سے زیادہ ہو تو استنجاء کرنا فرض ہے

گویا کہ نجاست ایک درہم یا اس سے زیادہ ہو تو اس کا ازالہ ضروری ہے، اتنی مقدار جو از صلوٰۃ سے مانع ہے۔ اس کی رو سے قلفہ کا حکم یہ ہے کہ چونکہ قلفہ خارج بدن ہے لہذا اگر اس پر اکیلی بقدر درہم نجاست موجود ہو یا قلفہ پر لگی نجاست کم ہے لیکن دوسرے مقامات پر لگی نجاست کے ساتھ ملا کر درہم بن جاتی ہے تو اس کا ازالہ فرض ہے۔ اور اگر قلفہ سمیت سب نجاست درہم سے کم ہو تو استنجاء سنت ہے۔ اور اگر کوئی نجاست نہ لگی ہو تو قلفہ کا استنجاء بالماء مستحب ہے۔ علامہ شامی فرماتے ہیں:

”اقول: والظاهر انه لو اصاب قلفة الاقلف القدر المانع فحکمه

كذلك“۔ (۱)

ختنہ کے اکیس دن بعد غسل دینا

بعض لوگوں کا خیال ہے کہ ختنہ کے اکیسویں دن بچے کو غسل دینا چاہئے، یہ بات درست نہیں کیونکہ قرآن و حدیث سے اس کا ثبوت نہیں ملتا۔ شریعت نے غسل کے لئے کوئی دن متعین نہیں کیا بلکہ غسل کا عمل ختنہ سے کوئی تعلق نہیں ہے، عام حالات کی طرح جب بھی ضرورت درپیش ہو بچے کو غسل دیا جاسکتا ہے البتہ طبی لحاظ سے اس کا خیال رکھنا ضروری ہے کہ زخم پر پانی نہ لگنے پائے، اس سے زخم کے بگڑنے کا خطرہ ہے لہذا طبی بنیاد پر کہا جاسکتا ہے کہ بہتر یہ ہے کہ جب زخم درست ہو تب غسل دیا جائے۔

کتاب الفتاویٰ میں ہے:

”ختنہ کے بعد نہلانے کے لیے کوئی دن متعین کرنا درست نہیں، شریعت میں ایسا کوئی حکم نہیں آیا ہے، جب ضرورت محسوس ہو اسے نہلایا جاسکتا ہے، اپنی طرف سے کوئی دن متعین کرنا شریعت کی روح کے خلاف ہے، اس سے اجتناب کریں“۔ (۲)

(۱) ردالمحتار (۱/۳۳۹، فصل فی الاستنجاء)

(۲) کتاب الفتاویٰ (۲/۱۴۲) نیز ملاحظہ ہو کتاب الفتاویٰ (۱/۳۹۵)

غسلِ صحت

بعض علاقوں میں نوختہ شدہ بچے کو غسلِ صحت دینے کا رواج ہے ختنہ کے ایک ہفتہ بعد اسے غسل دیتے ہیں تاکہ رو بصحت ہو جائے اور بعض اس کے تندرست ہو جانے پر غسل دیتے ہیں، غسلِ صحت کی شرعاً کوئی بنیاد نہیں خواہ برائے حصولِ صحت دیا جائے یا حصولِ صحت کے بعد برائے تشکر، یہ محض رسم و رواج ہے۔

بعض جگہ تو غسلِ صحت کے لئے رقص و سرود کا اہتمام ہوتا ہے جو اور زیادہ قبیح اور گناہ ہے۔

بہشتی زیور میں ہے:

”بعض شہروں میں یہ آفت ہے کہ ختنہ میں غسلِ صحت کے روز خوب راگ بجا ناچ رنگ ہوتا ہے، کہیں ڈونیاں گاتی ہیں..... غرض ان ساری حرکات اور گناہوں کو موقوف کرنا چاہیے“۔ (۱)

فتاویٰ قاضی خان میں ہے:

الاقلف اذا اغتسل من الجنابة ولم يصل الماء تحت الجلد وغسل ما فضل من الجلدة على رأس الحشفة وما يخرج منه البول عن رأس الحشفة يخرج من الجنابة لان ذلك خلقى، وعن بعضهم انه لا يخرج. (۲)

فتاویٰ قاضی خان میں ہے:

”ولو كان الرجل اغلف وخرج البول من احليله وبقي في غلفته نقض الوضوء“۔ (۳)

(۱) بہشتی زیور حصہ ششم ص: ۱۵ ”ختنہ کی رسموں کا بیان“

(۲) فتاویٰ قاضی خان (۳۸/۱) کتاب الطہارۃ، باب الوضوء والغسل

(۳) فتاویٰ قاضی خان (۴۰/۱) کتاب الطہارۃ، فصل فی انقض الوضوء

فتاویٰ قاضی خان میں ہے:

”و اذا اغتسل الاكف من الجنابة قال ابو بكر البلخي: يجب عليه ايصال الماء تحت الجلدة كما تجب المضمضة والاستنشاق على الجنب“۔ (۱)

غیر مختون کا وضو

غیر مختون کا وضو میں ختنہ کی کھال کے اندر پانی پہنچانا ضروری نہیں ہے۔
فتاویٰ قاضی خان میں ہے:

”ولو توضأ ولم يوصل الماء تحت الجلدة جاز“۔ (۲)

غیر مختون کی عبادات کا حکم

غیر مختون کی عبادات کے بارے ایک اہم اصول

عبادات کی دو اقسام ہیں:

(۱) وہ عبادات جن کا تعلق عبادت کرنے والے سے ہے، کسی اور سے اس کا تعلق نہیں ہوتا جیسے نماز، روزہ، زکوٰۃ، اعتکاف، حج اور عمرہ

(۲) وہ عبادات جن کا تعلق صرف عبادت کنندہ سے نہیں ہوتا بلکہ اس کا اثر دوسروں کی عبادت، مال یا جان سے بھی جڑتا ہے جیسے امامت، شہادت وغیرہ۔

غیر مختون کی پہلی قسم کی عبادات مطلقاً مقبول اور درست ہیں، ختنہ نہ کرنے کی وجہ سے ان میں کراہت بھی نہیں آتی، ختنہ خواہ عذر کی وجہ سے چھوڑا ہو یا بلا عذر، بلا عذر چھوڑنے پر گناہ ہے لیکن گناہ کا تعلق اس کی ذات سے ہے عبادات پر اس کا اثر نہیں پڑتا۔ اور دوسری قسم کی عبادات کے بارے یہ تفصیل ہے کہ اگر غیر مختون نے عذر شرعی کی وجہ سے ختنہ

(۱) فتاویٰ قاضی خان (۳/۲۱۲) کتاب الحظر والاباحۃ، فصل فی الختان،

(۲) فتاویٰ قاضی خان (۲/۲۱۲) کتاب الحظر والاباحۃ، فصل فی الختان،

چھوڑا ہے تو وہ ان عبادات کا اہل ہے چنانچہ وہ امام بھی بن سکتا ہے اور اس کی شہادت بھی قبول ہے، کیونکہ عذر کی وجہ سے ترک ختنہ عدالت میں مغل نہیں اور اگر بلا عذر، سنت سے اعراض یا استخفاف کے طور پر ختنہ چھوڑا ہے تو وہ فاسق و فاجر ہے، اس کی گواہی قبول نہ ہوگی اور وہ امامت کا اہل نہیں ہے، اس کی اقتداء میں نماز مکروہ تحریمی ہے۔

محیط برہانی میں ہے:

”قال ابو یوسفؒ: وتجاوز شهادة الاقلف اذا كان عدلاً وكذا عن الحسن البصریؒ، وهذا لان قبول الشهادة يعتمد العدالة والعدالة لا تنعدم بترك الختان اذا ترك الختان لعذر، وهذا لان الختان وان كان سنة عندنا، الا ان ترك السنة انما يوجب الفسق اذا كان الترك على وجه الاعراض عن السنة..... الخ“-(۱)

اور اگر وہ ختنہ کی مشروعیت ہی کا قائل نہیں ہے بلکہ منکر ہے تو شعائر اسلام کا منکر ہونے کی وجہ سے کافر ہے۔ لہذا اس کی کوئی عبادت قبول نہیں ہے۔

غیر مختون کی نماز کا حکم

اگر کسی کا ختنہ نہیں ہوا تو بلا عذر ترک کی وجہ سے گناہ ضرور ہوگا لیکن وہ جو نماز ادا کرتا ہے اگر نماز کی دوسری شرائط، ارکان، فرائض اور واجبات کی مکمل رعایت کرتا ہے تو اس کی نماز ادا ہو جائے گی، ترک ختنہ کی وجہ سے دوسرے اعمال غارت نہیں ہوتے۔ یہ جو مشہور ہے کہ غیر مختون کا نہ وضو صحیح ہے اور نہ نماز، یہ غلط مشہور ہوا ہے۔

کفایت المفتی میں ہے:

سنا گیا ہے کہ بے ختنہ بالغ مسلمان کی پیشاب کی پاکی نہیں ہوتی، اور اس وجہ سے اس کی نماز بھی درست نہیں ہوتی؟

جواب: بے ختنہ مسلمان کے ناپاک رہنے کا شبہ ضرور رہتا ہے لیکن یہ مطلب نہیں کہ وہ پاک نہیں ہو سکتا اور یہ کہنا بھی صحیح نہیں کہ غیر مختون ہمیشہ بے نماز ہی رہتا ہے۔ (۱)
مصنف عبدالرزاق میں ہے:

”عن الحسنؓ قال: اذا سلم الرجل فخشى على نفسه العنت ان اختن لم يختن وتوكل ذبيحته وتقبل صلوته وتجاوز شهادته“۔ (۲)
حضرت حسن بصریؒ فرماتے ہیں جب آدمی مسلمان ہو جائے اور ختنہ کرائے تو اسے اپنے اوپر تکلیف اور مشقت کا خطرہ ہے تو ختنہ نہ کرانے کی اجازت ہے اور اس کا ذبیحہ کھایا جائے گا اور اس کی نماز قبول ہے اور اس کی شہادت درست ہے۔

ایک شبہ اور اس کے جوابات

اس پر شبہ یہ ہو سکتا ہے کہ بعض روایات میں تصریح ہے کہ اقلف یعنی غیر مختون کی نماز قبول نہیں ہوتی۔ چنانچہ السنن الکبریٰ للبیہقی میں حضرت عبداللہ بن عباسؓ کا قول منقول ہے۔

”عن ابن عباسؓ قال: لا تقبل صلوة رجل لم يختن“۔ (۳)۔

یعنی غیر مختون آدمی کی نماز قبول نہیں ہوتی۔

”عن قتادةؓ قال كان ابن عباسؓ يكره ذبيحة الاغرل ويقول: لا تجوز

شهادته ولا تقبل صلوته“۔ (۴)

عبداللہ بن عباسؓ فرماتے ہیں کہ غیر مختون کا ذبیحہ مکروہ ہے اور اس کی شہادت مردود اور اس کی نماز غیر مقبول ہے۔

(۱) کفایت المفتی (۲/۳۴۵) کتاب الختان والخفاض

(۲) مصنف عبدالرزاق (۱۱/۱۷۵، باب القطرة والختان، رقم الحدیث: ۲۰۲۴۹)

(۳) السنن الکبریٰ للبیہقی (۸/۳۲۵) کتاب الاشریة والحدیث، باب السلطان بکرہ

على الاختتان او الصبی وسید الملوك بأمران به وماورونی الختان،

(۴) مصنف ابن ابی شیبہ (۷/۳۳۹) کتاب الاقضية، باب فی شہادة الاقلف و مصنف

عبدالرزاق (۴/۴۸۳) کتاب الحج، باب فی ذبیحة الاقلف

اس کے متعدد جوابات ہیں مثلاً

(۱) یہ عبداللہ بن عباسؓ کی ذاتی رائے ہے، حکم شرعی نہیں ہے۔

(۲) یہ تشدید و تغلیظ اور مبالغہ پر محمول ہے، یعنی نماز تو قبول ہوتی ہے لیکن ختنہ کی ترغیب دینے کے لئے کہہ دیا کہ غیر مختون کی نماز قبول نہیں ہوتی۔

(۳) صحتِ صلوٰۃ اور چیز ہے اور قبولیتِ صلوٰۃ اور، صحتِ صلوٰۃ کا مدار صحتِ شروط، ارکانِ فرائض اور واجبات پر ہے، صحتِ صلوٰۃ کے نتیجہ میں مکلف فرض اور ذمہ داری سے بری الذمہ ہو جاتا ہے اور اس کا تعلق دنیا سے ہے، جب کہ قبولیت کا تعلق نماز کی نیت اور اللہ تعالیٰ کی ذات سے ہے، قبولیت کے نتیجہ میں ثواب ملتا ہے اور اس کا تعلق آخرت سے ہے، یہ ہو سکتا ہے کہ آدمی کی نماز تو صحیح ہو لیکن قبول نہ ہو۔

(۴) علامہ عینیؒ نے البنایۃ میں شیخ ابونصر بغدادیؒ کا قول نقل کیا ہے کہ عبداللہ بن عباسؓ کی مراد مسلمان نہیں بلکہ مجوسی ہے۔

”وقال الشيخ ابونصر البغدادي : وانما اراد به المجوسي“۔ (۱)

وجہ اور علت

عبداللہ بن عباسؓ کے ہاں غیر مختون کی نماز اس لئے نہیں ہوتی کہ ان کے ہاں غیر مختون کی طہارت اور وضو صحیح نہیں ہوتا جو کہ نماز کے لئے شرط ہے اور وضو اور طہارت اس لئے درست نہیں کہ ان کے ہاں قلفہ کے نیچے تک پانی پہنچانا ضروری ہے، اگر ختنہ نہ کیا گیا ہو تو قلفہ پانی کے نیچے پہنچنے سے مانع ہوگا نیز قلفہ کے نیچے جو نجاست ہوگی وہ بھی دور نہ ہوگی۔ لیکن جمہور کا مسلک یہ ہے کہ قلفہ کے اندرونی حصہ (باطن) میں داخل ہے اور اس تک پانی پہنچانا ضروری نہیں ہے۔

(۱) البنایۃ فی شرح الہدایۃ (۱۱/۴۰۸) کتاب الشہادۃ، باب من لا یقبل شہادۃ

غیر مختون کی امامت

غیر مختون کی امامت کا حکم یہ ہے کہ اگر وہ ختنہ کے مسنون ہونے کا ہی قائل نہیں، اس لئے اس نے ختنہ نہیں کرایا تو وہ شعار اسلام کا منکر ہے لہذا وہ کافر ہے اور امامت کا اہل ہر گز نہیں اور اگر ختنہ کو سنت مانتا ہے لیکن ختنہ پر قدرت کے باوجود نہیں کرتا تو وہ فاسق و فاجر ہونے کی وجہ سے مستقل امامت کا مستحق نہیں ہے۔ اور اگر وہ خود ختنہ کے مسنون و مشروع ہونے کا قائل ہے لیکن کسی وجہ سے اس کا ختنہ نہیں ہو سکا تو والدین کی کوتاہی کی وجہ سے اس پر وبال نہیں لہذا وہ چند شرائط کے ساتھ امامت کرا سکتا ہے، وہ شرائط یہ ہیں:

(۱) وہ بڑی عمر میں ختنہ کرانے کی قدرت نہ رکھتا ہو، سخت تکلیف ہوتی ہو۔

(۲) استنجاء، غسل، بول، طہارت و نظامت میں احتیاط سے کام لیتا ہو اور اس کا مکمل خیال رکھتا ہو۔

لہذا اگر اسے ختنہ کرنے کی طاقت ہے، اس کے باوجود نہیں کراتا، یا ختنہ کرانے میں سخت تکلیف ہے اس وجہ سے معذور ہے لیکن استنجاء، غسل اور تطہیر و منجیف احتیاط سے نہیں کرتا تو ان صورتوں میں وہ امامت کا اہل نہیں ہے۔

فتاویٰ دارالعلوم دیوبند میں ہے:

سوال: ایک حافظ قرآن کی عمر تقریباً ۳۵ سال ہے، ختنہ نہیں ہوئی، لوگ امامت پر

اعتراض کرتے ہیں، کیا ان کو ختنہ کرانا جائز ہے اور امامت درست ہے یا نہیں؟

جواب: اس کو ختنہ کرا لینا ضروری ہے کہ یہ شعار اسلام میں سے ہے اور امامت اس کی

درست ہے۔ (۱)

فتاویٰ محمودیہ میں ہے:

ختنہ سنت ہے جو شخص بلا عذر اس کو چھوڑ دے وہ تارک سنت ہے، اگر باوجود قدرت

دوسعت کے بدن کو غسل و استنجاء میں پاک نہیں رکھتا ہے تب اس کو امام ہرگز نہ بنایا جائے، اگر پاک رکھتا ہے تو اس کی امامت درست ہے، نماز اس کے پیچھے ہو جائے گی، اگرچہ اس تارک سنت کے مقابلہ میں عامل سنت کی امامت مقدم ہے۔ (۱)

نیز فتاویٰ محمودیہ میں بوجہ عذر تارک ختنہ کے بارے ہے:

اس سے امامت میں کوئی فرق نہیں آئے گا۔ فقہاء نے اس کو باب کراہت امامت میں شمار نہیں کیا ہے۔ (۲)

کفایت المفتی میں ہے:

سوال: بے ختنہ بالغ مسلمان با ختنہ مسلمانوں کی امامت کر سکتا ہے یا نہیں؟

جواب: اگر وہ استنجاء اور طہارت میں احتیاط کرتا ہو تو وہ ختنہ والے مسلمان کی امامت بھی کر سکتا ہے بشرطیکہ وہ اتفاقی طور پر غیر مختون رہ گیا ہو، ختنہ کے سنت ہونے کا قائل

ہو۔ (۳)

ختنہ شدہ غیر مختون ہو جائے تو اس کی امامت

ایک آدمی کا ختنہ ہوا ہے لیکن عمر گزرنے کے ساتھ ساتھ قلفہ کی کھال بڑھ گئی اور وہ دوبارہ غیر مختون بن گیا تو اسے دوبارہ ختنہ کرنا ضروری ہے، بشرطیکہ اس کی قدرت رکھتا ہو لیکن اگر قدرت نہیں رکھتا اور استنجاء، غسل وغیرہ میں طہارت کی احتیاط کرتا ہے تو اس کی امامت درست ہے۔

احسن الفتاویٰ میں ہے:

سوال: کوئی ختنہ شدہ مولوی صاحب فی الحال کسی وجہ سے بے ختنہ ہو جائے تو وہ مولوی صاحب شرعاً مسجد کا امام ہو سکتا ہے یا نہیں؟

(۱) فتاویٰ محمودیہ (۶ / ۲۷۸) باب الامامہ

(۲) فتاویٰ محمودیہ (۶ / ۲۷۸)

(۳) کفایت المفتی (۲ / ۳۴۶) کتاب الختان والخفاض نیز (۳ / ۸۴) کتاب الصلوٰۃ۔

جواب: اس کی امامت صحیح ہے۔ (۱)

ختنہ کرنے والے (خاتن) کی امامت

شرعاً ختنہ کرنا جائز عمل ہے اور اسے بطور پیشہ اپنانے میں بھی کوئی عیب نہیں ہے لہذا جو شخص اجرت لے کر یا بلا اجرت بچوں کا ختنہ کرتا ہے یعنی خاتن، اس کی امامت بلا کراہت درست ہے۔ (۲)

اذان و اقامت کا حکم

غیر مختون کی اذان و اقامت شرعاً جائز اور درست ہے، اس میں کوئی کراہت نہیں ہے البتہ بلا عذر ختنہ ترک کرنے والے کی اذان و اقامت مکروہ ہیں کیونکہ وہ فاسق و فاجر ہے۔

نماز جنازہ کا حکم

غیر مختون کی نماز جنازہ پڑھنا ضروری ہے خواہ اس نے عذر کی وجہ سے ختنہ چھوڑا ہو یا بلا عذر، اگر عذر کی وجہ سے چھوڑا ہے تو یہ محل عدالت بھی نہیں ہے اور اگر بلا عذر چھوڑا ہے تو فاسق ہے لیکن فاسق کی نماز جنازہ بھی ادا کرنا ضروری ہے۔

حضرت علیؑ سے مروی ہے کہ غیر مختون کی نماز جنازہ ادا نہیں ہوتی لیکن یہ ان کی ذاتی رائے ہے، نیز یہ بھی ہو سکتا ہے کہ انہوں نے اس بارے عمومی فتویٰ نہ دیا ہو، اپنے زمانہ خلافت میں سیاست غیر مختون کی نماز جنازہ نہ پڑھی ہو یا پڑھنے سے منع کیا ہو۔

فقہ حضرت علیؑ میں ہے:

زید بن علیؑ نے حضرت علیؑ سے روایت کی ہے کہ آپ نے فرمایا: اغلف (جس کا ختنہ نہ

(۱) احسن الفتاویٰ (۶۰/۹) مسائل شتی

(۲) ماخذہ: فتاویٰ دارالعلوم دیوبند (۱۶۱/۳) باب الامامۃ

ہوا ہو) کا جنازہ نہیں ہوگا کیونکہ اس نے ایک بہت بڑی سنت یعنی اعتقان ضائع کر دی تھی، ہاں اگر اس نے اپنی جان کے خوف سے ختنہ نہ کرایا ہو تو یہ الگ بات ہے۔ (۱)

ڈاکٹر محمد رواس قلعہ جی اس بارے میں لکھتے ہیں:

”اس پر قیاس کا تقاضہ یہ ہے کہ ہر فاسق کی نماز جنازہ نہ پڑھی جائے حالانکہ یہ بات بعید ہے۔“

روزہ اور اعتکاف کا حکم

گزشتہ اصول کی رو سے غیر مختون کا روزہ اور اعتکاف بھی جائز اور درست ہیں اگرچہ اس نے عمد اُختنہ ترک کیا ہو۔

حج و عمرہ کا حکم

غیر مختون کا حج اور عمرہ درست اور صحیح ہیں اور اس کو حج و عمرہ کا پورا ثواب ملے گا، ختنہ نہ کرانے سے حج و عمرہ کی صحت پر کوئی منفی اثر نہیں پڑتا اگرہ عمد اُترک ختنہ کیا گیا ہو۔

اس پر یہ شبہ ہو سکتا ہے کہ بعض احادیث میں غیر مختون کو حج کرنے سے منع کیا گیا ہے۔

”عن ابی برزۃ عن النبی ﷺ فی الاقلف، یحج بیت اللہ قال لا حتی یختن
وفی روایۃ الاسفاطی قال: سمعت منیۃ قال: سمعت ابا برزۃ قال: سألنا
رسول اللہ ﷺ عن رجل اقلف یحج بیت اللہ قال: لا حتی یختن“۔ (۲)

ابو برزہ سلمیٰ کی روایت ہے نبی کریم ﷺ نے غیر مختون کے بارے میں فرمایا کہ وہ جب تک ختنہ نہ کرائے حج نہ کرے اور دوسری روایت میں ہے کہ ہم نے رسول اللہ ﷺ سے غیر مختون کے حج بیت اللہ کے بارے میں پوچھا تو آپ نے ارشاد فرمایا کہ

(۱) فقہ حضرت علیؑ: ۵۰۷، مادہ صلوٰۃ، مسئلہ ۲۷، الروض النضیر (۲/۴۹۶)

(۲) السنن الکبریٰ للبیہقی (۳۲۴/۸) کتاب الاشرۃ والحدیث، باب السلطان بکرہ

نہیں یہاں تک کہ ختنہ کرا لے۔

”عن ابی ہریرۃ رضی اللہ عنہ قال سألنا رسول اللہ صلی اللہ علیہ وسلم

عن رجل اقلف يحج بيت الله قال لا حتى يختتن رواه ابن المنذر“۔ (۱)

”عن منیة عن جدها ابی ہریرۃ الاسلمیؓ قال: سألوا النبی صلی اللہ علیہ و

سلم عن رجل اقلف يحج بيت الله تعالى؟ فقال: لا. نهی رسول اللہ صلی

اللہ علیہ وسلم عن ذلك حتى يختتن“۔ (۲)

اسی طرح کی روایت حضرت بریدہؓ سے بھی مروی ہے۔

اس کا جواب یہ ہے کہ حضرت بریدہؓ اسلمیؓ کی مذکورہ روایت ضعیف ہے لہذا اس سے

استدلال درست نہیں ہے۔ امام قرطبیؒ لکھتے ہیں:

”وحدیث بریدہؓ فی حج البيت لا یثبت“۔ (۳)

یعنی حج کے بارے حضرت بریدہؓ کی حدیث ثابت نہیں ہے۔

اور اگر ان روایات کی صحت تسلیم کر لی جائے تو یہ تعلیظ و تشدید پر محمول ہیں۔

غیر مختون کا نکاح جائز ہے

شرعاً غیر مختون کا نکاح منعقد ہو جاتا ہے، بعض لوگوں میں مشہور ہے کہ غیر مختون کا نکاح

نہیں ہوتا یہ غلط ہے۔ (۴)

(۱) التلخیص الحبیر (۳۲۱/۵) کتاب الختان،

(۲) المطالب العالیۃ مع اتحاف الخیرۃ (۳۰۷/۷) باب الترهیب من ترک الاختتان،

کتاب الادب رقم الحدیث (۱۲۷۸۲) اخرجه ابو یعلیٰ فی مسنده (۴۲۷/۱۳) ج

۴(۷۴۳۳

(۳) احکام القرآن (۷۰/۲) البقرة: ۱۲۴۔

(۴) وردالمختار (۳۷۱/۶) کتاب الکراہیۃ، فصل فی المس والنظر، فتاویٰ محمودیہ

(۵۰۲/۱۰) باب النکاح الصحیح. کفایت المفتی (۳۴۶/۲) کتاب الختان

والخفاض۔

عزیز الفتاویٰ میں ہے:

”یہ غلط ہے کہ بدون ختنہ کے نکاح درست نہیں ہے، یہ جاہلوں کی باتیں ہیں، بدون ختنہ ہوئے نکاح درست ہے“۔ (۱)

بے ختنہ کی اولاد کا نکاح مختون کی اولاد سے جائز ہے

جس مسلمان کا ختنہ نہیں ہو اس کی اولاد کا نکاح ختنہ شدہ مسلمان کی اولاد سے جائز ہے، ختنہ نہ کرانے سے غیر مختون کی اولاد کے نکاح پر کوئی اثر نہیں پڑتا، بعض لوگوں کا خیال کہ غیر مختون کی اولاد کا نکاح نہیں ہو سکتا غلط ہے۔ (۲)

غیر مختون کی اولاد ثابت النسب ہے

غیر مختون کی جو اولاد پیدا ہوگی وہ اسی سے ثابت ہوگی، یہ خیال باطل ہے کہ غیر مختون کی اولاد اس سے ثابت النسب نہیں ہے۔

غیر مختون ہونا تنسیخ نکاح کا سبب نہیں

بعض حضرات کہتے ہیں کہ اگر شوہر غیر مختون ہو تو بیوی عدالت سے اپنا نکاح فسخ کر سکتی ہے، لیکن یہ بات غلط ہے، غیر مختون ہونا تنسیخ نکاح کا سبب نہیں ہے، اگر عدالت نے شوہر کے محض غیر مختون ہونے کی وجہ سے نکاح فسخ کر دیا تو ایسا فیصلہ شرعاً باطل ہے۔

فتاویٰ محمودیہ میں ہے:

”ختنہ نہ ہونے کی وجہ سے اس کو غلط کہنا اور شوہر اور بیوی کے درمیان جدائی کرنا صحیح نہیں، ان کو آپس میں ملنے سے ہرگز نہ روکیں، ختنہ سنت ہے اور اس کی تاکید ہے مگر

(۱) عزیز الفتاویٰ (ص: ۱۰۷) کتاب السنة والبدعة

(۲) ماخذہ: کفایت المفتی (۲/۳۴۶)

اس کی وجہ سے نکاح ناجائز نہیں ہوتا۔“ (۱)

غیر مختون کے عقود و معاملات

غیر مختون کے تمام عقود و معاملات بیع و شراء اجارہ، مضاربت شرکت، وکالت، مکاتبہ، کفالت وغیرہ شرعاً صحیح اور منعقد ہیں، ان کے منعقد یا صحیح نہ ہونے کی کوئی وجہ نہیں ہے، دوسری طرف بقاء کے لئے ان امور کا ہونا ضروری ہے، اس کے بغیر زندگی نہیں گذاری جاسکتی۔

غیر مختون کا قاضی بننا

غیر مختون قاضی اور جج بن سکتا ہے اور اس کے فیصلے شرعاً اور قانوناً نافذ العمل ہیں، کیونکہ قضاء کی وہی شرائط ہیں جو شہادت کی ہیں اور صحیح قول کے مطابق غیر مختون گواہ بن سکتا ہے لہذا وہ قاضی بھی بن سکتا ہے۔

غیر مختون کی گواہی

غیر مختون کی گواہی فی نفسہ قبول ہے، بشرطیکہ اس میں کوئی اور چیز مخل شہادت نہ ہو نیز اس نے جان بوجھ کر یا استخفاً ختنہ نہ چھوڑا ہو اور اب ختنہ کرانے میں مشکل ہو۔ حضرت علیؑ سے منقول ہے کہ غیر مختون کی گواہی قبول نہیں کی جائے گی۔

”عن علقمة ان علیاً کان لایجیز شہادہ الا قلف۔ جمرة الجزری تروہ

لا یجوز الاحتجاج بخبرہ“۔ (۲)

حضرت علقمہؓ سے مروی ہے کہ حضرت علیؑ غیر مختون کی گواہی جائز قرار نہیں دیتے تھے۔ لیکن اول تو یہ روایت ضعیف ہے کیونکہ اس کی سند میں جرہ جزری قابل احتجاج نہیں

(۱) فتاویٰ محمودیہ (۱۰/۵۰۲) باب النکاح الصحیح

(۲) السنن الکبریٰ (۸/۳۲۵) کتاب الشرب والحد فیہا باب السلطان بکرہ علی

ہے جیسا کہ امام بیہقیؒ نے اس کی تصریح کر دی ہے۔

دوسرے جمہور کا قول راجح ہے، یہ حضرت علیؓ کی اپنی رائے ہے، یہ بھی ہو سکتا ہے انہوں نے کسی خاص موقع پر غیر مختون کی شہادت کسی اور وجہ سے رد کی ہو اور راوی نے اسے مطلق نقل کر دیا ہو۔ قرآن و سنت اور فقہی اصول کی روشنی میں محض ترک ختنہ رد شہادت کا سبب نہیں بنتا۔

حضرت علیؓ کے علاوہ ابن عباسؓ اور امام مالکؒ وغیرہ حضرات سے بھی منقول ہے کہ غیر مختون کی گواہی مردود ہے۔

”عن قتادة قال كان ابن عباس رضي الله عنه يكره ذبيحة الاغرل

ويقول: لا تجوز شهادته ولا تقبل صلوته“۔ (۱)

عبداللہ بن عباس رضی اللہ عنہ غیر مختون کے ذبیحہ کو مکروہ سمجھتے تھے، اور فرماتے تھے کہ غیر مختون کی گواہی جائز نہیں اور اس کی نماز بھی قبول نہیں ہوتی۔

اس کے متعدد جوابات دئے گئے ہیں:

(۱) یہ عبداللہ بن عباسؓ کی ذاتی رائے ہے حکم شرعی نہیں ہے۔

(۲) یہ سیاست، زجر و توبیخ اور عبرت دلانے پر محمول ہے یعنی امام وقت اس کی گواہی اس لئے قبول نہ کرے تاکہ دوسروں کے لئے عبرت ہو اور وہ ختنہ کا اہتمام کریں، اس کی گواہی قبول نہ کرنا حکم کلی نہیں ہے۔

(۳) علامہ عینیؒ نے البنا یہ میں شیخ ابوالنصر البغدادیؒ سے نقل کیا ہے کہ ابن عباسؓ کا یہ

قول مسلمان کے بارے میں نہیں، مجوسی کے بارے ہے۔ (۲)

اوجز المسائلک میں ہے:

(۱) مصنف ابن ابی شیبہ (۲۳۹/۷) کتاب الاقضية، باب فی شهادة الاقلف وفی

مصنف عبدالرزاق (۴۸۲/۴) کتاب الحج باب فی ذبیحة الاقلف وکذا فی باب

القطرة و الختان (۱۷۵/۱۱)

(۲) شرح الهدایہ (۴۰۸/۱۱) کتاب الشهادة

”وروی ابن جیب عن مالک: من ترکہ من غیر عذر ولا علة لم تجز امامته ولا شهادته، ووجه ذلك عندی ان ترك المروة مؤثر فی رد الشهادة ومن ترك الاختان من غیر عذر فقد ترك المروة فلم تقبل شهادته“۔ (۱)

امام مالک رحمۃ اللہ علیہ فرماتے ہیں کہ جو بلا عذر اور بغیر علت کے ختنہ چھوڑتا ہے نہ اس کی امامت جائز ہے اور نہ اس کی گواہی اور اس کی وجہ یہ ہے کہ کسی بھی مروت والے عمل کو چھوڑنا رد شہادت میں مؤثر ہے اور جو شخص بلا عذر ختنہ چھوڑتا ہے وہ تارک مروت ہے کیونکہ ختنہ مروت میں شامل ہے لہذا اس کی گواہی مقبول نہ ہوگی۔

یہ قول تغلیظ و تشدید پر محمول ہے۔

”عن الحسن قال: اذا اسلم الى الرجل فخشي (نقل)“۔ (۲)

صحیح یہ ہے کہ اگر وہ بلا عذر ختنہ نہیں کرتا بلکہ سنت سے اعراض کرتا ہے تو فاسق ہے اور اصلاً اس کی گواہی قابل قبول نہیں ہے لیکن فاسق کے بارے میں فتویٰ اس پر ہے کہ اگر وہ ذمہ دار اور ذمہ دار ہو تو اس کی گواہی قبول ہوتی ہے لہذا مختون کا بھی یہی حکم ہوگا۔

قربانی کا حکم

غیر مختون کی قربانی شرعاً درست اور صحیح ہے اگرچہ وہ ختنہ پر قدرت رکھتا ہو اور جان بوجھ کر ختنہ نہ کرتا ہو کیونکہ اس کی وجہ سے وہ گناہ گار ہے لیکن گناہ گار اور فاسق کی قربانی بھی صحیح ہے اور اگر وہ صاحب نصاب ہے تو قربانی واجب ہے۔

ذبیحہ کا حکم

صحیح اور مفتی بہ قول یہی ہے کہ غیر مختون کا ذبح درست اور ذبیحہ حلال ہے۔

(۱) اوجز المسالك (۲۳۹/۱۴) باب ماجاء فی السنة فی الفطرة،

(۲) مصنف عبدالرزاق (۱۷۵/۱۱) باب الفطرة والختان حدیث (۲۰۲۴۹)

محیط برہانی میں ہے:

”قال ابو یوسف: وتجاوز شهادة الاقلف اذا كان عدلا وكذا عن الحسن البصرى وهذا لان قبول الشهادة يعتمد العدالة والعدالة لاتنعدم بترك الختان اذا ترك الختان لعذر وهذا لان الختان وان كان سنة عندنا الا ان ترك السنة انما يوجب الفسق اذا كان الترك على وجه الاعراض عن السنة وعندنا لو ترك الختان على وجه الاعراض عن السنة لاتقبل شهادته وانما تقبل اذا ترك بعذر، قيل: العذر فى ذلك الكبر او خوف الهلاك“۔ (۱)

مرد کے ختنہ کا طریقہ

مرد کے ختنہ کا صحیح اور مسنون طریقہ یہ ہے کہ حشفہ کے اوپر جو زائد کھال (Fore skin) ہے، اس زائد کھال کو غلفہ (Prepuse) کہا جاتا ہے، وہ ساری کاٹ دی جائے۔ اور اس کی آسان صورت یہ ہے کہ زائد کھال کو باہر کی طرف کھینچ لیا جائے اور حشفہ کو اندر کی طرف کر لیا جائے حشفہ اتنا اندر ہو جائے کہ مزید گنجائش نہ ہو تو حشفہ کے سرے سے باہر کی طرف جتنی کھال ہے وہ سب کاٹ دی جائے، اس طرح ساری سپاری کھل جائے گی۔

ختنہ کا رکن

مرد کے ختنہ کی کم از کم مقدار اور رکن یہ ہے کہ زائد کھال کی اکثر مقدار کٹ جائے، اگر آدمی یا اس سے بھی کم کٹ گئی تو ختنہ ادا نہ ہوا لہذا ختنہ کا اعادہ ضروری ہے اصل حکم تو یہ ہے کہ پوری کھال کاٹ دی جائے اور ساری سپاری کھل جائے لیکن چونکہ اکثر بھی بعض

(۱) المحيط البرہانی (۱۳/۱۶۴) کتاب الشهادة

مسائل و احکام میں کل کے قائم مقام ہے اس لئے اکثر کا کاٹ دینا بھی کافی ہے۔ اگر کل کی کھال کٹ گئی تو یہ حقیقی ختنہ ہے اور اگر اکثر کٹ گئی تو یہ حکمی ختنہ ہے۔ (۱)

اگر اکثر کھال نہیں کٹی تو ختنہ کا اعادہ ضروری ہے لیکن اگر رسولی یا کسی اور وجہ سے مزید کھال نہ کٹ سکتی ہو یا سخت تکلیف ہو تو نہ کاٹنے کی گنجائش ہے۔

امداد الاحکام میں ہے:

نصف حشفہ کا ظاہر ہونا ختنہ کے لیے کافی نہیں ہے، اس واسطے اس لڑکے کا ختنہ کرنا چاہئے البتہ اگر حجام یوں کہے کہ اب کھال کا کاٹنا ممکن نہیں یا کھال کو ختنہ کے واسطے کھینچنے میں سخت تکلیف ہوتی ہو تو پھر ختنہ معاف ہے۔ (۲)

امداد الاحکام میں ہے:

اگر نصف سے کم یا نصف کھال قطع ہوئی ہے تو دوبارہ ختنہ کی ضرورت ہے بشرطیکہ بچہ کو زیادہ تکلیف ناقابل برداشت نہ ہو، اگر اس تھوڑی سی کھال کے کھینچنے اور دراز کرنے میں تکلیف زائد ہو جو ناقابل برداشت ہو تو بچہ کو ایسی تکلیف دینے کی ضرورت نہیں بلکہ معتبر دیندار حجاموں کو دکھایا جائے اگر وہ کہیں کہ اس کی ختنہ دوبارہ دشوار ہے اور تکلیف سخت ہوگی تو اس کی ختنہ نہ کی جائے۔ (۳)

آج کل ختنہ کے وقت بچہ کو سم کر دیا جاتا ہے اور اس کو ختنہ کی تکلیف محسوس نہیں ہوتی لہذا محض تکلیف تکمیل ختنہ میں رکاوٹ نہیں البتہ اگر رسولی وغیرہ کا عذر ہو تو باقی کھال نہ کاٹنے کی گنجائش ہے جیسا کہ امداد الاحکام کے حوالے سے اس سے پہلے بیان ہوا ہے۔

صحت یاب ہونے کے بعد معلوم ہوا کہ کامل سپاری نہیں کھلی

بچہ کا ختنہ ہو گیا اور بچہ صحت مند بھی ہو چکا لیکن بعد میں معلوم ہوا کہ کامل سپاری نہیں کھلی

(۱) ردالمحتار (۶/۷۵۱) والمحیط البرہانی (۸/۸۵)

(۲) امداد الاحکام (۴/۴۳۰) مسائل متفرقہ

(۳) امداد الاحکام (۳/۲۵۳) کتاب الصید..... الخ

سکی تو شرعاً دیکھا جائے گا کہ اگر اکثر کھل گئی ہے تو درست ہے ختنہ ادا ہو گیا لیکن اگر اکثر سپاری نہیں کھلی تو ختنہ دوبارہ کرنا پڑے گا۔ (۱)

ختنہ میں نجابت کا معیار

جس کا قلفہ اور اس کی کھال طویل ہو اس کا ختنہ بہتر طریقہ سے ہو سکتا ہے اس میں کمی نہیں رہتی لہذا یہ اس کی نجابت کی علامت ہے اور اس میں جتنا طول کم ہوگا اتنا ہی ختنہ مشکل ہوگا۔

عمدة القاری میں ہے:

”القلفة وبطولها يعرف نجابة الصبي“۔ (۲)

ختنہ کے بعد کھال دوبارہ بڑھ گئی تو اعادہ ختنہ کا حکم

کسی کا کھل ختنہ کر لیا گیا اور حشفہ بالکل کھل گیا لیکن وقت گزرنے کے ساتھ کھال دوبارہ لمبی ہو گئی تو دوبارہ ختنہ کرانے کے بارے میں یہ تفصیل ہے کہ اگر کھال اتنی لمبی ہو گئی کہ سارا ختنہ چھپ گیا ہے تو ختنہ کا اعادہ ضروری ہے لیکن اگر سارا حشفہ نہیں چھپا تو اعادہ ضروری نہیں ہے۔

محیط برہانی میں ہے:

”وفی فوائد الرستغفی ”اختتن الصبی ثم طال جلدته ان صار بحال

تستر حشفته یقطع ومالا فلا“۔ (۳)

اصول سے یہ بات معلوم ہوتی ہے کہ کھال کے لمبا ہونے سے سارا حشفہ یا اکثر یا آدھا

چھپ جائے تو ختنہ کا اعادہ ضروری ہے کیونکہ اس صورت میں ختنہ کارکن نہیں پایا جا رہا ہاں

(۱) ماخذہ: فتاویٰ رحیمیہ (۱۰/۱۳۴)

(۲) عمدة القاری (۱۱/۵۳) کتاب الانبیاء،

(۳) فی المحيط البرہانی (۸/۸۵)

اگر نصف سے بھی کم چھپا ہو تو اعادہ کی ضرورت نہیں ہے۔

پیدائشی مختون کا ختنہ

اگر بچہ پیدائشی طور پر ختنہ شدہ ہے کیا اس کا دوبارہ ختنہ کیا جائے؟ اس بارے میں تفصیل ہے کہ (۱) اگر اس کا ختنہ مکمل ہے، حشفہ اور سپاری کامل طور پر ظاہر ہے تو اس کی ختنہ کی ضرورت نہیں ہے، یہی ختنہ کافی ہے، امام قرطبی احکام القرآن میں نقل کرتے ہیں:

قال الميموني: قال لي احمد: ان ههنا رجلا ولد له ولد مختون فاغتم لذلك

غما شديدا فقلف له : اذا كان الله فد كفاك المؤنة فما غمك بهذا؟

میمونی فرماتے ہیں مجھے امام احمد بن حنبل نے بتایا کہ یہاں ایک شخص کے ہاں مختون بچہ پیدا ہوا تو وہ اس کی وجہ سے بہت غمزدہ ہوا میں نے اس سے کہا کہ اگر اللہ تعالیٰ نے تمہاری مشقت اور خرچہ بچالیا اور خود کفایت کر دی تو تمہیں غم کس چیز کا ہے؟

(۲) اور اگر ختنہ مکمل نہیں ہے، کچھ باقی ہے تو ختنہ کی تکمیل کر دی جائے۔ (۲)

مرقاۃ میں ہے:

”غالب الكتب مشحون بان الختان سنة ولكن ان لم يولد مختونا ختانا

تاما وانما قيدناه به مما في الخلاصة ومجمع الفتاوى صبی الخ (۳)

جو مختون پیدا ہو کیا اس کا ختنہ چاند نے کیا ہوتا ہے؟

جو بچہ مختون پیدا ہوتا ہے یہ اللہ تعالیٰ کے حکم سے ہوتا ہے، اس میں کسی کا کوئی عمل دخل نہیں ہوتا، بعض لوگ کہتے ہیں کہ ایسے بچے کا ختنہ چاند نے کیا ہوتا ہے، یہ غلط خیال ہے اس

(۱) احکام القرآن (۶۹/۱) سورہ البقرہ: ۱۲۴۔ وکذا فی زاد المعاد (۱/۵۰)

(۲) رد المحتار (۶/۷۵۱)

(۳) المرقاة (۸/۲۸۹) کتاب اللباس، باب الترجل، الفصل الاول،

کی کوئی بنیاد نہیں ہے۔

زاد المعاد میں ہے:

”وحدثنی صاحبنا ابو عبد اللہ محمد بن عثمان الخلیلی المحدث ببیت المقدس انه ولد كذلك وان اهله لم یختنوه والناس یقولون لمن ولد كذلك: ختنه القمر وهذا من خرافاتهم“۔ (۱)

کیا مختون پیدا ہونا نبی ﷺ یا کسی پیغمبر کی خصوصیت ہے؟

بعض لوگ کہتے ہیں کہ مختون پیدا ہونا نبی ﷺ یا کسی پیغمبر کی خصوصیت ہے عام انسان مختون پیدا نہیں ہو سکتا یہ بات غلط اور وہم ہے نیز مشاہدہ کے خلاف ہے نیز خود نبی ﷺ کے مختون پیدا ہونے میں اختلاف ہے اور حضرت ابراہیم علیہ السلام کا اسی یا ایک سو بیس سال کی عمر میں ختنہ کرنا بے شمار روایات سے ثابت ہے۔ زاد المعاد میں لکھتے ہیں:

”ولیس هذا من خواصہ ﷺ فان کثیرا من الناس یولد مختونا“۔ (۲)

مختون پیدا ہونا نبی ﷺ کی خصوصیات میں سے نہیں ہے کیونکہ بہت سے لوگوں کا مختون پیدا ہونا مشاہدہ سے ثابت ہے۔

ختنہ کرانا کس کے ذمہ ہے؟

اس بارے میں تفصیل ہے کہ جب تک بچہ نابالغ ہے اس کا ختنہ والد کے ذمہ ہے بشرطیکہ بچہ میں ختنہ کا تحمل ہو، اگر والد اس کا ختنہ نہیں کرتا تو والد اپنے فرض منصبی میں کوتاہی کرنے اور ترک سنت کی وجہ سے گناہگار ہوگا۔ اور اگر بچے کا والد موجود نہ ہو تو اس کے دوسرے اولیاء ہر ترتیب عصبہ و وراثت اس کا ختنہ کریں گے چنانچہ اگر باپ نہ ہو تو دادا کی ذمہ داری

(۱) زاد المعاد (۱/۵۰)

(۲) زاد المعاد (۱/۴۹)

ہے، اگر دادا بھی نہ ہو تو بھائی پھر بھتیجے پھر چچا پھر چچا زاد کی ذمہ داری بنتی ہے۔ اور اگر کوئی شخص بالغ ہو گیا مگر اس کا ختنہ ابھی تک نہیں ہوا تو اب ختنہ کرنا خود اس کے ذمہ ہے، اگر خود ختنہ کر سکتا ہو تو کرا لے ورنہ بیوی، باندی سے کرا لے، اگر یہ بھی ممکن نہ ہو تو مرد سے بھی کرا سکتا ہے۔

☆ مذکورہ افراد میں کسی نے وصی مقرر کر دیا تو ختنہ وصی کے ذمہ ہوگا۔
فتاویٰ عالمگیری میں ہے:

”وللاب ان یختن ولده الصغیر و یحجمه و یداو یہ کذا فی وصی

الاب“۔ (۱)

☆ اگر باپ یا اس کا وصی ختنہ کرنا جانتا ہو تو وہ خود بھی بچے کا ختنہ کر سکتے ہیں۔ (۲)
☆ اگر شرعی ولی نے گنجائش اور بچے کی قدرت کے باوجود بچے کا ختنہ نہیں کرایا تو ظاہر ہے کہ بلوغ کے بعد اس کا ختنہ ہوگا اور کشفِ عورت لازم آئے گا چونکہ کوتاہی ولی نے کی تھی لہذا اس کا گناہ اس کو ہوگا۔

☆ اگر ولی نے بچے کا ختنہ قبل از بلوغ اس لئے نہیں کیا کہ اس میں تحمل نہ تھا تو ولی پر کوئی گناہ نہیں ہے۔ اور تحمل نہ ہونے سے مراد یہ ہے کہ بچہ بہت کمزور ہے جان کو خطرہ، تکلیف اور درد مراد نہیں کیونکہ آج کل مختون کو ایسی ادویات دی جاتی ہیں کہ اس کو درد کا احساس ہی نہیں ہوتا۔

وصی یتیم بھی ختنہ کر سکتا ہے

یتیم کا وصی یتیم کا ختنہ کر سکتا ہے خواہ والد نے وصی مقرر کیا ہو یا قاضی نے۔ (۳)

(۱) الہندیہ (۴۳۷/۵)

(۲) الہندیہ (۴۳۷/۵) کتاب الکراہیہ

(۳) الدر المختار (۲۷۴/۴) کتاب اللقیط

باپ خود بھی بچے کا ختنہ کر سکتا ہے

اگر باپ یا اس کا وصی ختنہ کرنا جانتا ہو تو وہ خود بھی بچے کا ختنہ کر سکتے ہیں۔ (۱)

بالغ کے ختنہ کا حکم

اگر کوئی مسلمان بالغ ہو گیا لیکن کسی وجہ سے اس کا ختنہ نہیں ہو سکا تو بعد از بلوغ بھی اس کا ختنہ مسنون ہے، ختنہ عام حالات میں معاف نہیں ہے۔

”عن علی بن الحسین بن علی عن ابيه قال: وجدنا في قائم سيف رسول الله ﷺ في الصحيفة ان الاقلف لا يترك في الاسلام حتى يختن ولو بلغ

ثمانين سنة وهذا حديث ينفرد به اهل البيت بهذا الاسناد“۔ (۲)

حضرت علی بن حسین سے روایت ہے ہم نے صحیفہ میں رسول اللہ ﷺ کی تلوار میں رکھی گئی ایک پرچی کے بارے میں پڑھا اس میں لکھا تھا کہ غیر مختون کو اسلام میں نہیں چھوڑا جائے گا جب تک وہ ختنہ نہ کرائے اگرچہ وہ اسی سال کا ہو جائے۔

حضرت شاہ صاحب ”انتظاماً بالغ کے ختنے کے قائل ہی نہیں ہیں۔ (نقل از نو مسلم کا ختنہ)

لیکن صحیح یہ ہے کہ بالغ کا ختنہ بھی مشروع اور سنت ہے۔ خاص طور پر اگر اس کے ختنہ نہ کرانے میں کوئی مفسدہ ہو تو اسے ختنہ پر مجبور بھی کیا جاسکتا ہے۔ مثلاً وہ ختنہ کی اہمیت ہی کا قائل نہیں ہے یا اس کی فعل دوسروں کے لیے ترک ختنہ کا جواز پیدا کر رہا ہے۔ (۳)

غیر مختون بالغ مسلمان کی ختنہ کرانا اگر کسی وجہ سے ضروری ہو جائے تو جائز ہے مثلاً وہ ختنہ کی اہمیت سے عملاً محترز ہو یا اس کی وجہ سے دوسرے کے لئے یہ رسم قائم ہو جانے کا

(۱) الہندیہ (۴۳۷/۵) کتاب الکراہیہ

(۲) السنن الکبریٰ للبیہقی (۳۲۵/۸) کتاب الاشرۃ الخ باب السلطان یکرہ الخ

وکذا فی کنز العمال (۱۸۱/۱۶) الفصل الثالث فی الختان۔

(۳) کفایت المفتی (۳۴۶/۲)

احتمال ہو۔ حاکم وقت اسے ختنہ پر مجبور بھی کر سکتا ہے اور اگر وہ جبر کی وجہ سے فوت ہو گیا تو اس کا خون بھی معاف ہے، حاکم پر دیت اور قصاص نہیں کیونکہ حاکم نے ایک جائز کام کیا ہے۔

در مختار میں ہے:

”ومن بلغ غیر مختون اجبرہ الحاکم علیہ فان مات فهو مدر لموتہ من فعل ما ذون فیہ شرعاً“۔ (۱)

فتاویٰ محمودیہ میں ہے:

”بلا عذر شدید بالغ سے بھی ختنہ ساقط نہیں ہوتا“۔ (۲)

البتہ اگر کوئی عذر ہو تو بالغ کا ختنہ چھوڑنا بھی درست اور صحیح ہے، عذر یہ ہے کہ مثلاً اسے ناقابل برداشت تکلیف ہو رہی ہے اور اس کے پاس اتنی گنجائش نہیں کہ وہ تکلیف اور درد ختم کرنے والی ادویات خرید سکے یا وہاں دستیاب نہیں ہیں یا ختنہ کی تکلیف برداشت کر سکتا ہے لیکن ختنہ کے بعد زخم درست نہ ہوگا یا وہ انتہائی کمزور ہے یا بوڑھا ہے ختنہ سے کسی عضو کے تلف ہونے یا مر جانے کا خدشہ ہے۔

اگر بالغ خود ختنہ کر سکتا ہو تو بہتر یہ ہے کہ خود اپنا ختنہ کرے کیونکہ اس میں کشفِ عورت کا مسئلہ کھڑا نہ ہوگا اور اگر خود نہ کر سکتا تو اگر بیوی ہے تو بیوی اس کا ختنہ کرادے اور اگر بیوی نہیں ہے لیکن نکاح کرنے کی استطاعت ہے تو نکاح کر لے یا اگر باندی خریدنے کی طاقت ہے تو باندی خرید لے بیوی یا باندی اس کا ختنہ کرادیں۔ اور اگر ان میں سے کوئی صورت نہیں بن پارہی تو دوسرا شخص بھی اس کا ختنہ کر سکتا ہے اور ضرورت کی وجہ سے اس کے سامنے کشفِ ستر جائز ہے۔

در مختار میں ہے:

”و حجتہ الختان وقیل فی ختان الکبیر اذا ممکنہ ان یختن نفسہ فعل والالم

(۱) الدر المختار (۶/۷۵۱)

(۲) فتاویٰ محمودیہ (۱۹/۴۶۶)

يفعل الا ان لا يمكنه النكاح او شراء الجارية والظاهر في الكبير انه يختن

ويكفى قطع الاكثر“-(۱)

امام کرختی فرماتے ہیں کہ جمای بھی بالغ کا ختنہ کر سکتا ہے۔-(۲)

اس کی وجہ شاید یہ ہو کہ لوگ عموماً حماموں میں ننگے نہاتے ہیں اور جمای سے پردہ کا اہتمام نہیں کرتے لہذا اس سے ختنہ کرانا بھی جائز ہے، لیکن یہ قول ضعیف ہے، اول تو سب حماموں میں ایسا نہیں ہوتا، اگر ہو بھی تو ایک گناہ سے دوسرے گناہ کا جواز ثابت نہیں ہوتا۔

بالغ خود بھی اپنا ختنہ کر سکتا ہے

گزشتہ تفصیل سے معلوم ہو چکا کہ بالغ شخص خود بھی اپنا ختنہ کر سکتا ہے بلکہ اگر اس کو ختنہ کا طریقہ آتا ہو اور اکیلے ختنہ کرنے میں مشکل پیش نہ آتی ہو تو اس کا اپنا ختنہ کر لینا افضل ہے، کیونکہ دوسرے سے کرانے میں کشف عورت ہے۔-(۳)

مردے کا ختنہ

اگر کسی کا ختنہ نہیں ہوا تھا اور فوت ہو چکا تو اب اس کا ختنہ نہیں کیا جائے گا خواہ وہ بچہ ہو یا بالغ اور خواہ مرد ہو یا عورت، کیونکہ وہ مکلف ہی نہیں رہا، نہ قرآن و سنت سے اس کا ثبوت ملتا ہے، یہی صحیح ہے۔

☆ امام نوویؒ شرح صحیح مسلم میں لکھتے ہیں:

”ولومات انسان غیر مختون ففيه ثلثة اوجه لاصحابنا الصحيح المشور انه

(۱) الدر المختار (۶/۳۸۶) کتاب الحظروالاباحہ

(۲) الہندیہ (۵/۴۳۷) کتاب الکراہیہ

(۳) الدر المختار (۶/۳۸۳) کتاب الحظروالاباحہ۔

لا یختن صغیرا کان او کبیرا والثانی یختن والثالث یختن الکبیر دون

الصغیر“-(۱)

☆ مجموع فتاویٰ ابن تیمیہ میں ہے۔

”وسئل: اذا مات الصبی وهو غیر مختون هل یختن بعدموته فاجاب ولا

یختن احد بعد الموت“-(۲)

لقیط کا ختنہ کون کرائے؟

لقیط وہ بچہ کہلاتا ہے جو کسی کو کہیں سے ملا ہو، جو شخص اسے اٹھا لیتا ہے اسے ملتقط کہا جاتا ہے، شرعاً ایسے بچے کا ختنہ حاکم وقت کے ذمہ ہے اور وہ بیت المال سے خرچہ ادا کرے گا، اور اگر حاکم وقت یا اس کا نائب ملتقط کو اس کے ختنہ کی اجازت دیدے تو درست ہے، اس صورت میں اگر ختنہ کی وجہ سے بچہ ہلاک ہو گیا تو نہ ملتقط پر ضمان ہے اور نہ خاتن پر، کیونکہ انہوں نے اجازت لے کر ختنہ کیا ہے لہذا اسے جنایت نہ کہیں گے اور اگر ملتقط نے حاکم وقت یا اس کے نائب مجاز کی اجازت کے بغیر ختنہ کر دیا اور بچہ ہلاک ہو گیا تو اس صورت میں ضمان ہے اور ضمان میں یہ تفصیل ہے کہ اگر خاتن کو پتہ نہ ہو کہ یہ لقیط ہے اور ملتقط حاکم کی اجازت کے بغیر ختنہ کر رہا ہے بلکہ اس نے سمجھا کہ یہ اسی کا بچہ ہے تو ضمان ملتقط پر ہے اور اگر خاتن کو پوری صورت حال کا پتہ تھا تو ضمان خاتن پر ہے۔

در مختار میں ہے:

فلو فعل فہلک ضمن ولو علم الختان انه ملتقط ضمن ذخیرة وفي الشامیة

(قولہ ولیس له ختنہ) الظاهر ان هذا لو بدون اذن السلطان اونائبہ، فلو اذن

صح لان ولا یتہ له کما یأتی ولذا کان لوصی الیتیم ان یختنہ“-(۳)

(۱) شرح صحیح مسلم (۱/۱۲۸)

(۲) فتاویٰ ابن تیمیہ (۴/۴۰۳) باب المیاء

(۳) الدر المختار (۴/۲۷۴) کتاب اللقیط، ولیس له ختنہ

ختنہ اور پردہ

جس کا ختنہ کیا جاتا ہے عمر کے لحاظ سے اس کی چار حالتیں بنتی ہیں:

- (۱) چار سال یا اس سے کم عمر کا بچہ ہو، ایسے بچہ کا شرعاً ستر دیکھنا ویسے بھی جائز ہے۔
- (۲) چار سال سے سات سال تک عمر ہو۔ ایسے بچے کی دونوں شرمگاہیں ستر میں داخل ہیں، باقی جسم ستر اور پردے میں شامل نہیں ہے۔

(۳) سات سے دس سال کا ہو، اس کا ستر مزید سخت ہو جاتا ہے چنانچہ دونوں شرمگاہوں کا ارد گرد حصہ بھی ستر میں داخل ہو جاتا ہے۔

(۴) دس سال سے زیادہ عمر ہو، اس کا حکم بالغ شخص کی طرح ہے، اگر مرد ہو تو اس کا ستر ناف کے نیچے سے گھٹنوں تک ہے اور اگر عورت ہے تو چہرے، دونوں ہاتھوں اور قدمین کے علاوہ سارے بدن ستر میں داخل ہے۔ (۱)

آخری تین حالتوں کے بارے میں اصول یہ ہے کہ ضرورت کے وقت ایسے افراد کا ستر کھولنا جائز ہے جیسے علاج و معالجہ، آپریشن وغیرہ، ختنہ بھی شرعی ضرورت ہے لہذا ختنہ کے لئے ستر کھولنا چند قیود و شرائط کے ساتھ جائز اور درست ہے۔

- (۱) جنس اپنی جنس کے سامنے ستر کھولے لہذا مرد کا ختنہ مرد کرے اور عورت کا عورت۔
- (۲) کشف عورت بقدر ضرورت ہو، بلا ضرورت زیادہ ستر کھولنا جائز نہیں ہے، لان الضرورة تقتدر بقدر الضرورة۔

(۳) خاتن کے علاوہ صرف اتنے افراد ختنہ کے عمل میں شریک ہوں جن کی واقعی ضرورت ہے، ضرورت سے زائد افراد شریک نہ ہوں۔

(۴) ختنہ ایسی جگہ کیا جائے جو مخفی ہو، غیر متعلقہ افراد کی نظر ستر پر نہ پڑے۔

(۱) تفصیل کے لئے ملاحظہ ہو الدر المختار (۱/۴۰۷) کتاب الصلوٰۃ، باب شروط الصلوٰۃ

بدائع صنائع میں ہے:

”فلا بأس ان ينظر الرجل من الرجل الى موضع الختان ليختنه او يداو به

بعد الختن“-(۱)

فتاویٰ بزازیہ میں ہے:

”يجوز النظر الى فرج الرجل للختن“-(۲)

عنادا ختنہ نہ کرنے والے کو مجبور کرنا

اگر کوئی شخص اتفاقی طور پر غیر مختون رہ گیا ہے تو اس پر سختی کرنا اور ختنہ پر مجبور کرنا مناسب نہیں ہے، ہاں اگر کوئی آدمی باوجود قدرت کے جان بوجھ کر عنادا ختنہ نہیں کرتا تو اس کو ختنہ پر مجبور کیا جاسکتا ہے۔-(۳)

اس کو ختنہ پر مجبور کرنے سے مراد یہ ہے کہ بذریعہ عدالت یا جرمہ اس کا ختنہ کرایا جائے اور اسے اس کا قائل کیا جائے یا اس کے ساتھ تعلقات ختم کر دیئے جائیں تاکہ وہ باز آجائے۔ البتہ حاکم وقت اس کا زبردستی بھی ختنہ کرا سکتا ہے۔

ختنہ نہ کرانے والے سے قطع تعلق

جو شخص بلا عذرا اپنا ختنہ چھوڑتا ہے یا اپنی اولاد کا ختنہ نہیں کراتا تو ایسے شخص سے قطع تعلق جائز ہے۔

کفایت المفتی میں ہے:

”مسلمانوں کو چاہیے کہ وہ اسے بچوں کے ختنے کرانے پر مجبور کریں اور نہ مانے تو اس کو

(۱) بدائع الصنائع (۱۲۳/۵) کتاب الاستحسان،

(۲) البزازیہ علی ہاش الہندیہ (۳۷۲/۶) کتاب الکراہیہ،

(۳) ماخذہ: کفایت المفتی (۲/۳۴۶)

حکمت اور موعظ حسنہ کے ساتھ سمجھائیں یہاں تک کہ وہ اپنی ضد سے باز آجائے، سختی سے صرف یہ مراد ہے کہ مسلمان اس کو اپنی تقریبات شادی وغنی میں شرکت کی دعوت نہ دیں، اس کے یہاں تقریبات میں شریک نہ ہوں۔“ (۱)

ختنہ کے وقت دیئے گئے ہدایا کا حکم

بچے کے ختنہ کے وقت لوگ جو تحفے تحائف اور ہدایا دیتے ہیں یا بچے کے سامنے رکھ دیتے ہیں وہ کس کے ہیں، بچے کے ہیں یا والدین کے؟ اس بارے صحیح یہ ہے کہ اول تو ہدیہ دینے والے کی تصریح کو دیکھا جائے گا، اگر اس نے تصریح کر دی ہے کہ یہ بچہ کے لئے یا اس کے والد یا والدہ کے لئے ہدیہ ہے تو اس کے مطابق عمل ہوگا، اگر تصریح نہ کی تو دوسرے درجہ میں قرآن و شواہد سے فیصلہ کیا جائے گا۔

لہذا اگر ہدیہ بچے کے قابل ہے مثلاً بچے کے ناپ کے برابر کپڑے ہیں یا کھلونا ہے تو وہ بچے کا ہے اور اگر وہ چیز بچے کے ساتھ خاص نہیں ہے تو ہدیہ کرنے والا اگر بچے کے والد کا رشتہ دار ہے تو ہدیہ والد کا شمار ہوگا اور اگر والدہ کا رشتہ دار یا اس کی جان پہچان والا ہے تو والدہ کو ملے گا۔

در مختار میں ہے:

”وضعوا ہدایا الختان بین یدی الصبی فما یصلح له کثیاب، فالهدیة له والا فان المهدی من اقرباء الاب او معارفه فلأب او من معارف الام فلام قال هذا لصبی ام لا ولو قال اهدیت للاب اوللام فالقول له وفى الشامیة (قوله فالقول له) لانه هو المملک“۔ (۲)

(۱) کفایت المفتی (۲/۳۴۸)

(۲) الدر المختار (۵/۶۹۶) کتاب الہبة،

خاتن اور ڈاکٹر پر ضامن کا حکم

اگر خاتن یا ڈاکٹر سے دوران ختنہ بچے کا حشفہ کٹ گیا تو اس کی وجہ سے ضامن لازم ہے پھر اس میں یہ تفصیل ہے کہ حشفہ کا بعض حصہ کٹے گا یا کل حشفہ کٹے گا؟ اگر بعض حصہ کٹ گیا تو اس صورت میں حکومت عدل ہے اور اگر کل حشفہ کٹ گیا تو اس کی پھر دو صورتیں ہیں۔

(۱) بچہ موت سے بچ گیا، اس صورت میں پوری دیت واجب ہے۔

(۲) اگر بچہ فوت ہو گیا تو آدھی دیت واجب ہے۔ امام زلیعیؒ فرماتے ہیں:

”هذا من اعجب المسائل حيث وجب الاكثر بالبرء والاقل بالهلاك“

یعنی یہ عجیب مسئلہ ہے کہ اگر بچہ موت سے بچ گیا تو پوری دیت واجب ہے اور اگر فوت ہو گیا تو آدھی واجب ہے۔

اس کی وجہ یہ ہے کہ شرعاً عضو کامل کا ضائع کرنے پر پوری دیت آتی ہے جیسے زبان وغیرہ، اب پہلی صورت میں پوری دیت اس لئے لازم ہے کہ جب بچہ تندرست ہو گیا، موت سے بچ گیا تو چونکہ اس کا حشفہ کاٹا گیا اور وہ عضو کامل ہے لہذا اس پر کامل دیت لازم ہے، جیسے اگر خالد نے بکر کا حشفہ کاٹ دیا اور بکر زندہ رہا تو پوری دیت واجب ہے، اور دوسری صورت میں آدھی دیت اس لئے واجب ہے کہ اس کی موت کا سبب دو فعل ہیں۔

(۱) ختنہ کی کھال کاٹنا، اس کی اجازت تھی لہذا ضامن نہیں آنی چاہیے۔

(۲) حشفہ کا کاٹنا، اس کی اجازت نہ تھی لہذا اس کے مطابق دیت آنی چاہیے، دونوں

افعال کو مد نظر رکھتے ہوئے وہ آدھی دیت ادا کرے گا۔ (۱)

☆ حشفہ کے کاٹنے میں پوری دیت واجب ہونے کی وجہ شامی میں اس طرح بیان کی

گئی ہے:

”والحشفة اصل فی منفعة الايلاج والدفق“۔ (۱)

یعنی دخول اور منی کے ٹپکنے میں اصل کا حشفہ ہونا ہے لہذا اس کے ضائع کرنے سے پوری منفعت مقصودہ ختم ہو جاتی ہے۔

☆ حکومت عدل سے مراد یہ ہے کہ جنایات اور تاوانوں کو جاننے والے دو عادل تعیین کریں کہ اس کی کیا قیمت اور تاوان بنتا ہے، وہ جتنا بتادیں اتنا ضمان دیدیا جائے۔

☆ مذکورہ دیت یا آدھی دیت خود ڈاکٹر یا خاتن پر واجب نہیں ہے بلکہ اس کی عاقلہ پر واجب ہے۔

☆ مذکورہ حکم تب ہے کہ غلطی سے حشفہ کاٹا ہو اگر جان بوجھ کر کاٹا ہے تو خاتن پر قصاص ہے۔

☆ مذکورہ حکم آزاد بچے کے بارے میں ہے، اگر بچہ غلام ہو تو خاتن پر دیت کی بجائے غلام بچے کی قیمت لازم ہے اور اس بارے تفصیل یہ ہے کہ اگر بچے نے خود خاتن یا ڈاکٹر کو ختنہ کی اجازت دی اور اس نے ختنہ کیا اور حشفہ کٹ گیا تو ڈاکٹر اور خاتن پر پوری قیمت واجب ہے خواہ بچہ بچ جائے یا فوت ہو جائے۔ اس کی وجہ یہ ہے کہ بچہ کی اپنی اجازت معتبر نہیں خاص طور پر وہ غلام بھی ہے لہذا ڈاکٹر نے غیر ماذون کام کیا ہے، ہاں اگر مولیٰ نے اجازت دی تھی تو بچے کے فوت ہونے کی صورت میں آدھی قیمت اور جان بچ جانے کی صورت میں پوری قیمت واجب ہوگی۔ (۲)

اولیاء پر ضمان نہیں ہے

شرعاً جو حضرات بچے کے اولیاء ہوتے ہیں اور بچہ کا ختنہ ان کے ذمہ ہے ختنہ سے بچہ اگر ہلاک ہو جائے تو ان پر ضمان نہ ہوگا۔

(۱) ردالمحتار (۶/۵۷۵) کتاب الدیات

(۲) الدر مع الرد (۶/۶۲۴) قبیل باب القسامة

بچے کے اولیاء کی ترتیب

سب سے پہلے والد بچے کا ولی ہے پھر اس کا وصی پھر دادا پھر دادا کا وصی پھر بھائی پھر اس کا وصی پھر چچا پھر اس کا وصی، ماموں اور اس کا وصی بچے کا ختنہ نہیں کر سکتا اگرچہ بچہ اس کی پرورش میں ہو اور چچا کے وصی میں دونوں قول ہیں۔ والدہ ختنہ کر سکتی ہے البتہ اس کا وصی نہیں کر سکتا۔ ملقط (بچے کو اٹھانے والا) لقیط (جو بچہ کہیں گرا پڑا ملا ہو) کا ولی نہیں ہے لہذا اگر ختنہ کرایا اور نقصان ہو گیا تو اس پر ضمان ہے۔ (۱)

مذکورہ حکم تب ہے کہ ڈاکٹر نے بچے کے اولیاء کی اجازت کے بغیر ختنہ کیا ہو یا ان کی صراحت یا ولایت اجازت سے کیا ہے لیکن ختنہ کے لئے جتنی کھال کاٹنی ضروری تھی اس نے اس سے زیادہ کاٹ دی یا حشفہ کاٹ دیا یا زخمی کر دیا یا غفلت اور لاپرواہی سے نقصان ہوا تو ضمان ہے، اگر ڈاکٹر ختنہ کرنے کا اہل اور ماہر ہے اولیاء کی اجازت سے ختنہ کیا اور بقدر ضرورت ہی کھال کاٹی پھر بھی خون زیادہ نکل گیا یا زخم نے طول پکڑ لیا اور باوجود علاج و معالجہ کے درست نہ ہوا اور بچہ فوت ہو گیا یا نقصان ہو گیا تو ڈاکٹر پر ضمان نہیں ہے۔ (۲)

ڈاکٹر سے ہسپتال میں ختنہ کرانا

آج کل ہسپتالوں اور طبی مراکز میں بچوں کے ختنہ کا اچھا انتظام ہوتا ہے، طبی سہولیات بھی میسر ہوتی ہیں اور تجربہ کار ڈاکٹر کمپوٹر یا دوسرا عملہ ختنہ کرتا ہے، شرعاً ان سے ختنہ کرانا جائز ہے۔

لیڈی ڈاکٹر سے بچہ کا ختنہ کرانا

لیڈی ڈاکٹر سے بچے کا ختنہ کرانا جائز ہے کیونکہ چھوٹے بچے کا ستر عورت واجب نہیں

(۱) الہندیہ (۵/۴۳۷) کتاب الکراہیۃ

(۲) البزازیۃ مع الہندیہ (۵/۸۹)

ہے، خاتون بھی اسے دیکھ سکتی ہے۔

آپ کے مسائل اور ان کا حل میں ہے:

سوال: ہمارے ہاں میٹرنٹی ہوم میں لڑکے کا ختنہ لیڈی ڈاکٹر کرتی ہیں، قرآن و سنت کی روشنی میں اس کی اہمیت اور اس کے جائز و ناجائز ہونے کا تعین کریں، کیونکہ بعض لوگ اس کو غلط اور مکروہ کہتے ہیں۔

جواب: شرعاً کوئی حرج نہیں۔ (۱)

عورت کے ختنہ کی شرعی حیثیت

مرد کے مقابلہ میں عورت کے ختنہ کی اہمیت کم ہے، اس کی تاکید زیادہ نہیں ہے، یہی وجہ ہے کہ عورت کا ختنہ بالاتفاق شعائر نہیں ہے، اس بارے فقہاء کرام اور ائمہ عظام کے مسلک کا خلاصہ مندرجہ ذیل ہے۔

احناف کا مسلک

احناف کے ہاں اس بارے پانچ قول ملتے ہیں:

(۱) عورت کا ختنہ مستحب ہے، اس بارے احادیث اور کتب فقہ میں مکرمہ کا لفظ آیا ہے، مکرمہ کا معنی مستحب اور افضل ہے۔

(۲) عورت کا ختنہ مسنون ہے۔

(۳) مکروہ ہے۔ (۴) واجب ہے۔ (۵) فرض ہے۔

لیکن صحیح قول پہلا ہے کہ عورت کا ختنہ مستحب ہے۔

درمختار میں ہے:

”وختان المرأة ليس بسنة بل مكرمة للرجال وقيل سنة“

وفى الشامية (قوله بل مكرمة للرجال) لانه الذفى الجماع زيلعى (قوله وقيل سنة) جزم به البزازی معللا بانه نص على ان الخنثى تختن ولو كان ختانها مكرمة لم تختن الخنثى لاحتمال ان تكون امرأة ولكن لا كلسنة فى حق الرجال -

اقول: ختان الخنثى لاحتمال كونه رجلا وختان الرجل لا يترك فلذا كان سنة احتياطاً ولا يفيد ذلك سنيته للمرأة تأمل وفى كتاب الطهارة من السراج الوهاب اعلم ان الختان سنة عندنا للرجال والنساء- (۱)
محيط برهانی میں ہے:

”واختلفت الرواية فى ختان النساء، ذكر فى بعضها انها سنة هكذا حكى عن بعض المشائخ واستدل هذا القائل بما ذكر محمد فى كتاب الخنثى: ان الخنثى تختن ولو كان مكرمة لكان لا يختن لانه يحتمل انه امرأة وعلى هذا التقدير لا يجوز للرجل ان يفعل ذلك ويحتمل انه رجل وعلى هذا التقدير لا يجوز للمرأة ان تفعل ذلك فتعذر الفعل لا نعدام الفاعل فيسقط. ذكر شمس الائمة الحلوانى فى ادب القاضى للحضاف: ان ختان النساء مكرمة- (۲)

مرقاة شرح مشکوٰۃ میں ہے:

”فى خزانه الفتاوى اختلفوا فى ختان المرأة قال فى ادب القاضى مكروه وفى موضع آخر سنة قال بعض العلماء واجب وقال بعضهم فرض قلت والصحيح انه سنة الخ

فتاوى بزازيہ میں ہے:

- (۱) الدر المختار (۶/۷۵۱) مسائل شتى
(۲) المحيط البرهانی (۸/۸۵) كتاب الكراهية والاستحسان
(۳) المرقاة (۸/۲۸۹) كتاب اللباس، باب الترجل، الفصل الاول

”ختان النساء سنة لان النص ان الخنثى يختن ولو كان ختانها مكرمة
لا سنة لم يختن الخنثى لاحتمال ان يكون امرأة ولكن لا كالسنة في حق
الرجال“-(۱)

عورت کے ختنہ کی شرعی حیثیت کے بارے

میں فقہ حنفی سے مزید وضاحت

جن حضرات نے عورت کا ختنہ مسنون کہا ہے اس کی وجہ انہوں نے یہ بیان فرمائی ہے
کہ امام محمدؒ نے تصریح فرمائی ہے کہ خنثی کا ختنہ کیا جائے گا، اس سے معلوم ہوتا ہے کہ مرد
کے ختنہ کی طرح عورت کا ختنہ بھی مسنون ہے، وجہ استدلال یہ ہے کہ خنثی یا تو مرد ہو
گایا عورت، اگر مرد ہے تو عورت اس کا ختنہ نہیں کر سکے گی۔ اور اگر عورت ہے تو مرد اس کا
ختنہ نہیں کر سکے گا، بہر صورت فعل منظور کا ارتکاب کرنا پڑے گا۔ اور منظور کا ارتکاب فعل
مسنون کے لئے تو ہو سکتا ہے محض مستحب کے لیے نہیں ہو سکتا، اس سے معلوم ہوا کہ عورت کا
ختنہ مسنون ہے، اس استدلال کے متعدد جوابات دیئے گئے ہیں:

(۱) اس اصول کو اگر مان لیا جائے تو پھر عورت کا ختنہ واجب ہونا چاہیے کیونکہ حرام کا
ارتکاب واجب کے لئے ہی کیا جاسکتا ہے۔

(۲) علامہ شامیؒ فرماتے ہیں کہ خنثی کا ختنہ اس احتمال کی بنیاد پر کیا جاتا ہے کہ شاید وہ
مرد ہو اور مرد کا ختنہ چھوڑنا صحیح نہیں ہے لہذا خنثی کا ختنہ بھی احتیاطاً مسنون قرار دیا گیا اس
سے یہ لازم نہیں آتا کہ عورت کا ختنہ مسنون ہے۔

تطبیق

مذکورہ اقوال میں ترجیح پہلے قول کو حاصل ہے کہ عورت کا ختنہ مستحب ہے لیکن ان

اقوال میں تطبیق بھی دی جاسکتی ہے اور تطبیق یہ ہے کہ جن حضرات نے عورت کے ختنہ کو سنت لکھا ہے اس سے سنت غیر مؤکدہ مراد ہے، اس قول کا مال بھی یہی ہوا کہ عورت کا ختنہ مستحب ہے۔ علامہ شامی نقل کرتے ہیں:

”ولکن لا کالسنة فی حق الرجال“۔ (۱)

یعنی عورتوں کا ختنہ مردوں کے ختنہ کی طرح مسنون نہیں بلکہ اس سے کم درجہ کا ہے۔

مستحب شرعی یا طبعی؟

گزشتہ تفصیل سے معلوم ہوا کہ عورت کا ختنہ مستحب ہے لیکن احادیث اور فقہی عبارات پر غور کرنے سے معلوم ہوتا ہے کہ عورت کے ختنہ کا مستحب ہونا مستحب شرعی نہیں ہے، ارشادی اور طبعی ہے یعنی عورت کے ختنہ کو جو مشروع قرار دیا گیا ہے اس میں بندہ کے شرعی مصالح کو مد نظر نہیں رکھا گیا بلکہ دنیاوی اور طبعی مصالح و فوائد کو مد نظر رکھا گیا ہے اور عورت کے ختنہ کے بارے میں جو حکم آیا ہے وہ امر ارشادی ہے۔ لہذا اگر عورتوں کا ختنہ اجتماعی طور پر بھی چھوڑ دیا جائے تو اس میں کسی قسم کا گناہ نہیں ہے، زیادہ سے زیادہ یہ کہا جائے گا کہ عورت کے ختنہ کے جو فوائد ہیں وہ حاصل نہیں ہو رہے، یہی وجہ ہے کہ اس وقت ہندو پاک میں عورتوں کا ختنہ بالکل متروک ہے اور اکثر عرب ممالک میں بھی اس پر عمل نہیں ہو رہا۔

عورت کا ختنہ مستحب طبعی یا ارشادی ہے اس کا قرینہ یہ ہے کہ جن احادیث میں عورت کے ختنہ کا امر ہے، اس کی وجہ ایسے الفاظ میں بیان کی گئی ہے جس سے اس کا استحباب طبعی ہونا مترشح ہوتا ہے، وہ الفاظ مندرجہ ذیل ہیں:

(۱) فان ذلك احظى للمرأة: ختنہ عورت کے لئے زیادہ فضیلت کا باعث ہے۔

(۲) احب الی البعل: یعنی عورت کا ختنہ شوہر کے ہاں پسندیدہ ہے۔

- (۳) اسزی للوجه: یعنی فرج کی سطح کے لئے خوبصورتی کا ذریعہ ہے۔
- (۴) احظی عند الزوج: یعنی عورت کا ختنہ شوہر کے ہاں فضیلت والا ہے، بعض روایات میں ”فانہ احظی عندا زواجکن“ کے الفاظ آئے ہیں۔
- (۵) انور للوجه: یعنی چہرے کے لئے خوبصورتی ہے۔
- (۶) ابھی ملوجه: یعنی چہرے کے لئے خوبصورتی ہے۔
- (۷) انضر للوجه: یعنی چہرے کے لئے خوبصورتی ہے۔
- ان روایات کی تفصیل عورت کے ختنہ کے فوائد و مصالح کے عنوان میں ملاحظہ ہو۔
- (۸) فقہاء کرام نے اس کی وجہ لکھی ہے: لانہ الذی الجماع۔ رد المحتار (۷۵۱/۶) یعنی مخنون عورت سے جماع کرنے میں مرد کو لذت زیادہ حاصل ہوتی ہے۔
- عورتوں کا ختنہ چونکہ مستحب طبعی ہے، یہی وجہ ہے کہ بعض فقہاء کرام نے عورت کے ختنہ کو جائز لکھا ہے۔

فتاویٰ رحیمیہ میں ہے:

”قوی یہ ہے کہ عورتوں کی ختنہ سنت نہیں ہے جائز ہے اس میں مردوں کا مفاد ہے کہ

الذی جماع میں“۔ (۱)

کفایت المفتی میں ہے:

”عورتوں کا ختنہ (مردوں کی خوشنودی کے لئے ہے، مطلب یہ ہے کہ مردوں کے

ختنہ کی طرح سنت مستقلہ مؤکدہ نہیں ہے“۔ (۲)

مالکیہ کا موقف

مالکیہ حضرات کے ہاں بھی عورت کا ختنہ مندوب و مستحب ہے، سنت یا ضروری نہیں ہے۔

(۱)..... حاشیہ دسوتی میں ہے:

(۱) فتاویٰ رحیمیہ (۱۰ / ۱۳۵) کتاب الحظر والاباحۃ، باب الختان

(۲) کفایت المفتی (۲ / ۲۴۷)

”و حکمها وهو فی الذکور سنة واما خضاض الاثنی فمندوب“-(۱)

(۲)..... رسالہ ابن ابی زید میں ہے:

”والختان للرجال سنة والخفاض للنساء مکرمة“-(۲)

(۳)..... الفواکہ میں ہے:

و خامسة الخصال الختان للرجال (مکرمة) بضم الراء وفتح الميم ای

کرامۃ بمعنی مستحب لامرہ وَلَيْتِمُ بِذَلِكَ ويستحب فيه الستر بحيث

لا يطلع عليه غير الفاعلة والمفعول بها ولذلك لا يصنع للخفاض طعام

بخلاف الختان فيجوز ان يشهر ويدعى اليه الناس-(۳)

شافعیہ کا مذہب

شافعیہ کے ہاں عورت کے ختنہ کے بارے میں دو قول ملتے ہیں:

(۱) وجوب (۲) سنت۔

لیکن صحیح قول پہلا ہے لہذا ان کے ہاں مرد اور عورت دونوں کا ختنہ واجب ہے۔ اگر

کوئی عورت ختنہ نہ کرائے تو شوہر اس کو ختنہ پر مجبور کر سکتا ہے۔

(۱)..... شرح المہذب میں ہے:

(فرع) الختان واجب علی الرجال والنساء عندنا وبه قال کثیرون من

السلف کذا حکاہ الخطابی و ممن اوجبه احمد وقال مالک و ابو حنیفة

سنة فی الجميع و حکاہ الرافعی و جہالنا و حکمی و جہالنا لانا انه يجب علی

الرجل و سنة فی المرأة وهذا ان الوجهان شاذان والمذهب الصحيح

(۱) حاشیة الدسوقی علی الشرح الكبير (۶/۳۹۱) باب العقیقة

(۲) رسالہ ابن ابی زید القیروانی مع الفواکہ الدوانی (۸/۱۸۱) باب فی الفطرة

والختان و حلق الشعر..... الخ

(۳) الفواکہ الدوانی (۸/۱۸۶) لا حمدن غنیم التفراوی

المشهور الذى نص عليه الشافعى وقطع به الجمهور انه واجب على

الرجال والنساء- (۱)

(۲) روضة الطالبين میں ہے:

الثالثة: الختان واجب فى حق الرجال والنساء وقيل سنة وقيل واجب فى

الرجل سنة فى المرأة والصحيح المعروف هو الاول- (۲)

(۳)..... شرح النووى میں ہے:

”وهو عند الشافعى واجب على الرجال والنساء جميعاً-“ (۳)

(۴)..... كشف القناع میں ہے:

”وللرجل اجبار زوجته المسلمة عليه كالصلوة.“ (۴)

حنابلہ کا مذہب

حنابلہ کے ہاں عورت کے ختنہ کے بارے دو قول ملتے ہیں:

(۱) وجوب (۲) استحباب

صحیح یہ ہے کہ حنابلہ کے ہاں عورت کا ختنہ مستحب و مندوب ہے۔

(۱)..... الفروع میں ہے:

ويجب الختان وعنه على غير امرأة وعنه يستحب، قال شيخنا: يجب اذا

وجبت الطهارة والصلوة..... الخ- (۵)

(۲)..... الانصاف میں ہے:

(۱) المجموع شرح المهدب (۳۰۰/۱) كتاب الطهارة

(۲) روضة الطالبين وعمدة المفتين (۴۸۷/۳) كتاب ضمان اتلاف الامام،

(۳) شرح النووى على صحيح المسلم (۱۲۸/۱) باب خصال الفطرة،

(۴) كشف القناع (۲۲۲/۱) كتاب الطهارة

(۵) الفروع لابن مفلح (۹۸/۱)

”وسنة الوضوء قوله (ويجب الختان) هذا المذهب مطلقاً..... وعنه يجب على الرجال دون النساء..... وعنه لا يجب مطلقاً اختاره ابن ابى موسى قال ابن تميم: قال ابن ابى موسى هو سنة للذكور.“ (۱)

(۳)..... شرح منتهى الارادات میں ہے:

(ويجب ختان ذكر)..... (ويجب ختان انثى) (۲)

خلاصہ مذاہب

خلاصہ یہ کہ امام ابوحنیفہ امام مالک اور امام احمد بن حنبل کے ہاں عورت کا ختنہ مستحب و مندوب ہے اور امام شافعی کے ہاں واجب ہے، راجح قول ائمہ ثلاثہ کا ہے کہ عورت کا ختنہ مستحب و مندوب ہے۔ ان اقوال سے معلوم ہوا کہ عورت کا ختنہ مرد کے ختنہ سے کم درجہ کا ہے۔ ابن قدامہ المغنی میں نقل کرتے ہیں:

”قال احمد: الرجل اشد وذلك ان الرجل اذا لم يختن فتلك الجلدة مدلاة

على الكمره ولا ينقى ما ثم والمرأة اهون“۔ (۳)

امام احمد بن حنبل فرماتے ہیں کہ ختنہ کے بارے مرد کا معاملہ زیادہ سخت ہے اور اس کی وجہ یہ ہے کہ اگر آدمی کا ختنہ نہ کیا جائے تو ختنہ کی کھال قلفہ پر لگی رہتی ہے اور وہاں کی صفائی صحیح طور پر نہیں ہو پاتی، اس کے مقابلہ میں عورت کا ختنہ خفیف اور ہلکا کا ہے۔

دلائل وجوب

پہلی دلیل:

(۱) عن ضحاک بن قیس قال: كان بالمدينة امرأة يقال لها ام عطية تخفض

(۱) الانصاف (۱/۱۹۱) کتاب الطهارة، باب السواک

(۲) شرح منتهی الارادات (۱/۷۹) کتاب الطهارة، باب السواک وغیره من سنن.....

(۳) المغنی (۱/۸۴)

الجواری فقال لها رسول الله ﷺ يا ام عطية اخفضي ولا تنهكي فانه اسرى للوجه واحظي عند الزوج۔ (۱)

(۲) ذكر الصخاک بن قیس الاکبر عن الضحاک بن قیس قال: كانت بالمدينة امرأة تخفض النساء يقال لها ام عطية فقال لها رسول الله ﷺ: اخفضي ولا تنهكي فانه انضر للوجه واحظي عند الزوج واورده الذهبی فی التلخیص دسکت عنه۔ (۲)

ضحاک بن قیس فرماتے ہیں کہ مدینہ میں ایک عورت لڑکیوں کا ختنہ کرتی تھی اسے ام عطیہ کہا جاتا تھا نبی کریم ﷺ نے اس سے فرمایا کہ ختنہ کرو اور اس میں مبالغہ نہ کرو کیونکہ یہ فرج کے سر کے لئے تروتازگی اور شوہر کے ہاں لذت کا ذریعہ ہے۔ یہ حدیث مختلف الفاظ کے ساتھ مروی ہے، اس میں امر کا صیغہ ہے اخفضی اور امر و جواب کے لئے آتا ہے۔ معلوم ہوا کہ عورتوں کا ختنہ بھی واجب ہے۔

جواب (۱)

اس حدیث کے اکثر طرق میں امر کا صیغہ موجود نہیں ہے۔

جواب (۲)

جن طرق میں امر کا صیغہ موجود ہے ان میں خود ختنہ کا حکم دینا مقصود نہیں مقصود ختنہ میں مبالغہ سے منع کرنا ہے لہذا یہ امر مقید ہے اور امر مقید میں اصل مقصود قید ہوتی ہے اس لئے اس سے استدلال کرنا صحیح نہیں ہے۔

جواب (۳)

اگر مان لیا جائے کہ ختنہ کا امر مقصود ہے تو جواب یہ ہے کہ یہ امر ندب و استحباب کے

(۱) السنن الکبری للبیہقی (۳۲۵/۸) کتاب الاشرۃ الخ

(۲) مستدرک الحاکم (۲۴۵/۴) تابع کتاب معرفة الصحابة،

لئے ہے وجوب کے لئے نہیں اور اس کا قرینہ خود ان روایات میں موجود ہے وہ یہ کہ امر کی وجہ اور علت فانہ اسری للوجه، انضر للوجه اور احنظلی عند الزوج بیان کی گئی ہے جس میں مصالح دنیاویہ کو بیان کیا گیا ہے، اس طرح یہ حدیث استحباب وندب کی دلیل بن گئی۔

دوسری دلیل:

”عن عائشةؓ قالت: قال رسول الله ﷺ: اذا جاوز الختان الختان وجب

الغسل رواه الترمذی وابن ماجه. (۱)

حضرت عائشہؓ سے روایت ہے نبی کریم ﷺ نے ارشاد فرمایا کہ جب مرد کا مقام ختنہ عورت کے مقام ختنہ سے تجاوز کر جائے تو غسل واجب ہو جاتا ہے۔

شافعیہ حضرات نے اس حدیث سے بھی وجوب ختنہ پر استدلال کیا ہے وہ فرماتے ہیں اس حدیث سے معلوم ہوا کہ عہد نبوی میں عورتیں ختنہ کراتی تھیں۔

”وفی قول النبی ﷺ (اذا التقى الختانان وجب الغسل) دلیل علی ان النساء

کن یختنن“ (۲)

جواب یہ ہے کہ اس حدیث سے صرف اتنا معلوم ہوتا ہے کہ عہد نبوی میں خواتین کا ختنہ ہوتا تھا لیکن کیا ان کا ختنہ واجب تھا؟ یہ بات حدیث سے ثابت نہیں ہوتی، اس حدیث میں جس طرح وجوب کا احتمال ہے، ندب و استحباب کا احتمال بھی ہے لہذا اس سے کوئی فریق بھی استدلال نہیں کر سکتا۔

تیسری دلیل:

وہ عورت کے ختنہ کو مرد کے ختنہ پر قیاس کرتے ہیں یعنی مرد کا ختنہ واجب ہے تو عورت کا بھی واجب ہونا چاہیے اور دونوں کے درمیان علت مشترکہ فضلہ ہے یعنی دونوں کے ختنہ میں زائد از ضرورت عضو کا ٹا جاتا ہے۔

(۱) مشکوٰۃ المصابیح (۱/۴۸) باب الغسل

(۲) کشف القناع عن متن الاقناع (۱/۲۲۲) کتاب الطہارۃ، باب السواک وغیرہ

”ولان هنالك فضلة فوجب ازالتها كالرجل وقت وجوبه“۔ (۱)
 اس کا جواب یہ ہے کہ عورت کے ختنہ کو مرد کے ختنہ پر قیاس کرنا ردالمختلف الی المختلف کے قبیل سے ہے جو کہ حجت نہیں ہے یعنی ہمارے ہاں مرد کا ختنہ بھی واجب نہیں ہے لہذا عورت کا ختنہ اس پر قیاس بھی نہیں ہو سکتا، امام شافعیؒ کے ہاں مرد کا ختنہ واجب ہے لیکن یہ ہمارے خلاف حجت نہیں ہے۔

چوتھی دلیل:

عن عبد الله بن عمر مرفوعاً يانساء الانصار اختضبن غمساوا خفض
 ولاتنهكن فانه احظى عندا زواجن رواه ابن عدی والبزار۔ (۲)
 عبد اللہ بن عمرؓ سے مروی ہے نبی ﷺ نے فرمایا اے انصار کی عورتوں کو مکمل خضاب کرو اور
 ختنہ کرو لیکن ختنہ میں مبالغہ نہ کرو کیونکہ یہ تمہارے مردوں کے ہاں بہتر ہے۔
 جواب (۱) یہ حدیث ضعیف ہے، مسند بزار کی سند میں مندل بن علی اور ابن عدی کی
 سند میں خالد بن عمر قرشی دونوں ضعیف راوی ہیں۔
 جواب (۲) فانہ احظیے معلوم ہوتا ہے کہ ختنہ کا حکم ندب و استحباب پر محمول ہے نیز اس
 سے پہلے خضاب کا حکم ہے وہ بالاتفاق وجوب پر محمول نہیں ہے۔

دلائل استحباب

پہلی دلیل:

بہت سی احادیث میں عورتوں کے ختنہ کو ”مکرمۃ“ کہا گیا ہے اور مکرمہ کا معنی مستحب اور
 مندوب کے ہیں۔

(۱) كشف القناع عن متن الاقناع (۱/۲۲۲)

(۲) عون المعبود (۱۴/۱۰۷)

(۱) حدثنا عبد الله حدثني ابي، حدثنا سريج حدثنا عماد يعني بن العوام عن الحجاج عن ابي المليح بن اسامة عن ابيّة ان النبي صلى الله عليه وسلم قال: الختان سنة للرجال مكرمة للنساء۔ (۱)
 حضرت اسامہ ہذلی رضی اللہ عنہ سے روایت ہے نبی کریم صلی اللہ وسلم نے ارشاد فرمایا کہ ختنہ مردوں کے لئے سنت اور عورتوں کے لئے اعزاز ہے۔

(۲) (لعلة الولي) و سيد المملوك يأمران به و ماورد في الختان اخبرنا ابوبكر بن الحارث الفقيه انبأنا ابو محمد بن حيان ثنا عبد ان ثنا ايوب الوزان ثنا الوليد بن الوليد ثنا ابن ثوبان عن محمد بن عجلان عن عكرمة عن ابن عباس عن النبي صلى الله عليه وسلم قال: الختان سنة للرجال مكرمة للنساء هذا اسناد ضعيف و المحفوظ موقوف۔ (۲)
 عبد اللہ بن عباس رضی اللہ علیہ سے روایت ہے نبی علیہ اسلام نے ارشاد فرمایا کہ ختنہ مردوں کے لئے سنت اور عورتوں کے لئے بہتر ہے۔

(۳) وفيها ايضاً اخبرنا هلال بن محمد بن جعفر الحفار انبأنا الحسين بن يحيى بن عياش القطان ثنا ابراهيم بن مجشر ثنا وكيع بن الجراح عن سعيد بن بشير عن قتادة عن جابر بن زيد عن ابن عباس رضي الله عنهما قال: الختان سنة للرجال و مكرمة للنساء۔ (۳)
 حضرت عبد اللہ بن عباس فرماتے ہیں کہ ختنہ مردوں کے لئے سنت اور عورتوں کے لئے فضیلت ہے۔

واخبرنا ابو عبد الله الحافظ و ابو محمد بن ابي حامد المقرئ قالا حدثنا

(۱) مسند احمد بن حنبل (۳۸۱/۷) مسند اسامة الهذلي، رقم الحديث (۲۰۷۴۴)

(۲) السنن الكبرى للبيهقي (۳۲۵/۸) كتاب الاشربة و الحد فيها، و كذا في

الطبراني ۱۱ (۱۱۵۹۰)

(۳) السنن الكبرى للبيهقي (۳۲۵/۸) كتاب الاشربة و الحد فيها، باب

ابوالعباس محمد بن یعقوب ثنا ابراہیم بن سلیمان البرلسی ثنا ابراہیم بن الحجاج ثنا حفص بن غیاث عن الحجاج عن ابی الملیح بن اسامة عن ابيه قال قال النبي صلى الله عليه وسلم: الختان سنة للرجال و مكرمة للنساء - الحجاج بن ارطاة لا يحتج به وقيل عنه عن مكحول عن ابی ایوب وهو منقطع۔ (۱)

(۴) وفيها ايضاً اخبرنا علي بن محمد المقرئ ابناً الحسن بن محمد بن اسحاق ثنا يوسف بن يعقوب ثنا محمد بن ابی بكر ثنا عبد الواحد بن زياد ثنا حجاج عن مكحول عن ابی ایوب قال قال النبي صلى الله عليه وسلم: الختان سنة للرجال و مكرمة للنساء۔ (۲)

ابو ایوب انصاری رضی اللہ عنہ سے مروی ہے نبی علیہ السلام نے ارشاد فرمایا کہ ختنہ مردوں کے لئے سنت اور عورتوں کے لئے اکرام کا ذریعہ ہے۔

(۵) حدثنا عباد بن العوام عن حجاج عن رجل عن ابی الملیح عن شداد بن اوس رضی اللہ عنہ قال قال رسول الله صلى الله عليه وسلم: الختان سنة للرجال مكرمة للنساء۔ (۳)

حضرت شداد بن اوس رضی اللہ عنہ کی روایت ہے نبی اکرم صلی اللہ علیہ وسلم نے ارشاد فرمایا کہ ختنہ مردوں کے لئے سنت اور عورتوں کے لئے باعث تکریم ہے۔ (۴)

ان احادیث کی مزید تفصیل ”دلائل سنیت“ کی بحث میں دلیل ثانی کے تحت دیکھی

(۱) السنن الكبرى للبيهقي (۳۲۵/۸) ... كتاب الاشرية

(۲) السنن الكبرى للبيهقي (۳۲۵/۸) ... كتاب الاشرية

(۳) مصنف ابن ابی شیبہ (۴۷۳/۱۳) كتاب الادب، باب فی الختان من فعلها رقم الحديث (۲۶۹۹۸)

(۴) رواه الطبرانی فی الكبير (۷/۷۱۱۲، ۷۱۱۳) وابن ابی حاتم فی علل الحديث

(۲۲۳۱) من طريق حجاج عن ابی الملیح عن ابيه، عن شداد به ولم يذكر

جاسکتی ہے۔

دوسری دلیل:

وہ تمام احادیث جن میں آتا ہے کہ نبی کریم ﷺ نے حضرت ام عطیہؓ کو عورتوں کے ختنہ کے بارے میں ہدایت دی کہ عورتوں کا ختنہ کرو لیکن زیادہ مبالغہ نہ کرو، مبالغہ نہ کرنے کی آپ ﷺ نے جو حکمتیں اور مصلحتیں بیان کی ہیں ان کا تعلق دنیاوی فوائد اور بدنی اور جسمانی منافع سے ہے، اس سے معلوم ہوا کہ عورتوں کا ختنہ واجب اور ضروری نہیں بلکہ یہ حکم ابتداء شرعی ہی نہیں بلکہ حصول منافع کے لیے یہ حکم دیا گیا ہے جو مستحب و مندوب ہونے کی نشانی ہے۔

تیسری دلیل:

بعض احادیث میں عورتوں کے ختنہ کے فوائد و مصالح تو بیان ہوئے ہیں لیکن ترک ختنہ پر کوئی وعید نہیں آئی۔ یہ اس بات کی دلیل ہے کہ عورتوں کا ختنہ مستحب و مندوب ہے واجب نہیں ہے۔

چوتھی دلیل:

بعض احادیث میں عورتوں کے ختنہ کی ترغیب تو آتی ہے لیکن اس کا تاکید حکم نہیں آیا، معلوم ہوا کہ عورتوں کا ختنہ واجب اور ضروری نہیں، صرف مستحب ہے۔

پانچویں دلیل:

اگر عورتوں کا ختنہ واجب اور فرض ہوتا تو عہد نبوی اور بعد کے ادوار میں اس کا تعامل ہوتا حالانکہ تعامل تو کجا عورتوں کے ختنہ کا کوئی مستند ثبوت بھی نہیں ملتا۔ اور جن حضرات نے حدیث ”اذا جاوز الختان الختان“ سے عورتوں کے ختنہ کے تعامل پر استدلال کیا ہے اول تو وہ محل نظر ہے، دوسرے وہ تعامل عرفی ہے شرعی نہیں ہے، جس سے وجوب کسی

صورت ثابت نہیں کیا جاسکتا۔

عورت کے ختنہ کی حکمتیں اور مصلحتیں

اس سے قبل مردوں کے ختنہ کی بحث میں ہم نے مردوں کے ختنہ کی تقریباً چودہ مصالِح اور حکمتیں لکھی ہیں وہ حکمتیں اور مصلحتیں فی الجملہ عورت کے ختنہ میں بھی پائی جاتی ہیں اور فی الجملہ اس لئے کہا کہ کچھ حکمتیں علی الکمال نہیں پائی جاتیں، احادیث میں ان کے علاوہ بھی عورتوں کے ختنہ کی چند مصالِح و حکمتوں کا ذکر آتا ہے جو کہ مندرجہ ذیل ہیں:

(۱)..... انور للوجه، اسری للوجه، انضر للوجه۔

اس کے دو مطلب ہو سکتے ہیں۔

(!) ختنہ فرج اور وجہ فرج کی تروتازگی، نشاط اور عمدگی کا سبب ہے۔

(!!) ختنہ سے عورت کے چہرے پر تروتازگی بشارت، نشاط اور عمدگی پیدا ہوتی ہے۔

(۲)..... احظی عند الرجل احب الی البعل، احظی عند الزوج، احظی

عندالازواج

یہ الفاظ مختلف احادیث میں آئے ہیں اور احظی کی تفسیر دوسری احادیث میں احب سے کی گئی ہے، گویا احظی کا معنی احب اقرب اور اسعد ہے چنانچہ حضرت عائشہؓ کی ایک دوسری حدیث میں ہے:

تزوجی رسول اللہ ﷺ فی شوال وبنی بی فی شوال فای نساہ کان احظی

منی؟

نبی ﷺ نے مجھ سے شوال میں نکاح کیا اور شوال میں ہی بناء کی اور آپ کی ازواج

مطہرات میں کونسی زوجہ آپ ﷺ کے ہاں مجھ سے زیادہ محبوب اور سعادت مند ہے؟

حضرت عائشہؓ کا اصل مقصد ان لوگوں کی تردید ہے جو شوال میں شادی کو منحوس سمجھتے

ہیں۔ اس حدیث میں احظی کا لفظ آیا ہے، اس کے بارے ابن الاثیر لکھتے ہیں:

ای اقرب الیہ منی و اسعدہ، یقال: خظیت المرأة عند زواجها تحظى حظوة وحظوة بالضم والكسر. (وبالفتح ایضاً فهو مثلث، كما فی تاج العروس) ای سعادت به ودنت فی قلبه واجها۔ (۱)

احادیث میں عورت کے ختنہ کے بارے جو احظی اور اس سے ملتے جلتے الفاظ آئے ہیں اس کے دو مطلب ہو سکتے ہیں۔

(!) ختنہ شدہ عورت اپنے شوہر کے زیادہ قریب، زیادہ محبوب اور زیادہ نیک بخت اور سعادت مند ہوتی ہے اور یہ حکمت تکوینی ہے یعنی اللہ تعالیٰ اسے یہ شرف بخش دیتے ہیں۔
(!!) مرد کو اس سے جماع کرنے میں زیادہ لذت محسوس ہوتی ہے اور یہ حکمت طبعی اور حسی ہے۔ اور فقہاء کرامؒ نے اسی حکمت کو بیان فرمایا ہے۔

(۳)..... بعض احادیث میں احظی للمرأة کے الفاظ آئے ہیں یعنی ختنہ خود اس عورت کے ہاں پسندیدہ اور اچھا عمل ہے، اور اس سے عورت کو زیادہ لذت محسوس ہوتی ہے۔
شاید اس کی وجہ یہ ہے کہ ختنہ سے شہوت میں اعتدال آجاتا ہے۔

امام غزالیؒ نے اسری للوجه کا مطلب اکثر لماء الوجه ودمہ سے بیان کیا ہے یعنی اس کی وجہ سے چہرے کی رونق بڑھتی اور خون میں اضافہ ہوتا ہے اور ”احظی عند الزوج“ کا معنی لکھا ہے احسن فی جماعھا یعنی ایسی عورت جماع میں اچھی ہوتی ہے، فرماتے ہیں کہ اس میں نبی کریم ﷺ نے کنایہ استعمال فرمایا ہے نیز اس طرح کے دنیاوی فوائد و مصالح بیان کرنا آپ ﷺ جیسے اُمی کی جلالت شان ہے۔

احیاء العلوم میں ہے:

قال رسول الله ﷺ لام عطية وكانت تخفض: يام عطية اشمي ولا تنهكي فانه اسرى للوجه واحظي عند الزوج ای اكثر لماء الوجه ودمه واحسن فی جماعها فانظر الی جزالة لفظه فی الكناية والی اشراق نور النبوة من مصالح

الآخرة التي اهم مقاصد النبوة الى مصالح الدين الخ. (۱)

احادیث و روایات

(۱) عن ام عطية الانصارية ان امرأة كانت تختن بالمدينة فقال لها النبي ﷺ: لا تنهكي فان ذلك احظي للمرأة واحب الى البعل. قال ابوداود: روى عن عبيد الله بن عمر بن عبد الملك بمعناه واسناده قال ابوداود: وليس هو بالقوى" - (۲)

ام عطية انصاریؓ سے مروی ہے مدینہ میں ایک عورت خواتین کا ختنہ کرتی تھی، نبی ﷺ نے اس سے فرمایا کہ ختنہ میں مبالغہ مت کرو کیونکہ یہ عورت کے لئے فضیلت اور شوہر کے ہاں محبوب ہے۔

عن الضحاک بن قیس قال: كانت بالمدينة امرأة تخفض النساء يقال لها ام عطية فقال لها رسول الله ﷺ اخفضي ولا تنهكي فانه انضر للوجه واحظي عند الزوج، اورده الذهبي في التلخيص وسكت عنه. والحديث ضعيف ولكن صححه الالباني - (۳)

ضحاک بن قیسؓ فرماتے ہیں کہ مدینہ میں ایک عورت تھی جو عورتوں کا ختنہ کرتی تھی اسے ام عطیہ کہا جاتا تھا نبی کریم ﷺ نے اس سے فرمایا کہ عورتوں کا ختنہ کیا کرو اور ختنہ میں مبالغہ نہ کرو کیونکہ یہ چہرے کے لئے تروتازگی اور شوہر کے ہاں محبوب ہونے کا سبب ہے۔

(۱) احیاء العلوم (۲۰۳/۱) کتاب اسرار الطہارۃ، النوع الثانی فیما یحدث فی البدن

(۲) سنن ابی داؤد (۳۷۵/۲) آخر کتاب الادب، باب فی الختان، وکذا فی السنن

الکبری (۳۲۵/۸) کتاب الاشرۃ الخ.

(۳) مستدرک الحاکم (۲۴۵/۴) تابع کتاب معرفۃ الصحابۃ، ذکر الضحاک بن قیس

الاکبر رقم الحدیث (۶۳۴۵)۔ انظر صحیح سنن ابی داؤد (۹۸۹/۳)

(۳) ولرزین: اشمی ولاتنہکی فانه انور للوجه واحظی عند الرجل. (۱)
امام رزین نے یہ روایت نقل کی ہے کہ نبی ﷺ نے ام عطیہؓ سے فرمایا کہ ختنہ کم سے کم کرو اور اس میں مبالغہ نہ کرو، اس لئے کہ یہ چہرے کی روشنی اور نور کا ذریعہ اور مرد کے ہاں سعادت مندی کا سبب ہے۔

(۴) عن ام عطیة الانصاریة ان رسول اللہ ﷺ امر خاتنة تختن فقال: اذا خنتت فلا تنهکی فان ذلك احظی للمرأة واحب الی البعل. (۲)
ام عطیہ انصاریہ فرماتی ہیں کہ رسول اللہ ﷺ نے ختنہ کرنے والی ایک عورت کو حکم دیا اور فرمایا کہ جب تم ختنہ کرو تو مبالغہ مت کرو کیونکہ یہ عورت کے ہاں عمدگی اور مرد کے ہاں محبت کا سبب ہے۔

(۵) وفيها ايضاً عن ضحاک بن قيس قال: كان بالمدينة امرأة يقال لها ام عطية تخفض الجوارى فقال لها رسول الله ﷺ يا ام عطية اخفضي ولا تنهکی فانه اسرى للوجه واحظی عند الزوج. (۳)

ضحاک بن قیس فرماتے ہیں کہ مدینہ میں ایک عورت تھی جسے ام عطیہ کہا جاتا تھا وہ بچیوں کا ختنہ کرتی تھی، نبی ﷺ نے اس سے فرمایا کہ اے ام عطیہ ختنہ کرو لیکن بہت زیادہ گوشت نہ کاٹو کیونکہ یہ چہرے کیلئے تر و تازگی اور شوہر کے ہاں سعادت کی نشانی ہے۔

(۶) وفيها ايضاً عن انس بن النبی ﷺ اذا خففت فاشمی ولا تنهکی فانه اسرى للوجه واحظی عند الزوج. (۴)

حضرت انس بن مالکؓ سے روایت ہے نبی ﷺ نے ام عطیہؓ سے فرمایا کہ ختنہ اتنا ہی کرو جتنی خوشبو سونگھی جاتی ہے (یعنی کم کرو) اور مبالغہ سے کام نہ لو کیونکہ یہ چہرے کی

(۱) جمع الفوائد من جامع الاصول و مجمع الزوائد (۲/۸۲۴) رقم الحدیث (۵۹۱۶)

(۲) السنن الكبرى للبيهقي (۸/۳۲۵) كتاب الاشربة الخ

(۳) السنن الكبرى للبيهقي (۸/۳۲۵) كتاب الاشربة الخ - وكذا في كنز العمال (۱۶/

۱۸۱) كتاب النكاح الفصل الثالث في الختان.

(۴) السنن الكبرى للبيهقي (۸/۳۲۵) كتاب الاشربة الخ

عہدگی، بشاشت کا ذریعہ اور شوہر کے ہاں محبوب بن جانے کا سبب ہے۔

(۷) عن عبد اللہ بن عمر مرفوعاً یا نساء الانصار اختضبن غمساوا خفضن

ولانتھکن فانہ احظی عندا زواجکن . رواہ ابن عدی والبزار۔ (۱)

حضرت عبد اللہ بن عمرؓ سے مرفوعاً مروی ہے نبی کریم ﷺ نے فرمایا اے انصار کی

عورتوں کو خضاب خوب کرو اور ختنہ کرو لیکن ختنہ میں مبالغہ مت کرو کیونکہ یہ تمہارے

شوہروں کے ہاں پسندیدہ ہے۔

اخف ہونے کی وجوہ

مرد کے ختنہ کی تاکید زیادہ ہے اور عورت کا ختنہ اس کے مقابلہ میں اخف اور اہون

ہے، غور کرنے سے اس کی کئی وجوہ سامنے آئیں:

(۱) ختنہ کی جو حکمتیں اور مصالح ہیں وہ مرد کے ختنہ میں علی الکمال پائی جاتی ہیں

اور عورت کے ختنہ میں اس کے مقابلہ میں علی النقصان پائی جاتی ہیں۔ اس طرح عورت

کے ختنہ کے فوائد کم ہیں۔

(۲) اگر مرد کا ختنہ نہ کیا جائے تو طہارت و نظامت میں دقت پیش آتی ہے لیکن عورت کا

ختنہ نہ کرنے کی صورت میں کوئی دقت پیش نہیں آتی۔

معنی میں ہے:

قال احمد: الرجل اشد وذلك ان الرجل اذا لم يختن فتلك الجلدة مدلاة

على الكمرة ولا ينقى ما ثم والمرأة اهن۔ (۲)

(۳) مرد کے ختنہ کی تشہیر کی اجازت ہے اگرچہ تشہیر کا اہتمام مقصود نہیں، اسی طرح اس

کے لئے تقریب کرانے کی بھی اجازت ہے لیکن عورت کے ختنہ میں تشہیر اور تقریب کا

(۱) عون المعبود (۱۰۷/۱۴) کتاب الادب .

(۲) المغنی لابن قدامة (۸۴/۱) فصول فی الفطرہ،

اہتمام منع ہے۔

(۴) احادیث و آثار سے مرد کے ختنہ کی اہمیت ثابت ہوتی ہے بلکہ اس کی ترغیب آتی ہے لیکن عورت کے ختنہ کی اہمیت اور ترغیب ثابت نہیں ہوتی۔

(۵) مردوں کا ختنہ قطعی طور پر حکم شرعی ہے فوائد و مصالح اس کے تابع اور ضمنی ہیں جب کہ احادیث سے معلوم ہوتا ہے کہ عورت کا ختنہ مردوں کے فائدہ کے لئے مشروع ہے لاندہ احنظلی عند الزوج یہ حکمت ہر ختنہ میں پایا جانا ضروری نہیں ہے ممکن ہے بعض مردوں کے ہاں غیر مختونہ عورت طبعاً پسندیدہ اور احنظلی ہو۔

اشام و انہاک کے معنی

ام عطیہ کے مذکورہ واقعہ میں "اشمی ولانتھکی" کے الفاظ آئے ہیں، ان میں لانتھکی، اشمی کی تفسیر ہے، اشمی اشام سے ہے، اشام کے معنی ہیں خوشبو سونگھانا اور خوشبو جب سونگھی جاتی ہے تو اثر پہنچتا ہے یا کچھ استعمال ہو جاتی ہے لیکن ساری ختم اور فنا نہیں ہوتی، ختنہ میں اشام کے معنی ہے تھوڑا سا ختنہ کرنا، ختنہ کا گوشت بالکل ختم نہ کرنا، اس کی تفسیر بھی عدم انہاک سے آئی ہے، انہاک کے معنی ہیں مبالغہ کرنا یعنی ختنہ میں مبالغہ مت کرو۔ (۱)

مبالغہ سے ممانعت کی وجہ

عورت کے ختنہ میں مبالغہ منع ہے یعنی ختنہ کی گھٹلی کا کچھ حصہ کاٹنا چاہیے ساری نہیں، اس کی وجہ یہ ہے کہ عورت کے ختنہ کی ایک حکمت و مصلحت شہوت میں کمی اور اعتدال پیدا کرنا ہے، اگر ساری گھٹلی کاٹ دی جائے تو عورت کی شہوت بالکل ختم ہو جائے گی۔ اور اگر ختنہ نہ کیا جائے تو عورت میں شہوت بہت زیادہ ہوتی ہے۔ بلکہ عورت کا کامل ختنہ عیب

(۱) النہایۃ فی غریب الحدیث والائثر (۲/۵۰۳) باب الشین مع المیم و مجمع بحار

الأنوار (۳/۲۵۸) باب الشین مع المیم.

اور نقص شمار ہوتا ہے، صحیح البخاری مع فتح الباری میں یہ واقعہ آتا ہے کہ حضرت حمزہؓ کے مقابلہ میں سباع آیا تو حضرت حمزہؓ نے اس سے فرمایا: یا سباع یا ابن ام انمار مقطعة البظور یعنی اے عورتوں کا مکمل ختنہ کرنے والی عورت کے بیٹے۔ بظور بظور کی جمع ہے، عورت کے مادہ تولید کو کہا جاتا ہے یعنی ایسا ختنہ جس سے مادہ تولید ختم ہو جائے۔ (۱)

عون المعبود میں ہے:

”فان ذلك احظى للمرأة واحب الى البعل وذلك لان الجلد الذى بين جانبى الفرج والغدة التى هناك وهى النواة اذ كان ذلكا دلكا ملاما بالاصبع او بالحكم من الذكر تلذذ كمال الذة حتى لا تملك نفسها وتنزل بلاجماع فان هذا الموضع كثير الاعصاب فيكون حسه اقوى ولذہ الحكة هناك اشد ولهذا امرت المرأة فى ختنانها لابقاء بعض النواة والفدة لتلذذ بها بالحك ويحبها زوجها بالملاعبة معها وليتحرك فى المرأة ويذوب، لان منيها بارد بطئى الحركة فاذا ذاب وتحرك قبل الجماع بسبب الملاعبة يسرع انزالها انزال الرجل فان منى الرجل لحرارته اسرع انزالا وهذا كله سبب لا زدياد المحبة والالفة بين الزوج والزوجة وهذا الذى ذكرته هو مصرح فى كتب الطب“۔

شبه اور اس کا حل

شریعت نے عورت کے ختنہ کا جو حکم دیا ہے اس میں ابھرے ہوئے حصہ کا معمولی جزء کاٹا جاتا ہے، اس ختنہ کے فوائد جدید طب اور میڈیکل سائنس بھی تسلیم کرتی ہے البتہ انجرا ہو اسارا حصہ کاٹنا یا اس کے ساتھ ارد گرد کے کنارے بھی کاٹ دینا جائز نہیں ہے اس سے عورت کی شہوت بالکلیہ ختم ہو جاتی ہے بلکہ بعضاوقات عورت کا مادہ تولید ہی ختم ہو جاتا ہے

(۱) صحیح البخاری مع فتح الباری (۷/۲۹۵)

(۲) عون المعبود (۱۴/۱۰۶) کتاب الادب، باب فى الختان،

جس کے بے شمار مفاسد اور نقصانات ہیں..... اسی طرح ختنہ بھی ماہر فرد سے کرانا چاہیے، بعض اوقات نا تجربہ کار سے کر لیا جاتا ہے۔ بعض اوقات غلط آلات کے ذریعہ کر لیا جاتا ہے جس سے بہت نقصان ہوتا ہے، بعض اوقات رتق کی بیماری پیدا ہو جاتی ہے اور بعض اوقات جماع کی خواہش انتہائی کم ہو جاتی ہے۔

رابطہ عالم اسلامی کے مجمع فقہی کے رکن ڈاکٹر محمد علی البار لکھتے ہیں:

”هكذا نستطيع ان نقول بكل ثقة ان خفض المرأة لا يسبب اى مشاكل صحيحة اذا كانت الادوات معقمة واذا كانت الخاتنة لم تنهك واكتفت بازالة القلفة دون ازالة البظر بكامله (واحيانا يزال الشفران ايضا)..... بل

هناك العديد من الفوائد الدينية والصحية للختان...“ (۱)

مذکورہ تفصیل سے اس شبہ کا جواب بھی آ گیا کہ بہت سے ڈاکٹر عورتوں کے ختنہ کو نقصان دہ سمجھتے ہیں، جواب کا حاصل یہ ہے کہ عورتوں کا ختنہ اگر مبالغہ کے ساتھ کیا جائے تو وہ نقصان دہ ہے، اگر معمولی کیا جائے جیسا کہ شرعی طریقہ ہے تو وہ مفید اور درست ہے چنانچہ اس کے فوائد اطباء اور ڈاکٹر بھی تسلیم کرتے ہیں۔

اپنا نام نہ بتانے کی وجہ

مذکورہ روایات میں جو روایات خود حضرت ام عطیہ انصاریہؓ سے منقول ہیں ان میں صرف اتنا ہے کہ مدینہ میں ایک عورت بچیوں کا ختنہ کرتی تھی، ام عطیہؓ نے اپنا ذکر نہیں کیا، اس کی شاید وجہ یہ ہو کہ بعض لوگ اس عمل کو اچھا نہ سمجھتے ہوں، اس لئے انہوں نے اپنے بارے نہ بتایا البتہ اس پر شبہ ہو سکتا ہے کہ پھر دوسرے صحابہ کرامؓ حضرت انس بن مالک اور ضحاک بن قیسؓ وغیرہ حضرات نے ام عطیہؓ کے نام کی تصریح کیوں کر دی؟ اس کا جواب یہ ہے کہ ختنہ کرنا فی نفسہ کوئی برا عمل ہے اور نہ حقیر پیشہ، اس لئے صحابہ کرامؓ نے جن

حضرات کے سامنے ذکر کیا وہ اسے حقارت کی نظر سے نہیں دیکھتے تھے، ان کے مخاطب اس بات کو سمجھتے ہوں گے اور حضرت ام عطیہؓ کے مخاطبین اس پیشہ کو برا سمجھتے ہوں گے۔

ام عطیہؓ کا مختصر تعارف

ام عطیہ انصاریہ مشہور صحابیہ ہیں۔ ان کا نام نسیبہ ہے البتہ والد کے نام میں اختلاف ہے۔ بعض نے حارث اور بعض نے کعب لکھا ہے، یحییٰ بن معین اور امام احمد بن حنبلؒ فرماتے ہیں کہ والد کا نام کعب ہے لیکن ابو عمر فرماتے ہیں کہ کعب ام عمارہ کے والد کا نام ہے۔ (۱)

اشتباه کی وجہ یہ ہے کہ ام عمارہ کا نام بھی نسیبہ ہے۔ پھر بعض حضرات نے نسیبہ (مصر) نقل کیا ہے اور بعض نے نسیبہ نقل کیا ہے۔

ام عطیہ انصاریہؓ نے نبی کریم ﷺ کی بیٹی زینبؓ کو غسل میت دیا تھا، اسی وجہ سے کئی صحابہ کرام اور تابعین غسل بالخصوص غسل میت کے مسائل کے بارے میں ام عطیہؓ سے رجوع کرتے تھے، حضرت انسؓ بن مالک، محمد بن سیرین، حفصہ بنت سیرین وغیرہ حضرات آپ کے شاگرد ہیں۔

”قال ابن عبد البر: كانت تعزومع رسول الله تمرض المرضی وتداوی الجرحی شهدت غسل ابنت النبی ﷺ وکان جماعة من الصحابة و علماء التابعین بالبصرة یاخذون عنها غسل الميت“۔ (۲)

ابن عبد البر فرماتے ہیں کہ ام عطیہؓ رسول اللہ ﷺ کے ساتھ غزوات میں شریک ہوئیں اور بیماروں کی بیمار پرسی کرتیں اور زخمیوں کی مرہم پٹی کرتی تھیں اور نبی ﷺ کی بیٹی کے غسل میں حاضر تھیں، صحابہ کرامؓ کی ایک بڑی جماعت اور بصرہ کے علماء تابعین آپ سے غسل میت کے مسائل پوچھتے تھے۔ حضرت ام عطیہؓ کی غسل میت کے بارے میں

(۱) اسد الغابة فی معرفة الصحابة (۲/۴۵۱)

(۲) تهذيب التهذيب (۱۲/۴۰۴)

احادیث صحیح بخاری، کتاب الجنائز میں موجود ہیں۔

ختنہ فرعونی

عورت کا مکمل ختنہ کرانا شرعاً ممنوع ہے اور اس کے متعدد نقصانات ہیں، بعض عرب ممالک میں اس طرح کا ختنہ اب بھی ہوتا ہے، اسے فرعونی ختنہ کہا جاتا ہے، عرب کے مشہور عالم عطیہ النخیس لکھتے ہیں:

بہت سے عرب ملکوں میں بالخصوص سوڈان (اور صومالیہ) میں جو خفاض فرعونی (فرعونی ختنہ) رائج ہے جس میں پوری کھال اور ابھرا ہوا حصہ جڑ سے کاٹ دیا جاتا ہے یہ قطعاً حرام اور خلاف سنت ہے بلکہ زمانہ جاہلیت کا طریقہ ہے، صحت کے لئے اس کے نتائج بہت خطرناک ہیں، مرد اور عورت دونوں ہی اس میں اس جنسی لذت سے محروم ہو جاتے ہیں جو درحقیقت اللہ تعالیٰ کا انسان پر انعام ہے اور عورت کے چہرے کی رونق اور تروتازگی اور آب و تاب ختم ہو جاتی ہے۔ (۱)

عورت کے ختنہ کا طریقہ

عورت کا ختنہ کا طریقہ یہ ہے کہ فرج میں دخول ذکر کے محل کے اوپر مرغ کی کلنی یا گھٹلی کی طرح ابھرا ہوا گوشت کا ٹکڑا ہوتا ہے اس کے سرے سے تھوڑا سا حصہ کاٹ دیا جائے۔
معجم لغة الفقہاء میں ہے:

”الختان فی حق المرأة قطع بعض جلدة عالية مشرفة علی

الفرج“۔ (۲)

(Circumcision) یعنی عورت کے فرج میں جو ابھری ہوئی بلند کھال ہوتی ہے

اس کا بعض حصہ کاٹنا۔

(۱) فقہ النساء (ص: ۱۳۲) مترجم

(۲) معجم لغة الفقہاء (ص: ۱۹۳)

جس عورت کی کلغی نہ ہو

جس عورت کے فرج میں پیدائشی طور پر گوشت کا وہ ابھرا ہوا ٹکڑا نہ ہو جس کو ختنہ میں کاٹا جاتا ہے تو اس کا ختنہ ہوگا یا نہیں؟ فقہاء کرام اور شارحین حدیث کی عبارات سے معلوم ہوتا ہے کہ مشرقی خواتین میں یہ فضلہ ہوتا ہے اور مغربی خواتین میں نہیں ہوتا۔

اس مسئلہ کا جواب ایک دوسرے مسئلہ پر موقوف ہے، دوسرا مسئلہ یہ ہے کہ اگر کوئی بچہ کامل طور پر مخنوں پیدا ہو تو کیا تہبہ کے طور پر اس کے موضع ختنہ پر استرہ پھیرا جائے گا یا نہیں؟ اس بارے ذونوں قول ملتے ہیں۔ جن حضرات کے ہاں مخنوں کے موضع ختنہ پر استرا پھیرا جاتا ہے ان کے ہاں ایسی خواتین کا ختنہ بھی ہوگا اس جگہ استرہ پھیرا جائے گا اور جن کے ہاں مخنوں کے موضع ختنہ پر استرہ نہیں پھیرا جاتا عورت کے موضع ختنہ پر بھی نہیں پھیرا جائے گا۔ (۱)

☆ ہمارے ہاں کامل مخنوں کے موضع ختنہ پر استرہ نہیں پھیرا جاتا لہذا ایسی خواتین کا تصوراتی ختنہ بھی نہ ہوگا، خاص طور پر اسلئے بھی کہ احناف کے ہاں عورت کا ختنہ مستحب ہے

علاقوں کا فرق

صحیح یہ ہے کہ عورتوں کا ختنہ ہر علاقے میں مشروع و مندوب ہے، کسی علاقے کے ساتھ خاص نہیں ہے، بعض حضرات فرماتے ہیں کہ عورتوں کا ختنہ گرم ممالک میں کیا جائے گا، سرد ممالک میں نہیں۔

احسن الفتاویٰ میں ہے:

”بعض نے عورتوں کے ختنہ کے بارے میں یہ تفصیل بیان کی ہے کہ بعض ممالک میں مستحب ہے اور بعض میں نہیں، بعض کتب طبیہ میں اس کی وجہ یہ نظر سے گزری ہے کہ

گرم ممالک میں بظہر کچھ لمبا ہوتا ہے اس لئے اسے کاٹ دیا جاتا ہے۔“ (۱)

مرد اور عورت کے ختنہ میں فرق

احادیث و روایات، آثار اور تعامل امت اور عبادات فقہیہ سے مرد و عورت کے ختنہ میں چند فروق معلوم ہوتے ہیں جو کہ مندرجہ ذیل ہیں:

(۱) مردوں کا ختنہ بالاتفاق شعائر اسلام میں سے ہے لیکن عورت کا ختنہ شعائر نہیں ہے اور اس کی وجہ یہ ہے کہ شعائر اسلام امتیازی علامات و خصوصیات کو کہا جاتا ہے، یہ خصوصیت مرد کے ختنہ میں موجود ہے لیکن عورت کے ختنہ میں نہیں، ایک تو اس لئے کہ مرد کا ختنہ مکمل اور واضح ہوتا ہے، ہر شخص جان سکتا ہے کہ فلاں مختون ہے اور فلاں غیر مختون جب کہ عورت کا ختنہ معمولی ہوتا ہے، ہر شخص اس کو پہچان ہی نہیں ہو سکتا، دوسرے اس لئے کہ مرد کا ختنہ ظاہر میں ہوتا ہے، حادثہ کے وقت آسانی سے مختون اور غیر مختون کا فیصلہ ہو سکتا ہے جب کہ عورت کا ختنہ باطن میں ہوتا ہے، چونکہ عورت کا ختنہ شعائر نہیں ہے اس لئے اکثر ممالک اسلامیہ میں عورتوں کا ختنہ متروک ہے۔

(۲) مرد کے ختنہ کی تاکید اشد اور زیادہ ہے جب کہ عورت کا ختنہ اس کے مقابلہ میں اخف ہے۔ احسن الفتاویٰ میں ہے:

”لڑکیوں کا ختنہ الذی الجماع ہونے کی وجہ سے مستحب ہے نہ کرنے میں کوئی گناہ نہیں۔“ (۲)

کفایت المفتی میں ہے:

”عورتوں کے ختنہ کو بعض فقہاء نے سنت اور بعض نے مکرمت یعنی ایک اچھی اور شرافت کی بات بتایا ہے لیکن یہ سنت مؤکدہ اور ضروری نہیں ہے اگر کیا جائے تو اچھا ہے نہ کیا جائے تو کوئی شرعی الزام یا مؤاخذہ نہیں ہے۔ بخلاف لڑکوں کے ختنہ

(۱) احسن الفتاویٰ (۲۴/۹) مسائل شنی

(۲) احسن الفتاویٰ (۹-۲۲/۱)

کے کہ وہ سنتِ مؤکدہ ہے۔“ (۱)

(۳) بعض آثار میں مرد کا ختنہ چھوڑنے پر وعیدوں کا ذکر ہے بعض کے ہاں اس کی نماز ادا نہیں ہوتی، بعض کے ہاں حج اور بعض کے ہاں اس کی گواہی تک قبول نہیں لیکن عورت کا ختنہ ترک کرنے پر نہ گناہ کا ذکر ہے اور نہ وعیدیں آئی ہیں۔
کفایت المفتی میں ہے:

”اس پر سب متفق ہیں کہ اس (عورت کا ختنہ) کی کوئی تاکید نہیں ہے۔ ختنہ نہ کرانے

میں کوئی گناہ یا ملامت نہیں ہے۔“ (۲)

(۴) غیر مختون نو مسلم کو ختنہ کرانے کا حکم حدیث میں آیا ہے اور فقہاء کرام نے بھی اس کی تاکید لکھی ہے لیکن غیر مختونہ نو مسلمہ کو کسی حدیث میں ختنہ کا امر نہیں آیا اور نہ فقہاء کرام نے اس کی تاکید فرمائی ہے۔

(۵) مرد کو ختنہ پر مجبور کیا جاتا ہے اور عورت کو نہیں۔

(۶) عورت کے ختنہ میں اخفاء ہے، اس کی تشہیر منع ہے جب کہ مرد کے ختنہ کی تشہیر

جائز ہے۔

”ويستجب فيه الستر بحيث لا يطلع عليه غير الفاعلة والمفعول بهما ولذلك

لا يصنع للخفاض طعام بخلاف الختان فيجوز ان يشتهر ويدعى اليه

الناس“ (۳)

حضرت حکیم الامت نے امداد الفتاویٰ میں اس فرق کو یوں لکھا ہے کہ مرد کے ختنہ میں عدم اخفاء ہے اور مطلب اس کا یہ ہے کہ اس میں اخفاء کا اہتمام نہیں ہے اور عورت کے ختنہ میں اصل اخفاء ہے یعنی اس میں اخفاء کا اہتمام کرنا چاہیے۔ (۴)

(۱) کفایت المفتی (۲/۳۴۵)

(۲) کفایت المفتی (۲/۳۷۷)

(۳) الفواکہ الدوانی (۸/۱۸۶)

(۴) امداد الفتاویٰ (۴/۲۳۹)

(۷) مرد کے ختنہ میں دعوت فی نفسہ جائز ہے اور سلف سے اس کا ثبوت ملتا ہے جب کہ عورت کے ختنہ میں دعوت کا ثبوت کسی سے نہیں ملتا اور اس میں دعوت ستر کے خلاف ہے۔ (۱)

(۸) مرد کا ختنہ بالاتفاق عمومی ہے ہر علاقے کے مردوں کو حکم ہے جب کہ بعض حضرات کے ہاں عورت کے ختنہ میں تفصیل ہے کہ گرم ممالک میں عورتوں کا ختنہ ہونا چاہئے اور سرد علاقوں میں نہیں۔

(۹) مرد کا ختنہ سنت مستقلہ ہے، اس کا بیوی سے کوئی تعلق نہیں ہے جبکہ عورت کا ختنہ مستقلہ نہیں ہے بلکہ مرد کے فائدہ اور لذت کے لئے ہے گوکہ بعض روایات سے معلوم ہوتا ہے کہ اس میں خود عورت کا بھی فائدہ اور لذت ہے۔

ختنی کا ختنہ

ختنی کی ابتداء دو اقسام ہیں:

(۱) جس کا نہ ذکر ہو اور نہ فرج، پیشاب ناف وغیرہ سے کرتا ہو، ایسے ختنی کا ختنہ نہیں ہوگا لعدم المحل فیہ۔

(۲) جس کا ذکر بھی ہو اور فرج بھی، اس کے ختنہ کے بارے میں تفصیل ہے کہ سب سے پہلے اس کی جنس متعین کرنے کی کوشش کی جائے گی اور دیکھا جائے گا کہ وہ پیشاب کس شرمگاہ سے کرتا ہے اگر ذکر سے کرتا ہے تو وہ مرد کے حکم میں ہے اور اس کا ختنہ مسنون ہے اور سمجھا جائے گا کہ اصل عضو ذکر ہے اور فرج زائد عضو ہے اور اگر فرج سے پیشاب کرتا ہے تو وہ عورت کے حکم میں ہے اور اس کا ختنہ مستحب ہے اور اس کا ختنہ عورتوں کی طرح ہوگا۔

اور اگر پیشاب دونوں راستوں سے لگتا ہے تو دیکھا جائے گا کہ دونوں سے اکٹھے

نکلتا ہے یا آگے پیچھے؟ اگر آگے پیچھے ہو تو جس عضو سے پہلے نکلتا ہے اس کا اعتبار ہے۔ اگر ذکر سے پہلے نکلتا ہے تو وہ مرد ہے اور اگر فرج سے پہلے نکلتا ہے تو وہ عورت ہے۔ پہلے کا اعتبار دو وجہ سے کیا جاتا ہے ایک تو اس لئے کہ معارضہ کے وقت اسبقیت قابل ترجیح ہے دوسرے اس لئے کہ جب ایک سے پہلے پیشاب نکل گیا تو اس کے مطابق حکم لگ جائے گا اس کے بعد اگر دوسرے عضو سے نہ نکلے تو پہلا حکم برقرار ہے گا اور اگر دوسرے سے نکل پڑے تو اس سے پہلے والا حکم متغیر نہ ہوگا۔

اور اگر دونوں سے یکبارگی نکلتا ہے تو امام صاحبؒ کے ہاں وہ خنثی مشکل ہے اور اسی پر فتویٰ ہے، صاحبینؒ فرماتے ہیں کہ اگر دونوں سے برابر خروج ہو تو خنثی مشکل ہے لیکن اگر ایک سے زیادہ اور ایک سے کم ہو تو جس عضو سے زیادہ خروج ہو اس کا اعتبار ہے۔ ان کی دلیل یہ ہے کہ کثرت اور زیادت کو سبقت پر قیاس کرتے ہیں یعنی تعارض کے وقت جس طرح سبقت کو ترجیح دی جاتی ہے اسی طرح کثرت بھی قابل ترجیح ہے۔

امام صاحبؒ بول کی کثرت کا اعتبار نہیں کرتے اس کی تین وجوہ ہیں:

(۱) کثرت بول کی بنیاد مخرج کی کشادگی ہے اور مخرج کی کشادگی کو وجہ ترجیح نہیں بنا سکتے ورنہ تو عورت کا مخرج مرد کے مخرج سے کشادہ ہی ہوتا ہے۔

(۲) کثرت و قلت کا تعلق بول سے ہے مبال (مخرج بول) سے نہیں جب کہ تعیین جنس

میں بول کا اعتبار نہیں ہوتا، مبال کا اعتبار ہوتا ہے۔ (۱)

(۳) علامہ شامیؒ لکھتے ہیں کہ اصول ہے کہ نفس دلیل میں اضافہ قابل ترجیح نہیں ہوتا اور یہاں خروج خود دلیل ہے لہذا اس کی قلت و کثرت دلیل کی جنس سے ہوئی، اس لئے قابل ترجیح نہیں ہے جیسے فیصلہ شہادت کی بنیاد پر ہوتا ہے کسی نے دو گواہ پیش کر دیئے اور دوسرے نے چار، تو چار کو ترجیح نہ ہوگی بلکہ دونوں شہادتیں برابر ہوتی ہیں۔ (۲)

(۱) المبسوط (۱۱۷/۳) کتاب الخنثی

(۲) رد المحتار (۷۲۷/۶) کتاب الخنثی

امام سرخسیؒ نے المبسوط میں نقل کیا ہے کہ امام ابوحنیفہؒ کثرت کی وجہ سے ترجیح دینے کو ترجیح تصور کرتے تھے امام ابو یوسفؒ سے منقول ہے کہ کسی نے امام صاحبؒ کے سامنے اس کا ذکر کیا تو آپ نے فرمایا کہ کیا قاضی پیشاب کیل کر کے فیصلہ کرے گا کہ ذکر سے کم نکل رہا یا فرج سے؟ (۱)

خنثی مشکل کے ختنہ کے بارے یہ تفصیل ہے کہ اگر وہ نابالغ ہے قریب البلوغ بھی نہیں ہے تو اس کا ختنہ مرد بھی کر سکتا ہے اور عورت بھی کیونکہ خنثی مشکل حقیقت میں بچی ہے یا بچہ، دونوں صورتوں میں مرد بھی اس کا ختنہ کر سکتا ہے اور عورت بھی، مرد تو اس لئے کہ اگرچہ بچہ قابل شہوت اور مراہق ہو مرد اس کا ختنہ کر سکتا ہے۔ یہاں وہ غیر مراہق ہے لہذا بطریق اولیٰ جائز ہے اور اگر بچی ہے تو چونکہ قابل اشتہاء نہیں، اس لئے جائز ہے اور عورت اس لئے کر سکتی ہے کہ عورت قابل اشتہاء مراہقہ کا ختنہ کر سکتی ہے اور یہاں غیر مراہقہ ہے لہذا اس کا ختنہ بطریق اولیٰ جائز ہے اور اگر بچہ ہے تو چونکہ قابل شہوت نہیں ہے اس لئے عورت اس کا ختنہ کر سکتی ہے۔ (۲)

نیز یہ بھی وجہ بن سکتی ہے کہ اگر بچہ بہت چھوٹا ہے تو اس پر ستر کے احکام ہی جاری نہیں ہوتے، اس کا ستر ویسے بھی دیکھنا جائز ہے۔ ذکرہ ابن عابدین فی حاشیہ نی فی شروط الصلوٰۃ۔

اور اگر خنثی مراہق یعنی قریب البلوغ ہے تو اس کا ختنہ مشروع ہے جس کا طریقہ آگے آرہا ہے لیکن اس کا ختنہ نہ مرد کر سکتا ہے اور نہ عورت، کیونکہ وہ قابل اشتہاء ہے۔ اب اگر مرد اس کا ختنہ کرتا ہے تو ممکن ہے کہ وہ بچی ہو اور مرد کا قابل اشتہاء لڑکی کے ستر کو دیکھنا جائز نہیں کا لبالغہ اور عورت اس لئے نہیں کر سکتی کہ ہو سکتا ہے کہ وہ بچہ ہو اور عورت کا قابل اشتہاء لڑکی کے ستر کو دیکھنا جائز نہیں کا لبالغ، ایسے مراہق خنثی مشکل کے ختنہ کرانے کی یہ صورت ہے کہ اگر خنثی مالدار ہے تو اس کا ولی اس کے مال سے ختنہ جاننے والی باندی

(۱) المبسوط (۱۱۷/۳۰)

(۲) المحيط البرہانی (۱۶۱/۲۳) کتاب الخنثی، احکام الخنثی المشکل

خرید لے اور وہ خنثی کا ختنہ کر دے پھر اسے بیچ دیا جائے اور اگر اس کے پاس مال نہیں ہے تو ولی اپنے مال سے اسی کے لئے باندی خرید لے، جب ختنہ ہو جائے بیچ دے، جب ولی اسے باندی خرید کر دے گا تو وہ مالک بن جائے گا، ان دونوں صورتوں میں باندی خنثی کا ختنہ کر سکتی ہے کیونکہ اگر خنثی مذکر ہو تو باندی اس کا تنگیز دیکھ سکتی ہے اور اگر مؤنث ہو تو عورت (باندی) عورت (خنثی) کا تنگیز دیکھے گی یعنی ایک جنس اپنی جنس کو دیکھے گی اور یہ مرد کے عورت کے تنگیز کو دیکھنے سے اخف اور ہلکا ہے اور حالتِ عذر میں جائز ہے۔

اور اگر خنثی کا ولی اور باپ بھی فقیر ہو تو بیت المال کے مال سے اسی کے لئے باندی خریدی جائے کیونکہ یہ ایک ضرورت ہے اور بیت المال مسلمانوں کی ضروریات پورا کرنے کے لئے قائم کیا جاتا ہے، جب وہ اس کا ختنہ کر دے تو امام وقت باندی بیچ کر اس کی قیمت بیت المال میں جمع کرادے۔ (۱)

البتہ اس پر شبہ یہ ہے کہ بیت المال کے مال سے اس خنثی کے لئے باندی خرید کر اس کو ہبہ کی جائے گی یا نہیں، اگر ہبہ نہیں کی جاتی تو مشکل اب بھی قائم ہے کیونکہ باندی بیت المال کی ہے، اس کا خنثی کا ستر دیکھنا جائز نہیں اور اگر خرید کر اسے ہبہ کر دی جاتی ہے تو خنثی نابالغ ہے امام وقت کو اس کی باندی بیچ کر قیمت بیت المال میں جمع کروانے کا اختیار ہی نہیں ہے۔ اس کا حل یہ ہو سکتا ہے کہ ابھی باندی نہ بیچی جائے بلکہ جب بچہ بالغ ہو جائے تو وہ خود یا اس کی اجازت سے بیچ کر ثمن بیت المال کو دیدیا جائے۔

ایک حیلہ یہ بھی ہو سکتا ہے کہ خنثی مراہق کا کم مہر کے عوض کسی عورت سے شرعی نکاح کرادیا جائے، اس کی بیوی اس کا ختنہ کرادے پھر وہ اس کی بیوی ہی رہے گی اور جب وہ بالغ ہو جائے تو طلاق دیدے، یہ حیلہ امام محمدؒ نے ذکر نہیں کیا۔ بعد کے فقہاء کرام نے ذکر کیا ہے، اس پر بعض حضرات نے یہ اعتراض کیا ہے کہ اس حیلہ کا کوئی فائدہ نہیں ہے کیونکہ وہ خنثی مشکل ہے، جب تک اس کی جنس متعین نہ ہو اس کا نکاح ہی موقوف ہے اور نکاح

موقوف میں دوسرے کا ستر دیکھنا صحیح نہیں ہے۔

اس کا جواب یہ ہے کہ مذکورہ نکاح ظاہر میں موقوف ہے۔ اگر حقیقت کو دیکھا جائے تو حیلہ مفید ہے کیونکہ حقیقت میں وہ یا مذکور ہوگا، یا مؤنث، اگر مذکور ہو تو نکاح منعقد ہو جائے گا اور اگر مؤنث ہو تو نکاح تو منعقد نہ ہوگا لیکن دونوں کی جنس ایک ہے یعنی دونوں مؤنث ہیں لہذا اس میں اپنی جنس کا ستر دیکھنا پڑے گا جو کہ اخف ہے اور بوقت ضرورت جائز ہے۔

اور امام محمدؒ نے اس حیلہ کو اس لئے ذکر نہیں کیا کہ ایسی صورت میں عورت معلق ہو کر رہ جائے گی، ظاہر میں نہ بیوی ہوگی، اور نہ آزاد کہ اپنی مرضی سے دوسری جگہ نکاح کر سکے کیونکہ مراہق اس کو طلاق دینے کا اہل نہیں ہے۔ (۱)

آج کل چونکہ باندیاں موجود نہیں ہیں، اس لئے آخری حیلہ ہی کارگر اور موزوں ہے اور خنثی چونکہ مراہق یعنی قریب البلوغ ہے اس لئے عورت کے معلق رہنے کا عرصہ بھی کوئی زیادہ نہیں بنتا، تاہم ختنہ کا کوئی خاص وقت نہیں ہے، اس لئے بلوغ کے جتنا زیادہ قریب نکاح کیا جائے زیادہ بہتر رہے گا تا کہ عورت زیادہ معلق نہ ہو۔ اور فقہاء کرام نے آخری حیلہ کا ایک فائدہ یہ بیان کیا ہے کہ باندی خریدنے میں خطیر رقم خرچ ہوتی ہے اس لئے نکاح کی صورت اہون ہے، اس میں کم از کم شرعی مہر مقرر کیا جاسکتا ہے لیکن ہمارے معاشرہ میں نکاح انتہائی مشکل کام بن چکا ہے اور شاید ہی کوئی عورت اس طرح خنثی سے نکاح کے لئے تیار ہو، ایسے حالات میں کسی مرد یا عورت سے اس کا ختنہ کرانے کی گنجائش معلوم ہوتی ہے اور یہ نظر الجنس الی خلاف الجنس سے کم درجہ ہے کیونکہ اس میں نظر الانسان الی المشتبہ پائی جاتی ہے، اس کا نظر الجنس الی خلاف الجنس ہونا یقینی نہیں ہے۔

نیز خنثی چونکہ مراہق میتر اور سمجھدار ہے لہذا وہ خود بھی اپنا ختنہ کر سکتا ہے۔

جس کے دو ذکر یا فرج ہوں اس کے ختنہ کا حکم

جس کے دو ذکر یا فرج ہوں اس کا ختنہ بھی سنت مؤکدہ ہے اور ختنہ کے بارے میں یہ تفصیل ہے کہ:

(۱) اگر دونوں ذکر اور فرج کام کرتے ہوں تو دونوں کا ختنہ کیا جائے گا۔
 (۲) اور اگر ان میں سے ایک کام کرتا ہو اور دوسرا نہیں کرتا تو جو کام کرتا ہے صرف اس کا ختنہ ہوگا اور دوسرے کو عضو معطل سمجھا جائے گا۔

(۳) کون سا کام کرتا ہے اور کون سا کام نہیں کرتا اس کی پہچان اور معیار پیشاب اور انتشار ہے، اگر دونوں میں انتشار اور دونوں سے پیشاب ہوتا ہے تو دونوں کا آمد ہیں اور اگر ایک میں انتشار اور خروج پیشاب دونوں، اور ایک میں صرف انتشار یا پیشاب کا خروج ہو تو دونوں کا آمد شمار ہوں گے، اگر ایک میں صرف ایک علامت پائی جاتی ہے اور دوسرے میں ایک بھی نہیں تو جس میں ایک علامت پائی جاتی ہے وہ کار آمد اور دوسرا ناکارہ شمار ہوگا۔ (۱)

☆ انتشار، انزال، جماع، جمل، اجبال، حیض وغیرہ ایک ہی علامت ہے۔
 ☆ اگر کسی کا ذکر بھی ہو اور فرج بھی تو وہ خلثی ہے جس کے مسائل آچکے ہیں لیکن اگر اس کی جنس کے بارے میں کوئی فیصلہ نہ ہو سکے تو ذکر اور فرج دونوں کا ختنہ کر لینا چاہیے تا کہ ختنہ کی ادائیگی کا یقین ہو جائے۔ (۲)

مجنوں اور دیوانے کا ختنہ

مجنوں اور دیوانے بچے کا ختنہ بھی مسنون ہے اس کے اور صحیح آدمی کے ختنہ میں کوئی

(۱) ردالمحتار (۶/۷۵۱) مسائل شتی

(۲) ردالمحتار (۶/۷۵۱)

فرق نہیں ہے کیونکہ جنون ایسا عذر نہیں ہے جس کی وجہ سے ختنہ ساقط ہوتا ہو بشرطیکہ اس کا ختنہ کرنا اور اس کے بعد مختون کی حفاظت مشکل نہ ہو، ہاں اگر اس کا ختنہ ہی انتہائی دشوار ہو یا ختنہ تو ہو سکتا ہے لیکن بعد میں مختون کی حفاظت مشکل ہے اور اس سے اس کے ضیاع یا سخت تکلیف کا خطرہ ہے تو اس کا ختنہ ساقط ہے۔ (۱)

☆ مذکورہ حکم بچے کا ہے اور اس کی وجہ یہ سمجھ آتی ہے کہ کہ صبی مجنون اگر چہ مکلف نہیں ہے لیکن ختنہ کی ذمہ داری اولیاء پر ہے وہ مکلف ہیں لیکن اگر مجنون بالغ ہو چکا ہے اور اولیاء بچپن میں اس کا ختنہ نہ کر سکے تو تاخیر کی وجہ سے گناہگار ہوں گے بشرطیکہ بچے میں ختنہ کا تحمل ہو اور اس کی حفاظت بھی ہو سکتی ہو لیکن بالغ ہونے کے بعد اس کا ختنہ والدین کی ذمہ داری نہیں ہے اور مجنون خود مکلف نہیں اس سے جس طرح دوسری عبادات ساقط ہیں ختنہ بھی ساقط ہے۔

ختنہ کی عمر اور وقت کے مسائل

ختنہ کس عمر میں کرانا چاہیے، اس بارے احوال مختلف ہیں جن کا ذکر آگے آ رہا ہے البتہ صحیح یہ ہے کہ ختنہ کی کوئی عمر یا وقت متعین نہیں ہے، جب بھی بچے میں ختنہ کی برداشت تکلیف اور جراحت کا تحمل اور زخم کے جلد مندمل ہونے کی صلاحیت پیدا ہو جائے اس کا ختنہ کرا جائے، برداشت پیدا ہونے کے بعد ختنہ جلد از جلد کرانا چاہیے، بلا ضرورت اس میں تاخیر کرنا بہتر نہیں ہے لیکن تاخیر سے ختنہ کرانے سے بھی ختنہ ادا ہوتا ہے، قضاء نہیں، اداء اور قضاء موقت عبادت میں ہوتا ہے، ختنہ غیر موقت عمل ہے۔ نیز اگر ابتداء ہی سے بچہ میں ختنہ کا تحمل ہو یا ولادت کے بعد سات دن تک تحمل پیدا ہو جائے تو ساتویں دن ختنہ کرا دینا بہتر ہے۔ کیونکہ بہت سی روایات میں ساتویں دن ختنہ کرانے کا ذکر آیا ہے۔ ہاں اگر ساتویں دن کے بعد بچہ میں ختنہ کا تحمل پیدا ہو تو ساتویں دن کی رعایت ساقط ہو جائیگی۔

امام ابوحنیفہؒ نے ختنہ کی کوئی خاص مدت متعین نہیں فرمائی اور اسی پر فتویٰ ہے۔ امام عینیؒ اس کی وجہ یوں لکھتے ہیں:

”وابوحنیفہ رحمہ اللہ لم یقدر للختان وقتا معینا اذ المقادیر بالشرع ولم یرد فی ذلك نص ولا اجماع“۔ (۱)

یعنی امام ابوحنیفہؒ نے ختنہ کے لئے وقت اس لئے متعین نہیں فرمایا کہ جتنی مقادیر ہیں وہ شریعت سے ہی معلوم ہو سکتی ہیں، اس میں قیاس اور عقل کا کوئی عمل دخل نہیں ہوتا اور ختنہ کے وقت کے بارے میں قرآن و حدیث میں کوئی نص موجود ہے اور نہ اجماع امت سے اس کا ثبوت ملتا ہے۔ خلاصہ یہ کہ شریعت کے چار دلائل ہیں:

(۱) کتاب اللہ (۲) حدیث (۳) اجماع (۴) قیاس

پہلے تین دلائل سے ختنہ کے وقت کا ثبوت نہیں ملتا اور آخری دلیل سے اس کا ثبوت ہو ہی نہیں سکتا۔

اس پر شبہ یہ ہو سکتا ہے کہ بہت سی احادیث سے ساتویں دن ختنہ کرانے کا ثبوت ملتا ہے ایسی احادیث کا ذکر آگے آرہا ہے۔ لیکن اس کا جواب یہ ہے کہ ان احادیث سے زیادہ سے زیادہ ساتویں دن کو ترجیح دینا ثابت ہوتا ہے بشرطیکہ بچہ کو ختنہ کا تحمل ہو، ان سے وجوبی طور پر ساتویں دن کی تعیین ثابت نہیں ہوتی۔

در مختار میں ہے:

”وقیل العبرة بطاقته وهو الاشبه وفي الشامیة (قوله وهو الاشبه) ای بالفقہ

زیلعی، وهذه من صیغ التصحیح“۔ (۲)

یہ امام ابوحنیفہؒ کا اصول ہے کہ وہ نص کے بغیر مقدار کی تعیین نہیں فرماتے۔

شامی میں ہے:

”بناء علی قاعدة الامام من عدم التقدير فیما لم یرد به نص من المقدرات

(۱) البناہ شرح الهدایہ (۱۱/۴۰۸) کتاب الشہادۃ

(۲) الدر المختار (۶/۷۵۱)

وتفویضها الى الراى تامل“۔ (۱)
 صاحبین یعنی امام ابو یوسف اور امام محمدؒ سے بھی ختنہ کی عمر کی تعیین منقول نہیں ہے
 در مختار میں ہے:

”ولم یروعنهما فیہ شئی“۔ (۲)

امام بزازؒ نے ختنہ کے وقت کے بارے امام ابو حنیفہ کے تواضع اور کسر نفسی کا عجیب
 نقل کیا ہے۔

”وسأل الامام عن من قال : اذا بلغ ولدی الختان ولم اختنه فامرأته كذا فی
 نزل الجزاء ؟ وکان بین یدیه غلام اسود فقال : ما انا اعلم فی هذا
 الاسود“ (۳)

امام صاحبؒ سے پوچھا گیا کہ ایک شخص نے کہا ہے کہ میرے بچہ ختنہ کی عمر تک پہنچ
 جائے اور میں اس کا ختنہ نہ کروں تو میری بیوی کو طلاق ہے، سوال یہ ہے کہ اس کی بیوی کو
 کب طلاق ہوگی؟ امام صاحب کے سامنے کالا غلام یا حبشی بچہ بیٹھا تھا امام صاحب نے
 فرمایا کہ میں اس بارے اس حبشی غلام سے بھی زیادہ نہیں جانتا۔
 یعنی جس طرح اس غلام کو یہ مسئلہ معلوم نہیں مجھے بھی معلوم نہیں ہے۔ اور کالے غلام کا
 ذکر اس لیے کیا کہ غلاموں کو عموماً تعلیم نہیں دی جاتی تھی۔

☆ امام احمد بن حنبلؒ فرماتے ہیں کہ ختنہ کی عمر اور وقت کے بارے میں نے کوئی حدیث
 نہیں سنی۔

فتح الباری میں ہے:

”وعن احمد لم اسمع فیہ شیئاً“۔ (۴)

(۱) الشامیة (۶/۷۵۱)

(۲) الدر (۶/۷۵۱)

(۳) البزازیة (۲/۴۹۱) کتاب الکراهیة ، التاسع فی المتفرقات

(۴) فتح الباری (۱۰/۴۲۰) کتاب اللباس .

اوجز المسالك میں ہے:

(۱) زاد فی خزانه الاكمل : وان كان اصغر منه فهو حسن وان كان فوق

ذلك قليلا فلا بأس به ۱۱ (۱)

خزانہ الاكمل میں لکھا ہے کہ بچہ سات سال سے جتنا کم عمر ہو اس کا ختنہ بہتر ہے اور اگر سات سال سے کچھ زیادہ ہو جائے تو بھی کوئی حرج نہیں ہے۔

(۲) قال الشارح: ولا يثبت في ذلك توقيت فمتى ختن قبل البلوغ كان

مصيبا۔ (۲)

یعنی ختنہ کی توقيت ثابت نہیں ہے، بلوغ سے قبل جب بھی ختنہ کیا جائے درست ہے۔
فیض الباری میں ہے:

(۳) يستفاد من حال السلف انهم كانوا يختنون عند شعور الصبي وكانوا

يؤخرون فيه تاخير احسن، والاحسن عندى ان يعجل فيه ويختن قبل سن

الشعور فانه ايسر. (۳)

چونکہ احناف کے ائمہ ثلاثہ سے وقتِ ختنہ کے بارے کوئی تصریح منقول نہیں ہے، اس لئے بعد کے فقہاء کرام کے اس بارے مختلف اقوال ہیں۔

(۱) ساتویں دن کیا جائے۔

یہ حضرات اس بارے کچھ احادیث پیش کرتے ہیں جن کا ذکر آگے آ رہا ہے۔

(۲) ساتویں سال کیا جائے، اس قول کی دلیل یہ ہے کہ حدیث کی رو سے ساتویں

سال میں بچے کو نماز کا حکم آیا ہے، لہذا اس کا ختنہ بھی کرالیا جائے تاکہ نماز کے لئے اچھی طرح طہارت حاصل ہو سکے۔ بعض فرماتے ہیں کہ اگر سات سال سے کچھ زیادہ عمر ہو جائے تو مضائقہ نہیں اور اگر جلدی ہو جائے تو بہتر ہے۔

(۱) او جز المسالك (۲۴۲/۱۴)

(۲) او جز المسالك (۲۴۲/۱۴)

(۳) فیض الباری (۴۱۳/۴) کتاب الاستیذان،

شامی میں ہے:

”فی الشامیة (قوله وقيل سبع) لانه يؤمر بالصلوة اذ بلغها فيؤمر بالختان حتى يكون ابلغ في التنظيف قاله في الكافي، زاد في خزانة الاكمل وان كان اصغر منه فحسن وان كان فوق ذلك قليلا فلا بأس به“۔

ختنہ کو نماز کی نظیر اس لئے بھی قرار دیا گیا ہے کہ دونوں فعل اگرچہ صبی کے ساتھ خاص ہیں لیکن اس کے مکلف اولیاء ہیں خود بچہ مکلف نہیں۔

اوجز المالك میں ہے:

”ومن جهة المعنى ان هذا وقت يفهم ويمكن منه امثال الامر والنهي و هو

اول ما يؤخذ بالشرائع ولذلك يؤمر بالصلوة“۔ (۱)

یعنی سات سال کی عمر فہم وادراک کی عمر ہے، اس میں بچے سے امر و نہی کا بجالاتا ممکن ہے اور یہ عمر شریعت کے احکام بجالاتے کی ابتداء ہے، یہی وجہ ہے کہ اس عمر میں بچے کو نماز کا حکم دیا جاتا ہے۔

”وقال بعضهم: يجوز بعد سبعة ايام من وقت الولادة“۔ (۲)

(۳) نویں سال کیا جائے۔

(۴) دسویں سال کیا جائے، اس کی دلیل یہ ہے کہ دس سال کی عمر اس قابل ہوتی ہے کہ اس میں بچے کو تکلیف اور درد میں مبتلا کرنا جائز ہے جیسے متعدد احادیث میں یہ بات آتی ہے کہ بچے کو سات سال کی عمر میں نماز کا حکم دیا جائے اور دس سال کی عمر میں نماز کے لئے اسے سزا دی جائے۔

فتح الباری میں قاضی حسینؒ سے نقل کیا ہے۔

وذكر القاضی حسینؒ..... لانه حينئذ يوم ضربه على ترك الصلوة والم

الختان فوق الم الضرب فيكون اولی بالتاخير“۔ (۳)

(۱) اوجز المالك (۲۴۱/۱۴)

(۳) فتح الباری (۱۰/۴۲۰)

(۲) الہندیہ (۴۳۶/۵) کتاب الکراہیۃ

یعنی دس سال سے قبل ختنہ اس لئے نہیں کہ اس عمر میں بچے کو نماز پڑھنے کے لئے مارنے کا حکم نہیں ہے کیونکہ اس میں تکلیف ہوتی ہے تو ختنہ کرانے کی تکلیف مار کی تکلیف سے بڑھ کر ہے لہذا ختنہ بطریق اولیٰ دس سال تک مؤخر کرنا چاہئے۔

(۵) ملا علی قاری رحمہ اللہ نے فتاویٰ صوفیہ سے نقل کیا ہے کہ ختنہ کا وقت سات سال سے دس سال تک ہے، ملا علی قاری فرماتے ہیں یہ وقت مستحب، افضل و اعدل کا بیان ہے وقتِ خوب کا نہیں ہے۔ یہ فقہ حنفی کی ایک روایت اور مشہور غیر متبوع مجتہد و امام لیث بن سعد کا مذہب ہے۔ (۱)

(۶) بارہ سال میں ختنہ کرایا جائے، یہ انتہائی مدت ہے، اس سے تاخیر کرانے پر گناہ ہوگا۔

(۷) سات سال سے بارہ سال تک کرایا جائے، سراجیہ میں اس کو مختار کہا ہے۔ (۲)

(۸) بالغ ہونے کے بعد ختنہ کرایا جائے۔ علامہ شامی اس کی وجہ لکھتے ہیں:

”لانه للطهارة ولا تجب عليه قبله“۔ (۳)

یعنی ختنہ کا مقصود طہارت ہے اور انسان بالغ ہونے کے بعد طہارت کا مکلف ہوتا ہے اس سے پہلے طہارت واجب نہیں ہے۔

فتح الباری میں ہے:

وقال امام الحرمین: لا یجب قبل البلوغ لان الصبی لیس من اهل العبادة

المتعلقة بالبدن فكيف مع الالم؟ ولا یرد وجوب العدة على الصبیه لانه لا

یتعلق به تعب بل هو مضی زمان محض۔ (۴)

امام حرمین فرماتے ہیں کہ بلوغ سے پہلے اس لئے ختنہ واجب نہیں ہے کہ بچہ بدن سے

(۱) المرقاة شرح المشکوٰۃ (۲۸۹/۸) کتاب اللباس باب الترجل میں

(۲) الہندیہ (۴۳۶/۵) کتاب الکراہیہ.

(۳) الشامیہ (۷۵۱/۶)

(۴) فتح الباری (۴۲۰/۱۰) کتاب اللباس،

تعلق رکھنے والی عبادات (نماز، روزہ وغیرہ) کا اہل نہیں ہے (حالانکہ ان میں درد اور تکلیف نہیں ہے) تو ختنہ کا اہل کیسے ہوگا جب کہ اس میں درد ہوتا ہے؟۔

اس پر یہ شبہ ہو سکتا ہے کہ بچی پر عدت کیوں واجب ہے؟

اس کا جواب دیا کہ اس وجوب میں بچی کے لئے کوئی مشکل نہیں ہے، عدت محض زمانے کے گزرنے کا نام ہے، وہ بچی پر بھی گزر جاتا ہے۔

ان حضرات نے حضرت عبداللہ بن عباسؓ کے قول سے استدلال کیا ہے جس کا ذکر آگے آرہا ہے۔

بلوغ تک ختنہ موخر کرنا آخری درجہ اور آخری قول ہے، اگر بلوغ کے بعد اولیاء ختنہ نہ کرا سکے تو وہ گناہگار ہوں گے اور اب ختنہ کرانا خود اس لڑکے کی ذمہ داری ہے۔

ختنہ میں تعجیل اور اس کی حکمتیں

ختنہ کے وقت کے بارے اگرچہ اقوال مختلف ہیں لیکن اس بات پر تقریباً سب کا اتفاق ہے کہ بچے میں ختنہ کی برداشت پیدا ہو جائے تو جلد از جلد کرنا افضل اور بہتر ہے۔

بچے کا جلد از جلد ختنہ کرنے میں بہت سی حکمتیں ہیں جن میں سے چند یہ ہیں:

(۱) سألت مالکاً عنہ فقال: لا ادري ولكن الختان طهرة فكلما قدمها كان

احب۔ (۱)

ولید فرماتے ہیں میں نے حضرت امام مالکؒ سے حضرت جابرؓ کی حدیث کے بارے میں پوچھا جس کے بارے میں آتا ہے کہ نبی ﷺ نے حضرت حسن اور حسینؓ کے ختنہ کے بارے ساتویں دن حکم دیا تھا تو آپ نے فرمایا کہ مجھے اس بارے میں علم نہیں البتہ ختنہ طہارت اور پاکیزگی کا ذریعہ ہے لہذا جتنا جلدی کیا جائے بہتر ہے۔

(۲) قال ابو الفرج السرخسی رحمه الله تعالى: في ختان الصبي وهو صغير

مصلحة من جهة ان الجلد بعد التمييز يغلف ويخشن فمن ثم جوز الائمة

الختان قبل ذلك. (۱)

ابوالفرج سرخسی فرماتے ہیں کہ چھوٹے بچے کے ختنہ میں یہ مصلحت ہے کہ اس کی کھال نرم، باریک اور پتلی ہوتی ہے، اس کا کاٹنا آسان ہوتا ہے، جوں جوں بچہ سن تمیز کو پہنچتا ہے اس کی کھال سخت اور کھردری ہونا شروع ہوتی ہے۔

(۳) عنوان ”ختنہ اور پردہ“ کے تحت ہم نے پردہ کے چار درجات ذکر کئے ہیں

(۱) ایک سے چار سال تک کے بچہ کا ستر دیکھنا جائز ہے۔

(۲) چار سے سات سال تک کے بچے کا دونوں شرمگاہوں کے علاوہ جسم دیکھنا

جائز ہے۔

(۳) سات سال سے دس سال کے بچے کی دونوں شرمگاہیں اور اردگرد کا حصہ

ستر ہے۔

(۴) دس سال سے زیادہ عمر کے بچہ کا وہی حکم ہے جو بالغ کا ہے۔

اس تفصیل کے مطابق بچے کا جتنی جلدی ختنہ کرایا جائے گا اتنا ہی بہتر ہے کیونکہ بے پردگی میں تخفیف اور آسانی ہوتی جائے گی۔ اور چار سالوں کے اندر ختنہ کرانے میں کشف عورت بالکل نہ ہوگا، اس میں کوئی شبہ نہیں کہ بڑی عمر میں ختنہ کرانے کا حکم ہے اور ختنہ کی ضرورت کے لئے کشف عورت جائز ہے لیکن فقہاء کرام اس بات کی بھی تصریح فرماتے ہیں کہ کشف عورت جتنا کم سے کم ہو بہتر ہے۔

(۴) جلدی اور بچپن میں ختنہ کرانے میں ایک فائدہ یہ ہے کہ بچے کو علم و شعور نہیں ہوتا، وہ نا سمجھ ہوتا ہے، اچانک اس کا ختنہ کرایا جاتا ہے اس لئے اس کو درد اور تکلیف کا احساس کم ہوتا ہے۔ اور بچہ جتنا بڑا ہوتا ہے اسے پہلے سے پتہ چل جاتا ہے کہ میرا ختنہ ہونے والا ہے، وہ ڈر کی وجہ سے پہلے سے ہی سہا ہوتا ہے اور اسے جتنا زیادہ احساس اور

شعور ہوتا ہے اتنی ہی اسے تکلیف بھی زیادہ ہوتی ہے۔

(۵) چھوٹا بچہ جلد قابو میں آجاتا ہے اور دورانِ ختنہ مزاحمت نہیں کر سکتا جس کی وجہ سے ختنہ باسانی تکمیل تک پہنچ جاتا ہے اور بخوبی سرانجام دیدیا جاتا ہے، بچہ جتنا بڑا ہوگا اتنا ہی گرفت میں نہیں آئے گا اور اگر گرفت میں آگیا تو عمل ختنہ کے دوران بھی مزاحمت کرے گا جس کی وجہ سے نقصان ہو سکتا ہے۔

(۶) چھوٹے بچے کا زخم جلدی درست ہو جاتا ہے۔

”خصال الفطرة العشرة والختان في الصغر افضل منه عند التمييز لانه اسرع

برءاً“ (۱)

(۷) بچے کا ختنہ اگر جلدی کر دیا جائے تو اس کے ذریعے بچوں کو بستر پر پیشاب کرنے کی بیماری سے ایک حد تک بچایا جاسکتا ہے۔

عبداللہ بن عباسؓ کا اثر

جو حضرات کہتے ہیں کہ بلوغ کے بعد یا قریب البلوغ ختنہ کرانا چاہئے انہوں نے صحیح بخاری میں حضرت عبداللہ بن عباسؓ کے قول سے استدلال کیا ہے:

عن سعید بن جبیر قال: سئل ابن عباسؓ عنه مثل من انت حين قبض النبي

ﷺ؟ قال أنا يومئذ مختون، قال: وكانوا لا يختنون الرجل حتى يدرك۔ (۲)

وعن سعید بن جبیر عن ابن عباسؓ: قبض النبي ﷺ وأنا ختین.

سعید بن جبیرؓ سے روایت ہے عبداللہ بن عباسؓ سے پوچھا گیا کہ جس وقت نبی کریم ﷺ کا انتقال ہوا تھا اس وقت آپ کس طرح تھے؟ انہوں نے فرمایا کہ میں اس وقت ختنہ شدہ تھا اور فرمایا کہ لوگ آدی کا ختنہ نہیں کرتے تھے یہاں تک کہ وہ بالغ ہو جائے۔

(۱) الفقه الاسلامی وادلته (۱/۴۶۵)

(۲) صحیح البخاری مع فتح الباری (۱۱/۱۰۴) کتاب الاستیذان، باب الختان بعد

الكبر و ننف الابط.

عبداللہ بن عباسؓ سے مروی ہے نبی ﷺ کا انتقال اس حال میں ہوا کہ میں مخنون تھا۔
حضرت شاہ صاحبؒ کی تحقیق یہ ہے کہ یہ اثر تاخیر شدید پر محمول ہے۔
فیض الباری میں ہے:

”اما قول ابن عباسؓ انه كان مختونا حين قبض النبي ﷺ فيدل على التأخير
الشدید و معنی قوله: انا يومئذ مختون ای فی الحالة الراهنة لانه يحكى
عن اختنانه فی الماضي“۔ (۱)

تعارض اور اس کا حل

نبی کریم ﷺ کے انتقال کے وقت حضرت عبداللہ بن عباسؓ کی عمر کیا تھی؟ اس بارے
کافی تعارض ہے، حافظ ابن حجر عسقلانیؒ نے اس پر مفصل علمی بحث فرمائی ہے، اہل علم کے
لئے ان کی بحث بعینہ نقل کی جاتی ہے۔
فتح الباری میں ہے:

قال الاسماعیلی والاحادیث عن ابن عباسؓ فی هذا مضطربة، قلت: و
فی کلامه نظر دعوی الاضطراب مردودة مع امکان الجمع او
الترجیح فان المحفوظ الصحيح انه ولد بالشعب وذلك قبل الهجرة بثلاث
سنین فيكون له عند الوفاة النبوية ثلاث عشرة سنة وبذلك قطع اهل السير
وصححه ابن عبدالبرؒ واورده بسند صحيح عن ابن عباسؓ انه قال: ولدت
و بنو هاشم فی الشعب وهذا لا ینافی قوله ”ناهزت الاحتلام“ ای قارتبه و
لا قوله ”وكانوا لا یختنون الرجل حتی یدرك“ لاحتمال ان یکون ادرك
فختن قبل الوفاة النبوية وبعد حجة الوداع واما قوله ”وانا ابن عشر“ فمحمول
على الغاء الكسر وروی احمد من طریق اخرى عن ابن عباسؓ انه كان

حينئذ ابن خمس عشرة ويمكن رده الى رواية ثلاث عشرة بان يكون ابن ثلاث عشرة وشيئى وولد فى اثناء السنة فحبر الكسرين بان يكون ولد مثلا فى شوال فله من السنة الاولى ثلاثة اشهر فاطلق عليها سنة وقبض النبى ﷺ فى ربيع فله من السنة الاخيرة ثلاثة اخرى واكمل بينهما ثلاث عشرة ، فمن قال ثلاث عشرة الغى الكسرين ومن قال خمس عشرة جبرهما والله اعلم (۱)

ساتویں دن سے پہلے ختنہ کرانا مکروہ ہے؟

مذکورہ اقوال سے معلوم ہوا کہ ولادت کے ساتویں دن سے قبل ختنہ کرانے کا کوئی قول نہیں ہے، کم از کم مدت سات دن ہے لیکن کیا ساتویں دن سے قبل ختنہ کرانا مکروہ ہے؟ خاص طور پر اس لئے اس مسئلہ کا جاننا ضروری ہے کہ آج کل ہسپتالوں میں ولادت کے دن بھی ختنہ کرایا جاتا ہے اور بڑی سہولت کے ساتھ ہو جاتا ہے، عصر حاضر کے عظیم فقیہ ڈاکٹر وہبہ زحیلی نے ساتویں دن سے قبل ختنہ کو مکروہ لکھا ہے:

”ویکره الختان قبل اليوم السابع من الولادة“۔ (۲)

لیکن اس پر تقریباً اتفاق ہے کہ قرآن و حدیث سے ختنہ کی مدت کی وجوہی تحدید و تعیین ثابت نہیں ہے، اصل حکم یہ ہے کہ جب بچہ میں تحمل پیدا ہو تو ختنہ کرایا جائے، اگر علاج و معالجہ سے ختنہ کا تحمل پیدا ہو جائے تو بھی درست ہے، اس اصول کی روشنی میں ساتویں دن سے قبل ختنہ کرانے میں کوئی کراہت معلوم نہیں ہوتی بشرطیکہ ختنہ کی سہولیات دستیاب ہوں اور بچے میں تحمل پیدا ہو چکا ہو خواہ علاج و معالجہ کے ذریعہ ہو، علامہ زحیلی نے کراہت کی دلیل اور وجہ بیان نہیں فرمائی، وجہ شاید یہ ہو کہ اتنی عمر کے بچے میں ختنہ کا تحمل نہیں ہوتا لیکن مذکورہ تفصیل سے واضح ہو چکا کہ آج کل کی جدید سہولیات کی وجہ سے تحمل پیدا ہو جاتا ہے۔

(۱) فتح الباری (۱۱/۱۰۶)

(۲) الفقہ الاسلامی وادلته (۱/۴۶۵)

ساتویں دن ختنہ کرانے کا حکم

ساتویں دن ختنہ کرانا اگرچہ سنت نہیں ہے لیکن متعدد روایات میں ساتویں دن ختنہ کرانے کا ذکر ملتا ہے لہذا اگر بچے میں ساتویں دن ختنہ کا تحمل پیدا ہو جائے خاص طور پر اس زمانے میں بچے کو سم کر کے ختنہ کرایا جاتا ہے اور اس کے بعد علاج و معالجہ کی تمام تر سہولیات دستیاب ہوتی ہیں، ایسی صورت میں ساتویں دن ختنہ کو ترجیح دی جانی چاہیے۔

احادیث و آثار

(۱) عن جابر رضی قال: عتق رسول الله ﷺ عن الحسن والحسين وختنهما

لسبعة ايام۔ (۱)

حضرت جابر بن عبد اللہ فرماتے ہیں رسول اللہ ﷺ نے سات دن پورے ہونے پر

حضرت حسن اور حسین رضی کی طرف سے عقیقہ فرمایا اور ان کا ختنہ کرایا۔

عمدة القاری میں علامہ عینی نے اور الخیص الجبیر میں حافظ عسقلانی نے یہ حدیث متدرک حاکم سے نقل کی ہے لیکن انتہائی سعی و کوشش کے باوجود یہ حدیث ہمیں متدرک

میں نہ مل سکی۔ لعلہ سقط فیہ۔ (۳)

(۲) وروی عن فاطمة رضی أنها كانت تختن ولدها يوم السابع۔ (۴)

حضرت فاطمہ سے مروی ہے کہ وہ اپنی اولاد کا ختنہ ساتویں دن کرایا کرتی تھیں۔

(۳) عن ابی جعفر قال: كانت فاطمة رضی تعق عن ولدها يوم السابع وتسمیه

(۱) السنن الكبرى للبيهقي (۳۲۴/۸) باب السلطان بكرة على الاختتان او العصبی

او الولی وسید الملوك یامران به وماورد فی الختان، کتاب الاشرية والحدفیه،

(۲) شعب الایمان (۳۹۴/۶) والمعجم الاوسط (۱۲/۸) والمعجم الصغیر (۱۲۲/۲)

(۳) عمدة القاری (۴۰۳/۱۵) کتاب الامتیزان

(۴) الجامع لاحکام القرآن للقرطبی (۶۹/۲) سورة البقرة، رقم الآية، ۱۲۴

وتختنه وتحلق رأسه وتتصدق بوزنه ورقا. (۱)
 ابو جعفر فرماتے ہیں کہ حضرت فاطمہؑ ساتویں دن اپنی اولاد کا عقیقہ کرتیں اور ان کا نام
 رکھتیں اور ان کا ختنہ کرتیں اور ان کا سرمونڈ تیں اور بالوں کے وزن کے برابر چاندی
 صدقہ کرتیں۔

(۴) وزاد الصغیر عن جابر: انه ﷺ ختنهما السبعة ايام۔ (۲)
 حضرت جابرؓ سے روایت ہے کہ نبی کریم ﷺ نے ساتویں دن حضرت حسن اور حسینؑ
 کے ختنہ کا حکم فرمایا۔

(۵) (ابن عباس) قال: سبعة من السنة في الصبي يوم السابع يسمي ويختن
 ويماط عنه الاذى تثقب اذنه ويعق عنه ويلطخ رأسه بدم عقيقته ويتصدق
 بوزن شعره ذهباً وفضة لئلا وسط وفي اعذب الموارد تحته: ورجاله
 تقات۔ (۳)

عبداللہ بن عباس فرماتے ہیں کہ بچے کے بارے ساتویں دن سات چیزیں سنت ہیں:
 (۱) بچے کا نام رکھا جائے۔
 (۲) اس کا ختنہ کیا جائے۔
 (۳) اس کا سرمونڈھا جائے اور بالوں کی تکلیف کو ہٹایا جائے۔

(۱) مصنف ابن ابی شیبہ (۳۲۷/۱۲) کتاب العقیقہ، باب فی ای یوم تذب العقیقہ؟
 رقم الحدیث: ۲۴۷۴۱،

(۲) جمع الفوائد من جامع الاصول وجمع الزوائد (۵۵۷/۲) باب العقیقہ والفرع
 والعتیرة، رقم الحدیث (۳۹۸۶)

وفی اعذب الموارد فی تخریج احادیث جمع الفوائد تحته: وفیه محمد بن
 السری وثقه ابن حبان وغیره وفیه لین کذا فی مجمع الزوائد (۵۹/۴)

(۳) جمع الفوائد من جامع الاصول وجمع الزوائد (۵۵۷/۲) باب العقیقہ والفرع
 والعتیرة، رقم الحدیث (۳۹۹۵) کذا فی مجمع الزوائد (۵۹/۴) وکذا فی مجمع
 البحرین فی زوائد المعجمین (۱۹۶/۲) والطبرانی الاوسط (۱۷۶/۱)، رقم
 الحدیث: ۵۵۸۔

(۴) اس کے کان چھیدے جائیں۔

(۵) اس کا عقیقہ کیا جائے۔

(۶) اور عقیقہ کا خون اس کے سر پر ملا جائے۔

(۷) اس کے بالوں کے برابر سونا یا چاندی صدقہ کی جائے۔

واضح رہے کہ ان میں سے چھٹا امر منسوخ ہے یعنی عقیقہ کا خون بچے کے سر پر ملنا جائز نہیں ہے۔

(۶) عن جابر بن النبی ﷺ عن الحسن والحسين وختنهما لسبعة

ایام۔ (۱)

ابوالشیخ نے کتاب العقیقہ میں حضرت جابرؓ سے نقل کیا ہے کہ نبی ﷺ نے سات دن مکمل ہونے پر حضرت حسن اور حسین کا عقیقہ کیا اور ان کا ختنہ کرایا۔

(۷) اخرج البيهقي عن موسى بن علي بن رباح عن ابيه ان ابراهيم ختن

اسحاق لسبعة ايام وختن اسماعيل عند بلوغه۔ (۲)

قال مكحول: ان ابراهيم صلوات الله وسلامه ختن ابنه اسحاق لسبعة ايام

وختن ابنه اسماعيل لثلاث عشرة سنة. (۳)

ابراہیمؑ نے حضرت اسحاقؑ کا ختنہ سات دن مکمل ہونے پر کیا تھا اور حضرت اسماعیلؑ کا ختنہ ان کے بلوغ پر کیا تھا۔

بعض حضرات نے لکھا ہے کہ حضرت اسحاقؑ کا ساتویں دن ختنہ کئے جانا تواتر سے

ثابت ہے۔

ما جاء في السنة من الفطرة، وفي التمهيدي: تواتر عن جمع من العلماء ان

(۱) الدر المنثور (۱/۲۵۴) البقرة: ۱۲۴، و اخرج ابوالشيخ في كتاب العقیقة والبيهقي

(۲) الدر المنثور (۱/۲۵۴) البقرة: ۱۲۴، و اخرج ابوالشيخ في كتاب العقیقة والبيهقي

زاد المعاد (۱/۵۱)

(۳) عمدة القاری (۱۵/۴۰۳)

ابراہیم ختن اسماعیل لثلاثة عشرة سنة واسحق لسبعة ايام۔ (۱)

(۸)۔۔۔ اختنوا اولادکم يوم السابع فانه اطهر واسرع نباتا للحم واروح

للقلب۔ (۲)

(ابو حفص عمر بن عبداللہ بن زاذان فی فوائدہ والدیلیسی عن علیؑ) حضرت علیؑ سے روایت ہے نبی کریم ﷺ نے فرمایا کہ ولادت کے ساتویں دن اپنی اولاد کا ختنہ کیا کرو کیونکہ ختنہ طہارت و نظافت کا سبب ہے اور اس کی وجہ سے گوشت جلدی اگتا اور بڑھتا ہے اور اس سے دل کو زیادہ راحت ملتی ہے۔

مذکورہ روایات میں اگرچہ کلام ہے لیکن مجموعی طور پر یہ احادیث قابل استدلال ہیں اور ان سے قدر مشترک کے طور پر ساتویں دن ختنہ کرنے کی ترجیح ثابت ہوتی ہے۔

وجوہ ترجیح

اگر بچے میں ولادت کے بعد سے ہی ختنہ کا تحمل ہو تو ساتویں دن ختنہ کرانے کو ترجیح حاصل ہے اور اس کی وجوہ ترجیح مندرجہ ذیل ہیں:

(۱) مذکورہ احادیث و آثار سے ساتویں دن کی ترجیح ثابت ہوتی ہے۔

(۲) اس میں تعجیل ہے اور ختنہ میں تحمل پیدا ہو جانے کے بعد تعجیل بالاتفاق افضل ہے۔

(۳) اس سے پہلے تعجیل ختنہ کی جو حکمتیں نقل کی ہیں وہ سب اس میں پائی جاتی ہیں مثلاً

(۱) اس سے طہارت جلدی حاصل ہوگی۔

(۲) کھال پتلی ہوتی ہے اور ختنہ آسانی سے ہو جاتا ہے۔

(۳) کشف عورت کا بھی کوئی مسئلہ نہیں بنتا۔

(۴) درد اور تکلیف کا احساس کم ہوتا ہے۔

(۵) بچہ چھوٹا ہوتا ہے اسے قابو کرنا آسان ہوتا ہے اور وہ مزاحمت سے قاصر ہے۔

(۱) اوجز المسالك (۱۵/۲۴۱)

(۲) کنز العمال (۱۶/۱۸۱) کتاب النکاح، فی الختان، رقم الحدیث (۴۰۳۰۴)

(۶) اس کا زخم جلد درست ہوتا ہے۔

(۴) ولادت کے ساتویں دن عقیقہ کی دعوت بالاتفاق مشروع ہے اور ختنہ کی دعوت فی نفسہ جائز ہے، اگر ان دونوں کو جمع کر لیا جائے تو ختنہ کی دعوت پر شبہ بھی نہ رہے گا، ضمناً اور طبعاً ادا کی گئی ہو جائے گی۔

(۵) عقیقہ اور ختنہ جمع کرنے سے وقت اور مال کی بچت ہے۔

ساتویں دن ختنہ کرانے میں یہود کے ساتھ

مشابہت کا شبہ اور اس کے جوابات

ساتویں دن ختنہ کرانے پر یہ شبہ اور اعتراض ہے کہ یہودی بھی ساتویں دن ختنہ کراتے ہیں لہذا اس میں یہود کے ساتھ مشابہت ہے اور بہت سے حضرات نے اسے مکروہ بھی لکھا ہے بلکہ چاروں فقہوں میں کراہت کی تصریح ملتی ہے۔
اوجز المسالك میں ہے:

”ونقل ابن المنذر عن الحسن ومالك كراهة الختان يوم السابع لانه فعل اليهود“-(۱)

شرح منتہی الارباب میں ہے:

”.....وكره ختان في سابع الولادة للتشبه باليهود“-(۲)

فروع میں ہے:

”ويكره يوم السابع للتشبه باليهود“-

اوجز المسالك میں ہے:

”قال ابن وهب: قلت لمالك ا ترى ان تختن الصبي يوم السابع؟ فقال: لا

(۱) اوجز المسالك (۱۴/۲۴۰)

(۲) شرح منتہی الارادات (۱/۷۹) كتاب الطهارة، باب السواك من سنن الفطرة

(۳) الفروع لابن مفلح (۱/۹۸)

اری ذلك انما ذلك من عمل اليهود ولم یکن من عمل الناس الا
حدیثاً“۔ (۱)

الشرح الکبیر لابن قدامہ میں امام مالک کا قول نقل کیا ہے کہ امام مالک ساتویں دن
ختنہ کے قائل ہیں لیکن شیخ الحدیث مولانا زکریا صاحب کاندھلوی نے اوجز المسالک میں
اس قول کو رد فرمایا ہے۔ (۲)

شافعیہ میں سے امام نووی نے شرح مسلم میں ساتویں دن ختنہ کو مستحب لکھا ہے۔ (۳)
”واذا قلنا بالصحیح استحب ان یختن فی الیوم السابع من ولادته“
لیکن امام غزالی نے ساتویں دن سے تاخیر کرنے کو مستحب لکھا ہے اور وجہ مخالفت یہود
تحریر کی ہے۔

”واما التطهیر بالختان فعادة اليهود فی الیوم السابع من الولادة ومخالفتهم
بالتاخیر الی ان یثغر (یسقط الاسنان) الولد احب وابعد عن الخطر“۔ (۴)

جواب اول:

مذکورہ اقوال سے معلوم ہوتا ہے کہ یہودی ساتویں دن ختنہ کرتے ہیں لیکن ”یہودیت
اور ختنہ“ کے عنوان کے تحت ہم معتمد ماخذ سے نقل کر چکے ہیں کہ یہودی آٹھویں دن ختنہ
کرتے ہیں بلکہ آٹھویں دن کو ضروری سمجھتے ہیں۔ ایک حوالہ ملاحظہ ہو۔

”کتاب احبار ۱۲:۳ میں حضرت موسیٰ علیہ السلام سے خطاب کرتے ہوئے ارشاد
ہے: اور آٹھویں دن لڑکے کا ختنہ کیا جائے“۔ (۵)

تورات کے مطابق حضرت ابراہیم علیہ السلام نے ننانوے سال کی عمر میں ختنہ کرایا تھا

(۱) اوجز المسالک (۱۴/۲۴۱) وکرہ جماعة الختان یوم السابع،

(۲) اوجز المسالک (۱۴/۲۴۱)

(۳) شرح مسلم (۱/۱۲۸)

(۴) احیاء علوم الدین (۱/۲۰۲) کتاب اسرار الطہارة

(۵) مقدمہ ہابیل سے قرآن نک (۱/۱۳۵)

اور اس موقعہ پر خدا نے ان کا نام ابرام {ABRAM} سے بدل کر ابراہم abraham کر دیا تھا جس کے معنی ہیں لاکھوں افراد کا باپ۔

یہودیت میں ختنے کا عمل آٹھویں دن کیا جانا ضروری ہے، خواہ اس دن یوم سبت ہو یا یوم کپور جن میں ہر کام کرنے کی ممانعت ہوتی ہے، تاہم اگر بچے کی صحت کے پیش نظر ڈاکٹر ختنہ ملتوی کر دینے کا مشورہ دے تو پھر آئندہ ختنے کا عمل یوم سبت یا یوم کپور پر انجام دینے کی ممانعت ہو جاتی ہے۔

ختنہ میں آٹھویں دن کو اتنی اہمیت حاصل ہے کہ اگر بچے کی ختنہ آٹھویں دن سے پہلے کرائی گئی ہو، تب بھی آٹھویں دن ختنے کے مقام سے خون کا ایک قطرہ گرایا جانا ضروری ہے۔ اس مقصد کے لئے ڈاکٹر کی بجائے اس کام کے لئے مامور کسی مذہبی فرد بنام Mohel کو بلانا چاہئے جو نہ صرف اس عمل کی مذہبی باریکیوں سے بھی آگاہ ہوتا ہے بلکہ اسے کھال کاٹنے کا عمل بھی آتا ہے۔ بالفرض اگر کسی علاقے میں موہل موجود نہ ہو تو اسے کسی اور علاقے سے ڈھونڈھ کر لانا چاہئے۔ (۱)

لہذا ساتویں دن ختنہ کرنے میں تشبہ کا شبہ ختم ہو گیا ہے اور جن علماء کرام و فقہاء عظام نے یہودیوں کا ساتویں دن ختنہ کرنا لکھا ہے وہ بھی ثقہ ہیں ہو سکتا ہے کہ پہلے زمانہ میں ساتویں دن کرتے ہوں اور اب آٹھویں دن کرنا شروع کیا ہو۔

جواب ثانی:

اگر مان لیا جائے کہ یہودی ساتویں دن ختنہ کرتے ہیں تو ہمارے یہاں یہودی موجود نہیں ہیں، اس لئے تشبہ کا شبہ نہ رہے گا۔ اس بارے اصول یہ ہے کہ جس تشبہ سے قرآن و حدیث میں منع کیا گیا ہے وہ ناجائز ہے خواہ متشبه بہ قوم وہاں موجود ہو یا نہ ہو، جیسے عاشورہ کے ایک روزہ سے مشابہت کی وجہ سے منع کر دیا گیا ہے لہذا وہ ہر صورت منع ہے لیکن جس تشبہ سے قرآن و حدیث میں منع نہ کیا گیا ہو، علمائے کرام نے اپنے زمانہ کے کفار کا عمل

دیکھ کر مشابہت سے منع کیا ہو، یہ ممانعت عارضی ہوتی ہے جہاں متشبه بہ قوم نہ ہو وہاں اس فعل کا کرنا جائز ہے، ساتویں دن ختنہ کرنے سے قرآن حدیث میں نہیں منع کیا گیا بلکہ علماء کرام نے ہی منع کیا ہے۔

ولادت کا ساتویں دن میں شمار ہوگا؟

ختنہ ساتویں دن کیا جائے تو کیا ولادت کا دن بھی سات دنوں میں شمار ہوگا یا نہیں؟ مثلاً اگر کوئی بچہ جمعہ کے دن ۱۲ بجے پیدا ہوا ہے تو اگر جمعہ کا دن بھی سات دنوں میں شمار کیا جائے تو ختنہ آئندہ جمعرات کو کرنا چاہیے اور اگر شمار نہ کیا جائے تو ختنہ آئندہ جمعہ کو کرنا پڑے گا؟ اس بارے فقہاء احناف کے ہاں زیادہ وضاحت نہیں ملی اور اس کی اتنی اہمیت بھی نہیں ہے کیونکہ ساتویں دن کو بشرط تحمل صرف ترجیح حاصل ہے ساتویں دن ختنہ کرنا مستحب بھی نہیں لہذا اس بات کے پیش نظر ولادت کا دن شمار کرنے یا نہ کرنے سے کوئی فرق نہیں پڑتا ہاں عقیقہ میں ساتویں دن کی رعایت مستحب ہے وہاں اس کی اہمیت ہے اور ہم نے اپنی کتاب ”مسائل عقیقہ“ میں باحوالہ لکھا ہے کہ عقیقہ میں ولادت کے دن کو شمار کیا جائے گا۔

ختنہ میں چونکہ اس کی اہمیت نہیں اس لئے فقہاء احناف نے اس بارے میں کچھ نہیں لکھا، البتہ شافعیہ کے ہاں دونوں قول ہیں۔

(۱) شمار کیا جائے گا۔

”وہل يحسب يوم الولادة من السبع ام تكون سبعة سواہ وجہان اظہر ہما

يحسب يوم الولادة يحسب“۔ (۱)

(۲) شمار نہیں کیا جائے گا۔

”قوله (ويحسب يوم ولادته من السبع)..... وهذا بالنسبة للعقيقة بخلاف

الختن فان يوم الولادة لا يحسب منها بالنسبة له والفرق بينهما ان النظر هنا

(۱) شرح المسلم للنوی (۱/۱۲۸) وکذا فی الفقه الاسلامی وادلته (۱/۴۶۱)۔

للمبادرة الى فعل الخير والنظر هناك لزيادة القوة ليتحملها الولد“۔ (۱)

ختنہ کے لئے کسی خاص دن کی تخصیص

شرعاً کسی خاص دن ختنہ کرنا ضروری یا سنت نہیں ہے مثلاً جمعہ کے دن یا سوموار وغیرہ کو، لہذا اس کا التزام کرنا درست نہیں ہے، کسی بھی دن ختنہ کرایا جاسکتا ہے، دن کی تعیین انتظامی مصلحت کے تحت درست ہے مثلاً جمعہ یا اتوار کو اس لئے ختنہ کیا جائے کہ اس دن چھٹی ہوتی ہے تو یہ درست ہے۔

جس دن یا تاریخ کو پیدا ہوا ہے اس دن میں ختنہ

بعض لوگ کہتے ہیں کہ بچہ جس دن یا تاریخ کو پیدا ہوا ہے اسی دن یا تاریخ کو ختنہ کرنا چاہیے مثلاً ہفتہ کے دن یا ۱۰ اذوالحجہ کو پیدا ہوا ہے تو آئندہ جب بھی ختنہ کرنا ہو ہفتہ یا ۱۰ اذوالحجہ کا اہتمام کیا جائے شرعاً اس کی کوئی حیثیت نہیں ہے اس کا التزام غلط ہے۔

نو مسلم کے ختنہ کا حکم، مکمل تفصیل

نو مسلم کے ختنہ کا بھی وہی حکم ہے جو مسلمان کے ختنہ کا ہے یعنی نابالغ ہو تو ختنہ مسنون ہے اور اگر عورت ہو تو مستحب ہے اور اگر بالغ ہو تو بھی مسنون اور مشروع ہے۔ احادیث میں نو مسلم کے ختنہ کی بڑی تاکید آئی ہے، اس بارے قوی اور فعلی دونوں طرح کی احادیث موجود ہیں، عنوان ”نومسلموں کو ختنہ کی تاکید“ کے تحت ایسی احادیث و آثار ملاحظہ ہوں۔
فتاویٰ رحیمیہ میں ہے:

جو ابتداء ہی سے مسلمان ہے اس کے لئے ختنہ کی اتنی اہمیت نہیں جتنی نو مسلم کے لئے ہوتی ہے، نو مسلم کے ستر عورت کے مقابلہ میں اس ختنہ کی زیادہ اہمیت رکھتی ہے، ختنہ

شعائر اسلام اور اس کے خصائص میں سے ہے اور خاص اسلامی علامت ہے جس کا
نومسلم میں ہونا ضروری ہے..... اس لئے نومسلم کا ختنہ ضروری ہے۔ (۱)
عزیز الفتاویٰ میں ہے:

سوال: ہم دو بھائی نومسلم ہیں ایک کی عمر ۲۵ سال دوسرے کی ۲۲ سال ہے، اگر ہم
لوگوں کو ختنہ کرانی جائز ہے تو ختنہ کرائیں یا جو حکم ہو؟
جواب: چونکہ ختنہ شعائر اسلام ہے لہذا آپ صاحبوں کو ضرور کرانی چاہیے۔ ضرورت کی
وجہ سے غیر کا نظر کرنا درست ہے۔ (۲)
معنی میں ہے:

قال حنبل: سألت ابا عبد الله عن الذمی اذا اسلم، تری له ان يطهر بالختان؟
قال: لا بد له من ذلك، قلت: ان كان كبيراً او كبيرة؟ قال احب الى ان
يتطهر، لان الحديث: اختن ابراهيم وهو ابن ثمانين سنة قال تعالى ﴿ملة
ابيكم﴾ - (۳)

حکمت و مصلحت

ختنہ کی جتنی حکمتیں اور مصلحتیں ہیں وہ نومسلم کے ختنہ میں بھی موجود ہیں، نومسلم کے ختنہ
میں مزید حکمت و مصلحت یہ ہے کہ:
(۱) اس سے ارتداد کا راستہ مسدود ہو جاتا ہے، اگر بالکل مسدود نہ ہو تو کمی ضرور آتی
ہے، کیونکہ جب نومسلم کا ختنہ ہو چکا ہوگا تو وہ دوسرے دین کی طرف منتقل نہ ہوگا یا وہ لوگ
اسے قبول نہ کریں گے۔

(۲) ختنہ کرانے سے اس کا خلوص اور صدق ظاہر ہوگا کہ وہ کسی لالچ اور حرص کی وجہ

(۱) فتاویٰ رحیمیہ (۱۰/۱۳۴)

(۲) عزیز الفتاویٰ (ص: ۷۶۷) کتاب الحظر والاباحہ

(۳) ابراہیم (الحج: ۷۸)۔ فی المغنی لابن قدامة (۱/۸۴)

سے اسلام قبول نہیں کرتا، اسلام کو دین حق سمجھ کر قبول کرتا ہے اور اس کے احکام پر دل و جان سے عمل پیرا ہوتا ہے۔

(۳) اسلام قبول کرنے کے چند افعال ہیں: (۱) غسل کرنا (۲) کلمہ پڑھنا (۳) اسلامی نام رکھنا وغیرہ (۴) ختنہ کرانا، ختنہ کے علاوہ باقی اعمال سہل بھی ہیں اور اپنے پیچھے کوئی خاص امتیاز اور علامت نہیں چھوڑتے لہذا باقی افعال و اعمال کو معیار امتحان نہیں بنایا جاسکتا، ختنہ مشکل بھی ہے اور امتیاز کی علامت بھی، اس لئے اسے امتحان کے لئے معیار بنایا جاسکتا ہے۔

(۴) ختنہ نو مسلم کے ثابت قدم رہنے اور استقامت کی علامت ہے۔
 (۵) نو مسلم نے حالت کفر میں بالغ ہو کر ختنہ کی مخالفت کی تھی یعنی اس پر عمل نہیں کیا تھا لہذا قبول اسلام کے بعد موافقت کرتے ہوئے اسے ختنہ کرنا چاہیے۔
 مجموعہ فتاویٰ میں ہے:

”و کافرے کہ مسلمان شدہ ختنہ اش باید کرد، در خزانه الروایات می
 آرد: فی الذخیرۃ ان المسلم یختن مالم یبلغ فاذا بلغ لم یختن لان
 ستر عورة البالغ فرض والختان سنة فلا یتروک الفرض للسنة والکافر اذا اسلم
 یختن بالاتفاق لمخالفتہ دین الاسلام وهو بالغ“۔ (۱)

کافر مسلمان ہو جائے تو بالاتفاق اس کی ختنہ کا حکم ہے، اس لئے کہ وہ بالغ ہونے کے باوجود دین اسلام کی مخالفت کرتا تھا (اور جب مخالفت ترک کرنا چاہتا ہے تو پوری طرح چھوڑنا اسی وقت کہلائے گا جب کہ اسلام کے خلاف کوئی ظاہری علامت بھی اس میں باقی نہ رہے۔ (۲)

(۶) نو مسلم کا ختنہ تکمیل اسلام اور تتیم ایمان میں داخل ہے، عہد نبوی میں کچھ یہودیوں نے اسلام قبول کیا تو انہوں نے خیال کیا کہ ہم اسلام پر بھی عمل کریں گے اور شریعت

(۱) مجموعہ فتاویٰ (۸۵/۳) (۹۶/۳) باب الختان

(۲) نیز ملاحظہ ہو فتاویٰ رحیمیہ (۱۰/۱۳۴)

موسوی کے ان احکام پر بھی جن سے اسلام منع نہیں کرنا مثلاً ہفتہ کی تعظیم اور اونٹ کا گوشت باوجود حلال سمجھتے ہوئے نہ کھانا، یہ خیالات اللہ تعالیٰ کو پسند نہ آئے اور یہ آیت نازل فرمائی:

﴿يَا أَيُّهَا الَّذِينَ آمَنُوا ادْخُلُوا فِي السَّلْمِ كَافَّةً﴾

یعنی اے مومنو اسلام میں کامل طریقہ سے داخل ہو جاؤ۔ البقرہ، نو مسلم کو تکمیل اسلام کی خاطر ختنہ کا حکم دیا گیا ہے۔

(۷) نو مسلم کے لئے بدنی تبدیلیاں مشروع ہیں جیسے حلق، غسل وغیرہ ختنہ بھی بدنی تبدیلی ہے لہذا یہ بھی مشروع ہونا چاہیے۔

عذر کی وجہ سے ترک ختنہ

گزشتہ تفصیل سے واضح ہو گیا ہے کہ نو مسلم بچے اور بالغ دونوں کے لئے ختنہ سنت مؤکدہ اور عورت کے لئے مستحب ہے، اور اصل حکم یہی ہے کہ نو مسلم کا ختنہ کرانا چاہیے تاہم بعض شرعی وجوہات اور اعذار کی وجہ سے نو مسلم کا ختنہ چھوڑا بھی جاسکتا ہے۔
المغنی میں ہے:

”لان الغسل والوضوء غیر ہما یسقط اذا خاف علی نفسه فهذا اولیٰ“۔ (۱)

یعنی جب ہلاکت کا خطرہ ہو تو ایسے عذر کی وجہ سے غسل جنابت اور وضوء وغیرہ ساقط ہو جاتے ہیں تو ختنہ بطریق اولیٰ ساقط ہو جائے گا..... الخ

اولیٰ ہونے کی وجہ یہ ہے کہ غسل جنابت اور وضوء فرض ہیں جبکہ ختنہ سنت ہے۔ وہ اعذار مندرجہ ذیل ہیں:

(۱) نو مسلم میں ختنہ کا تحمل نہیں ہے، سخت، تکلیف اور مشقت اٹھانی پڑے گی۔

لیکن یہ عذر اس زمانے میں عام متحقق نہیں کیونکہ آج کل ہسپتالوں اور طبی اداروں میں

ختنہ سے پہلے ایسی ادویات دی جاتی ہیں جس سے بندہ بے حس اور سم ہو جاتا ہے، اس کو آپریشن یا کسی عضو کے کاٹنے پر کسی قسم کی تکلیف محسوس نہیں ہوتی۔

احسن الفتاویٰ میں ہے:

دورِ حاضر میں ختنہ کا طریقہ انتہائی سہل و بے ضرر ہے، نئی نئی دواؤں کی ایجاد نے زخم کا جلد مندمل ہونا بھی آسان کر دیا ہے۔ (۱)

ہاں یہ بات ترکِ ختنہ کا عذر بن سکتی ہے کہ نو مسلم کے پاس ایسی ادویات خریدنے کی استطاعت موجود نہیں ہے اور کوئی اسے خرچہ دینے کے لیے بھی تیار نہیں یا وہ دور دراز علاقے دیہات اور گاؤں میں رہتا ہے وہاں جدید سہولیات دستیاب نہیں ہیں اور وہ کسی وجہ سے شہر نہیں آسکتا مثلاً زیادہ ضعیف یا معذور ہے یا آتو سکتا ہے لیکن آنے جانے کے اخراجات پاس موجود نہیں اور دہیسی طریقہ سے ختنہ کرانے میں تکلیف ناقابل برداشت ہے تو اس کا ختنہ نہ کرانا جائز ہے۔

(۲) ختنہ کرانے کی استطاعت اور تحمل ہے لیکن شوگر وغیرہ مرض میں مبتلا ہے جس کی وجہ سے زخم بمشکل مندمل ہوتا ہے جس کی وجہ سے جان کو خطرہ ہے یا سخت تکلیف کا سامنا کرنا پڑ سکتا ہے۔

(۳) نو مسلم اتنا کمزور اور لاغر ہے کہ ختنہ کرانے سے اگرچہ تکلیف نہیں ہوتی لیکن خون نکلنے اور کمزور ہونے کی وجہ سے جان کا خطرہ ہے یا کسی مرض یا تکلیف میں مبتلا ہونے کا اندیشہ ہے اور اس بارے میں اس کا اندیشہ کافی نہیں بلکہ اہل معرفت، اطباء اور ڈاکٹر بھی یہ خدشہ ظاہر کریں تب عذر بنے گا۔

عالمگیری میں ہے:

”الشیخ الضعیف اذا سلم ولا یطیق الختان ان قال اهل البصر لا یطیق یتروک

لان ترک الواجب بالقدر جائز فترک السنة اولیٰ“ - (۲)

(۱) احسن الفتاویٰ (۶۱/۹) مسائل شنی

(۲) الہندیہ (۴۳۶/۵)

درمختار میں ہے:

”کشیخ اسلم وقال اهل النظر لا يطيق الختان ترك ايضا وفي الشامية (اهل النظر) اي اهل المعرفة“۔ (۱)

فیض الباری میں ہے:

”وكان الشاه اسحاق رحمه الله تعالى يفتي باختتان من اسلم من الكفار و لو كان بالغاً فاتفق مرة ان اسلم كافر كهول فامرہ بالاختتان فاختتن ثم مات فيه فلذا اتوسع فيه ولا أمر به البالغ فانه يؤذى كثيرا وربما يفضى الى الهلاك“۔ (۲)

حجۃ الاسلام مولانا سید انور شاہ کشمیری فرماتے ہیں کہ شاہ محمد اسحاق دہلوی کفار میں سے مسلمان ہونے والے شخص کو ختنہ کا حکم فرماتے اگرچہ وہ بالغ ہوتا ایک مرتبہ اتفاق سے بوڑھا کمزور شخص مسلمان ہو گیا آپ نے اسے ختنہ کرانے کا حکم دیدیا تو اس نے ختنہ کرایا پھر ختنہ کی وجہ سے فوت ہو گیا، اس وجہ سے میں اس بارے میں وسعت اور گنجائش سے کام لیتا ہوں اور بالغ کو ختنہ کا حکم نہیں دیتا کیونکہ اس سے سخت تکلیف ہوتی ہے اور بعض اوقات آدمی ہلاک ہو جاتا ہے۔

”معمتر قال حدثني سالم بن ابي الذيال- وكان صاحب حديث- قال : سمعت الحسن البصري يقول: اما تعجبون لهذا؟ يعني: مالك بن المنذر عمد الى شيوخ من اهل كسكرا سلموا ففتشهم، فامر بهم فختنوا وهذا الشتاء فبلغني ان بعضهم مات ولقد اسلم مع رسول الله صلى الله عليه وسلم الرومي والحبشي فمافتشوا شيئا“۔ (۳)

معمتر فرماتے ہیں کہ مجھے سالم بن ابی الذیال نے جو ایک محدث تھے، بیان کیا ہے میں

(۱) الدر المختار (۶/۷۵۱)

(۲) فیض الباری (۴/۴۱۳) کتاب الاسنیدان

(۳) الادب المفرد (ص ۳۳۴) باب الختان للكبير رقم الحديث (۱۲۸۷)

نے حضرت حسن بصری رحمہ اللہ سے فرماتے ہوئے سنا کہ تمہیں مالک بن منذر پر تعجب نہیں ہو رہا؟ اہل کسکر کے کئی عمر رسیدہ لوگ مسلمان ہوئے اس نے جا کر ان کی تفتیش کی اور ان کو اس سردی کے عالم میں ختنہ کا حکم دیا چنانچہ ان کا ختنہ کیا گیا اور مجھے خبر پہنچی ہے کہ ان میں سے بعض فوت ہو گئے ہیں، یہ ٹھیک نہیں ہے کیونکہ رسول اللہ صلی اللہ علیہ وسلم کے زمانہ میں رومی اور حبشیوں نے اسلام قبول کیا تھا اور ختنہ کے بارے ان سے بالکل تفتیش نہیں کی گئی۔
معنی میں ہے:

”و الحسن یر خص فیہ ویقول اسلم الناس الاسود والابيض لم یفتش

احد منهم ولم یختنوا“۔ (۱)

حضرت حسن بصری رحمہ اللہ علیہ فرماتے ہیں کہ بہت سے لوگ مسلمان ہوئے کالے بھی اور گورے بھی لیکن میں اسے کسی ایک سے بھی تفتیش نہیں کی گئی اور نہ ان کے ختنے کرائے گئے۔

”عن الحسن قال: اذا اسلم الرجل فخشى على نفسه العنت ان اختن لم

یختن وتوکل ذبیحتہ وتقبل صلوتہ وتجاوز شہادته“۔ (۲)

حضرت حسن بصری فرماتے ہیں جب آدمی مسلمان ہو جائے اور اس کو ختنہ کرانے سے اپنے اوپر مشقت اور تکلیف کا اندیشہ ہو تو اس کا ختنہ نہ کرایا جائے اور اس کا ذبیحہ کھایا جائے گا اور اس کی نماز قبول ہے اور اس کی شہادت جائز ہے۔

”وروی عن الحسن انه کان یرخص للشیخ الذی اسلم ان لا یختن

ولایری بہ بأسا ولا بشہادته وذبیحتہ وحجہ وصلاته، قال ابن عبدالبر:

وعامة اهل العلم علی هذا“۔ (۳)

حضرت حسن بصری سے مروی ہے کہ وہ اس بات کی اجازت دیتے تھے کہ بوڑھا شخص

(۱) المعنی لابن قدامة (۱/۸۴)

(۲) مصنف عبدالرزاق (۱۱/۱۵۷) باب الفطرة والختان رقم الحدیث (۲۰۲۴۹)

(۳) احکام القرآن للقرطبی (۲/۷۰) البقرة: ۱۲۴،

مسلمان ہو اور اس کا ختنہ نہ کیا جائے، وہ سمجھتے تھے کہ اس میں کوئی حرج نہیں ہے اور اس کی گواہی اور ذبیحہ اور حج اور نماز میں بھی کوئی مضائقہ نہیں ہے اور ابن عبدالبرؒ فرماتے ہیں کہ جمہور علماء اس کے قائل ہیں۔

اگر کوئی ترک ختنہ کی شرط پر اسلام قبول کر لے تو؟

کوئی غیر مسلم مسلمان ہونا چاہتا ہے لیکن یہ شرط لگاتا ہے کہ میں ختنہ نہیں کراؤں گا، اگر وہ صدقِ دل سے مسلمان ہونا چاہتا ہے تو اس کی یہ شرط منظور کر لینی چاہیے، کیونکہ اسلام ختنہ پر موقوف نہیں ہے ہاں اگر قرآن سے معلوم ہو کہ وہ صدقِ دل سے مسلمان ہو رہا یا ختنہ کو خفیف اور حقیر معاملہ سمجھتا ہے تو اسکی شرط منظور نہیں کرنا چاہیے۔

تالیف قلب اور غیر مسلموں کو اسلام کی

طرف قائل کرنے کے لیے ترکِ ختنہ

ختنہ کرانے میں کوئی طبی مفسدہ نہیں ہے اور نہ فی نفسہ ضرر کا اندیشہ بالخصوص اس زمانے میں علاج و معالجہ کی مفید صورتیں بھی موجود ہیں لیکن اس کے باوجود غیر مسلموں کے لیے ختنہ خوف، خطرے اور دہشت کی علامت ہے، مسلمان تو آئے دن ختنہ کا عمل دیکھتے ہیں اور خود اس مرحلہ سے گزرے ہوتے ہیں لیکن غیر مسلموں کے لیے ختنہ واقعہً ایک انوکھی چیز ہے لہذا اگر کوئی نو مسلم نہ کمزور ہے اور نہ سخت تکلیف میں مبتلا ہو سکتا ہے لیکن طبعی خوف کی وجہ سے ختنہ نہ کرے تو اس کی تالیف قلب کے لیے ترکِ ختنہ کی اجازت ہے، اس کے دوسرے غیر مسلموں کی تالیف قلب بھی ہوگی اور وہ اسلام کی طرف مائل ہوں گے۔

امداد الفتاویٰ میں عربی میں ایک فتویٰ ہے جس کا خلاصہ یہ ہے کہ:

”ایک ضعیف عیسائی مسلمان ہو گیا اور اس نے درخواست کی کہ اگر مجھے ختنہ معاف کر دیا جائے تو میرے دو بیٹے ہیں وہ بھی مسلمان ہو جائیں گے حضرت حکیم الامتؒ نے

ترکِ ختنہ کا فتویٰ دیا ہے اور اس کی دو وجوہ لکھی ہیں: (۱) عیسائی کا ضعف (۲) تالیفِ قلب۔

فرماتے ہیں:

”والثانی تالفہ وتالف اولادہ علی الاسلام کما شرط بنو ثقیف ان لا یجاہدوا و اجازہ رسول اللہ ﷺ و صرح العلماء فی شرح حدیث بریرۃ بتحمل ادنی الضررین لدر اشدہما.....“ الخ

خود وہ عیسائی تو ضعیف تھا لیکن بیٹوں میں ختنہ کی طاقت تھی صرف ان کی تالیف کے لیے ترکِ ختنہ کی اجازت دی ہے اور اس کے دو دلائل پیش فرمائے۔

(۱) بنو ثقیف نے اس شرط پر اسلام قبول کیا تھا کہ وہ جہاد نہیں کریں گے آپ ﷺ نے تالیفِ قلب کے لیے ان کی شرط قبول فرمائی۔

(۲) حدیث بریرہ سے معلوم ہوتا ہے کہ ضرر اشد اضرر اخف جمع ہو جائیں تو اشد کے ازالہ کے لیے اخف کا تحمل کر لیا جاتا ہے یہاں بھی دو ضرر ہیں۔ (۱) کفر و شرک (۲) ترکِ ختنہ

کفر اشد ضرر ہے لہذا اس کے ازالہ کے لیے ترکِ ختنہ گوارا کر لیا گیا۔ (۱)

نو مسلم اگر نہ نام بدلے اور نہ ختنہ کرائے تو اس کا حکم

اسلام کا صحیح ہونا ختنہ اور نام بدلنے پر موقوف نہیں ہے، ایمان کی حقیقت اللہ تعالیٰ کی توحید، الوہیت اور نبی کریم ﷺ کی رسالت اور تمام ضروریاتِ دین کو صدقِ دل سے ماننے اور زبان سے اقرار کرنے کا نام ہے لہذا اگر کوئی نو مسلم ان سب باتوں کا اقرار کر چکا لیکن اس نے اپنا نام نہیں بدلا یا ختنہ نہیں کرایا تو محض ترکِ ختنہ یا نام نہ بدلنے کی وجہ سے اس کو کافر نہیں کہا جائے گا وہ مسلمان ہی شمار ہوگا، دل کا معاملہ اللہ تعالیٰ کے سپرد ہے، اس کا

حساب آخرت میں ہوگا۔ (۱)

دعوتِ ختنہ کی شرعی حیثیت مع شرائط جواز

ختنہ کے موقع پر دعوت کرنے اور لوگوں کو بلانے کی نہ کوئی فضیلت ثابت ہے اور نہ یہ عمل سنت یا مستحب ہے، البتہ فی نفسہ چند شرائط کے ساتھ جائز اور مباح ہے، وہ شرائط مندرجہ ذیل ہیں:

(۱) دعوتِ ختنہ کو ضروری اور سنت نہ سمجھا جائے اور جو نہ کرے اس پر طعن نہ کی جائے۔

(۲) اسے فضیلت اور اجر و ثواب والا عمل تصور نہ کیا جائے۔

(۳) اس کا التزام نہ کیا جائے۔

(۴) دعوتِ ختنہ کا عرف اور اس کی عادتِ غالبہ نہ ہو۔

(۵) ریا و نمود اور تشہیر و تعریف مقصود نہ ہو۔

(۶) اپنی وسعت اور گنجائش کے مطابق دعوت کی جائے، وسعت سے زیادہ نہ ہو۔

(۷) اس کے لئے قرض نہ لیا جائے۔

(۸) کسی جانور کا ذبح کرنا ضروری نہ سمجھا جائے۔

(۹) مجلسِ دعوت میں موسیقی، گانے اور آلاتِ لہو و لعب کا استعمال نہ ہو۔

(۱۰) مجلسِ دعوت میں مردوزن کا اختلاط اور بے پردگی نہ ہو۔

(۱۱) وہاں کسی قسم کا خلافِ شرع کام نہ ہو۔

دلائل جواز

یہ وضاحت پہلے آچکی کہ حدیث سے دعوتِ ختنہ کا ثبوت نہیں ملتا لیکن ممانعت کی تصریح بھی موجود نہیں ہے، اس لئے ”الاصول فی الاشیاء الاباحۃ“ کے تحت دعوتِ ختنہ فی نفسہ

جاتا ہے، صحابہ کرام اور سلف صالحین سے اس کا ثبوت ملتا ہے۔

بعض صحابہ کرام کا عمل: حضرت عمر کا عمل

(۱) عن ابن سيرين قال: نبئت ان عمر بن الخطاب اذا سمع صوتا انكره وسأل عنه فان قيل: عرس او ختان اقره. (۱)

محمد بن سيرین کہتے ہیں کہ مجھے یہ خبر پہنچی ہے کہ حضرت عمرؓ جب کسی دعوت اور تقریب کے موقعہ پر دف وغیرہ کی آواز سنتے تو اس پر نکیر فرماتے اور اس بارے پوچھتے، پس اگر کہا جاتا کہ شادی یا ختنہ کی تقریب ہے تو اس کو برقرار رکھتے۔

حضرت عبداللہ بن عمر کا عمل

(۲) عن نافع قال: كان ابن عمر يطعم علي ختان الصبيان - (۲)
حضرت نافع فرماتے ہیں کہ حضرت عبداللہ بن عمرؓ بچوں کے ختنہ کے موقع پر لوگوں کو کھانا کھلاتے تھے۔

(۳) عن عمر بن حمزة قال: اخبرني سالم بن عبد الله قال: ختنى ابي انا ونعيم بن عبد الله فذبح علينا كبشا ولقد رأيتنا نجدل به على الغلمان (۳)
عبداللہ بن عمرؓ کے پوتے عمر بن حمزہ فرماتے ہیں مجھے میرے چچا سالم بن عبداللہ بن عمر نے بتایا کہ میرے والد نے میرا اور نعییم بن عبداللہ کا ختنہ کرایا تو ہمارے ختنہ کے موقعہ پر مینڈھا زبح کیا اور مجھے وہ وقت یاد ہے کہ ہم گوشت کے ٹکڑے ٹکڑے کر کے

(۱) مصنف ابن ابی شیبہ (۱۴۳/۹) کتاب النکاح، ما قالوا فی اللہوفی ضرب الدف فی العرس رقم الحدیث: ۱۶۶۵۹،

(۲) مصنف ابن ابی شیبہ (۳۴۱/۹) کتاب النکاح، من کان یقول: یطعم فی العرس والختان، رقم الحدیث: ۱۷۴۵۱،

(۳) مصنف ابن ابی شیبہ (۳۴۱/۹) کتاب النکاح، من کان یقول: یطعم فی العرس والختان، رقم الحدیث: ۱۷۴۵۵،

بچوں کی طرف پھینکتے تھے۔

عن عمر بن حمزة قال اخبرني سالم قال: ختنى ابن عمر انا ونعيماً فذبح علينا كبشاً فلقد رأيتنا وانا للجدل به على الصبيان ان ذبح عنا كبشاً۔
(ضعيف الاسناد، موقوف) (۱)

حضرت سالم کہتے ہیں کہ ابن عمر نے میرا اور نعیم کا ختنہ کرایا تو ہم پر مینڈھا ذبح کیا اور مجھے یاد ہے کہ ہم بچوں پر فخر کرتے اور خوش ہوتے تھے کہ ہماری طرف سے مینڈھا ذبح کیا ہے۔

عبداللہ بن عباس کا عمل

(۴) عن عكرمة عن ابن عباسؓ انه حين ختن بنيه فدعا اللاعبين فاعطاهم اربعة دراهم او قال : ثلاثة۔ (۲)

عکرمہ فرماتے ہیں کہ حضرت عبداللہ بن عباسؓ نے جس وقت اپنے بیٹوں کو ختنہ کرایا تو (تقریباً منعقد کی اور) کھیل کود پیش کرنے والوں کو بلایا اور ان کو چار یا تین درہم عطا کئے۔

(۵) عن ابى هريرة قال: الوليمة حق وسنة فلم يجب فقد عصى الله ورسوله والخرس والاعذار والتوكيرات فيه بالخيار قال: قلت: انى والله لا ادرى ما الخرس والاعذار والتوكير قال: الخرس الولادة والاعذار الختان والتوكير الرجل بينى الدار، وينزل فى القوم فيجعل الطعام فيدعوهم فهم بالخيار ان شأوا، اجابوا وان شأوا واقعدوا، لم يرو هذا الحديث عن اسماعيل بن امية الا يحيى بن عثمان التيمى تفرد به الصلطي بن مسعود۔ (۳)

(۱) الادب المفرد (ص: ۳۳۳) باب الدعوة فى الختان، رقم الحديث: ۱۲۸۲،

(۲) ايضاً، كتاب النكاح، ما قالوا فى اللهوروفى ضرب الدف فى العرس، رقم: ۱۶۶۶۷،

(۳) المعجم الاوسط (۴/۱۹۳) باب من اسمه على.

ابو ہریرہؓ فرماتے ہیں کہ ولیمہ حق اور سنت ہے اور جو ولیمہ کی دعوت قبول نہ کرے اس نے اللہ اور اس کے رسول کی نافرمانی کی اور خرس اور اعذار اور تو کیر میں تمہیں اختیار ہے شاگرد نے پوچھا خرس اور اعذار اور تو کیر کو میں نہیں جانتا، آپ نے فرمایا خرس ولادت کی دعوت کو اور اعذار ختنہ کی دعوت کو کہا جاتا ہے اور تو کے رنیا گھر بنانے پر آدمی منتقل ہوتا ہے اور وہاں دعوت کرتا ہے اسے کہا جاتا ہے ان کے بارے میں لوگوں کو اختیار ہے چاہیں تو دعوت قبول کریں یا چھوڑ دیں۔

(۶) جو دعوتیں مشروع ہیں خواہ مباح ہوں یا سنت فقہاء کرام اور شارحین حدیث نے انہیں مع ناموں کے تفصیل سے لکھا ہے، یہ تقریباً کل بیس دعوتیں بنتی ہیں جن کی تفصیل ہماری کتاب ”مسائل ولیمہ“ میں دیکھی جاسکتی ہے۔ ان میں ایک دعوت ختنہ بھی ہے جسے الاعذار، العزیرة اور العذرة کہا جاتا ہے، اس سے معلوم ہوا کہ دعوت ختنہ فی نفسہ جائز ہے۔

ردالمحتار میں ہے :-

ان الولا ئم عشرۃ مع واحد
 من عدہا فقد عزی فی اقرانہ
 فالخرس عند نفاسہا وعقیقۃ
 للطفل والاعذار عند ختانه
 ولحفظ قرآن و آداب لفقہ
 قالوا الحداق لحذقہ و بیانہ
 ثم الملائک لعقدہ و ولیمہ
 فی عرسہ فاحرص علی اعلانه
 وكذلك ماؤدبہ بلا سبب یری
 و و کیرۃ لبنائہ لمکانہ

ونقبة لقدمه ووضحة

لمصيبة وتكون من جيرانه

ولاول الشهر الاصلم عتيرة

بذیحة جاءت لرفعية شأنه (۱)

(۱) ویسے ایک کے ساتھ دس (گیارہ) ہیں، جو ان کو شمار کرے تو اپنے دوستوں میں معزز ہو۔

(۲) پس عورت کے نفاس کے وقت خرس ہے، اور بچے کے لئے عقیقہ اور اس کے ختنہ کے وقت اعذار ہے۔

(۳) اور قرآن کریم اور اس کے آداب یاد کرنے کے وقت کی دعوت کو لوگوں نے الحذاق کہا ہے اس کے ماہر ہونے اور بیان کی وجہ سے۔

(۴) پھر اس کے عقد کے وقت ملاک ہے اور شادی میں ولیمہ ہے اس کے اعلان پر حرص کر۔

(۵) اور اس طرح مادبہ ہے جو بغیر کسی سبب کے ہے اور اس کے مکان بناتے وقت وکیرہ ہے۔

(۶) اور اس کے آنے کے وقت نقیہ ہے اور مصیبت کے وقت وضیحہ ہے اور یہ پڑوسیوں کی طرف سے ہوتی ہے۔

(۷) اور اصم مہینے کے شروع میں ذبیحہ کا نام عمیرہ ہے جو اس کی رفعتِ شان کے لئے آیا ہے۔

(۸) کسی بھی خوشی کے موقعہ پر دعوت کرنا مشروع ہے، اور ختنہ بھی خوشی کا موقع ہے کیونکہ ایک اہم سنت اور شعار اسلام کی ادائیگی کا وقت ہے لہذا اس موقعہ پر دعوت کی گنجائش ہے۔

احسن الفتاویٰ میں دعوتِ ختنہ کو ضابطہ ”الدعوة فی السرور“ میں داخل ہونے کی سختی سے تردید کی ہے لیکن ختنہ کو سرور اور خوشی کا موقع کہا جاسکتا ہے، صحابہ کرامؓ کے گزشتہ آثار سے اس کی تائید ہوتی ہے نیز آگے ایک مسئلہ آرہا ہے کہ ختنہ کے موقع پر تقریب اور خوشی منانا اور کھیل کود پیش کرنا درست ہے، اس سے بھی معلوم ہوا کہ ختنہ خوشی اور سرور کا موقع ہے۔ (۱)

(۸) تقریباً تمام کتاب فقہ، کتاب ادب القاضی میں فقہاء کرامؓ نے قاضی کے متعلق یہ بحث چھیڑی ہے کہ وہ کس دعوت میں شریک ہو سکتا ہے اور کس میں نہیں؟ اس بحث کا خلاصہ یہ ہے کہ قاضی دعوت عامہ میں شریک ہو سکتا ہے اور دعوتِ خاصہ میں نہیں، اور فقہاء کرام نے دعوتِ ولیمہ اور دعوتِ ختنہ کو عامہ قرار دیا ہے، اس سے معلوم ہوا کہ ختنہ کی دعوت فی نفسہ مشروع ہے۔

در مختار میں ہے:

”ویرد اجابة دعوة خاصة وهي التي لا يتخذها صاحبها لولا حضور القاضي

ولومن محرم ومعتاد وفي الشامية: (قوله وهي الخ) هذا هو المصحح في

تفسيرها وقيل العامة دعوة العرس والختان وما سواهما خاصة“۔ (۲)

(۹) امام بخاریؒ نے الادب المفرد میں باب باندھا ہے: باب الدعوة فی الختان اس

کے تحت فضل اللہ الصمد میں ہے:

”الدعوة فی الختان يقال له الاعذار والعرب كان عندهم للختان قدر وله

وليمة خاصة واقر الاسلام ذلك“۔ (۳)

(۱۰) ان ام علقمة اخبرته ان بنات اخي عائشة ختن فقيل لعائشة: الا

ندعولهن من يلهيهن؟ قالت: بلى، فارسلت الى عدى فاتاهن فمرت

(۱) احسن الفتاوى (۱۵۵/۸)

(۲) الدر المختار (۳۷۴/۵) كتاب القضاء،

(۳) فضل الله الصمد (۶۴۵/۲)

عائشہؓ فی البیت فراتھ یتغنی ویحرک رأسه طربا وکان ذا شعر کثیر، فقالت عائشہؓ. أف شیطان اخر جوه اخر جوه، اسنادہ حسن۔“ (۱)

ام علقمہ فرماتی ہیں کہ حضرت عائشہؓ کی چند بھتیجیوں کا ختنہ کیا گیا تو حضرت عائشہؓ سے پوچھا گیا کہ کیا ہم ان کے ختنہ کے موقع پر کوئی ایسا شخص نہ بلائیں جو ان کے سامنے کھیل کود کرے اور ان کو مشغول کر دے؟ حضرت عائشہؓ نے فرمایا کیوں نہیں؟ تو میں نے عدی کو پیغام بھیجا وہ آیا، اتنے میں حضرت عائشہؓ اس کمرے کے پاس سے گزری تو دیکھا کہ عدی گانا گا رہا ہے اور جھوم جھوم کر اپنے سر کو حرکت دے رہا ہے جب کہ وہ بڑے بڑے بالوں والا تھا تو حضرت عائشہؓ نے فرمایا أف یہ شیطان ہے اسے نکالو، اسے نکالو۔

حضرت عائشہؓ کے اس عمل میں اگرچہ دعوت اور کھانے کی تصریح نہیں لیکن اس سے اتنی بات مجموعی طور پر ثابت ہوتی ہے کہ ختنہ کے بعد محفل اور تقریب منعقد ہوئی، جب اس کا جواز ثابت ہو گیا تو کھانا کھلانے کا جواز بھی ثابت ہو جائے گا۔

عبارات فقہیہ

عالمگیری میں ہے:

”لا ینبغی التخلف عن اجابة الدعوة العامة كدعوة العرس والختان ونحوهما“۔ (۲)

البتہ مولانا مفتی محمد شفیع صاحب رحمہ اللہ نے ہندیہ کی مذکورہ عبارت کو غسل صحت کے بعد بطور شکر دعوت کرنے پر محمول کیا ہے۔ (۳)

(۲) معنی میں ہے:

(۱) الادب المفرد ص: ۳۳۳، ۵۹۹، باب اللہو فی الختان رقم الحدیث: ۱۲۸۳،

(۲) الفتاویٰ الہندیہ (۳۴۳/۵) کتاب الکراہیۃ

(۳) امداد المفتین ص: ۲۰۲ کتاب السنۃ والبدعۃ

”فاما الدعوة في حق فاعلها فليست لها فضيلة تختص بها لعدم ورود الشرع بها ولكن هي بمنزلة الدعوة بغير سبب حادث فاذا قصد فاعلها شكر نعمة الله عليه واطعام اخوانه وبذل طعامه فله اجر ذلك“-(۱)

(۳) وقد دعى احمد الى ختان فاجاب واكل-(۲)

(۴) اشعة اللمعات میں ہے:

”در مجمع البحار گفته کہ ضیافت برہشت نوع است، ولیمہ برائے عرس، و خرس بضم خای مجمعه برائے ولادت و اعذار برائے ختان و وکیرہ برائے بنا و نقیعہ برائے قدوم مسافر.....“ الخ (۳)

(۵) فضل اللہ الصمد میں ہے:

”الوليمة في الاعذار ای الختان الحق“-(۴)

کفایت المفتی جدید میں ہے:

”ختنہ کی تقریب میں دعوت دینا اور بستی کے لوگوں کو کھانا کھلانا لازم نہیں ہے، اگر کسی کو وسعت ہو اور وہ اپنی خوشی سے دے دے تو اسے اختیار ہے“-(۵)

نیز فرماتے ہیں:

ختنہ کی تقریب میں شریک ہونا اور کھانے میں شریک ہونا فی حد ذاتہ جائز ہے بشرطیکہ ریاد شہرت کے لئے یہ کام نہ ہو اور قرض ادھار لے کر یہ کام نہ کیا جائے، اور کوئی ناجائز کام مثلاً گانا بجانا نہ ہو۔-(۶)

(۱) المغنی لابن قدامة (۱۰/۷)

(۲) المغنی لابن قدامة (۱۰/۷)

(۳) اشعة اللمعات (۱۳۹/۳) باب الوليمة،

(۴) فضل الله الصمد (۲/۶۴۶)

(۵) کفایت المفتی جدید (۲/۳۴۴) کتاب الختان والخفاض،

(۶) کفایت المفتی جدید، کتاب الختان والخفاض، (۲/۳۴۷)

نیز فرماتے ہیں:

”اس لئے فی حد ذاتہ اباحت ہے، ہاں آج کل مصالِحِ اسلامیہ اس کے مقتضی ہیں کہ ایسی دعوتیں جس قدر کم ہوں بہتر ہے“۔ (۱)

فتاویٰ حقانیہ میں ہے:

”شادی، بیاہ، ختنے اور دیگر خوشیوں کے مواقع پر کھانا تیار کر کے لوگوں کو شرکت کی دعوت دینے میں شرعاً کوئی قباحت نہیں البتہ اس کو لازم اور ضروری نہ سمجھا جائے“ (۲)

قولِ فیصل

دعوتِ ختنہ کے بارے میں ابنِ قدامہؒ کی بات قولِ فیصل کا درجہ رکھتی ہے وہ المغنی میں فرماتے ہیں:

”فاما الدعوة فی حق فاعلہا فلیست لہا فضیلة تختص بہا لعدم ورود

الشرع بہا ولكن ہی بمنزلة الدعوة بغير سبب حادث فاذا قصد فاعلہا

شکر نعمۃ اللہ علیہ واطعام اخوانہ وبذل طعامہ فلہ اجز ذلك“۔ (۳)

خلاصہ یہ کہ دعوتِ ختنہ کی کوئی خاص فضیلت نہیں اور نہ قرآن و سنت میں اس کا ثبوت موجود ہے البتہ دعوتِ ختنہ کو بلا سبب دعوت میں شامل کیا جاسکتا ہے لہذا اگر اس سے مقصود شکر نعمت خداوندی اور اپنے بھائیوں کو کھلانا پلانا اور تطیب قلب مقصود ہو تو درست ہے۔

ایک شبہ و اعتراض

مذکورہ تحقیق پر یہ اعتراض وارد ہوتا ہے کہ حضرت عثمان بن ابی العاصؓ کو ختنہ کی دعوت میں بلایا گیا تو انہوں نے یہ فرمایا کہ شرکت سے انکار کر دیا کہ عہد نبوی میں اس طرح دعوت

(۱) کفایت المغنی جدید، کتاب الختان والخفاض (۲/۳۴۸)

(۲) فتاویٰ حقانیہ (۲/۷۲)

(۳) المغنی (۷/۱۰)

نہیں ہوتی تھی۔

(۱) حدثنا عبد الله حدثني ابي، حدثنا محمد بن سلمة الحراني عن ابن اسحاق يعني محمدا عن عبيد الله او عبد الله بن طلحة بن كرز عن الحسن قال: ودعى عثمان بن ابي العاص الى ختان فابي ان يجيب فقبل له فقال: انا كنا لانا تى الختان على عهد رسول الله ﷺ ولا ندعى له۔ (۱) واضح رہے کہ حضرت عثمان ابن العاصؓ کی احادیث مسند احمد (۲۸۹/۵) مسند المدنیین میں بھی موجود ہیں، یہ روایت وہاں موجود نہیں، مسند الشامیین میں ہے۔

(۲) قال ابو يعلى حدثنا حبان بن بشر ابو عبد الرحمن، حدثنا محمد بن مسلمة عن محمد بن اسحاق عن عبد الله بن طلحة عن الحسن البصري قال: ودعى عثمان بن ابي العاص الى ختان فابي ان يجيب فقبل له فى ذلك فقال: انا كنا على عهد رسول الله ﷺ لا نأتى الختان ولا ندعى له۔ قال المحشى محمد حسن اسماعيل: عزاه ابو يري لابي يعلى واحمد بن حنبل بسند ضعيف لتدليس ابن اسحاق۔ (۲)

(۳) عن الحسن عن عثمان بن ابي العاص انه دعى الى طعام فلما جاء قال: ما هذا؟ قالوا ختان جارية فقام ولم ياكل وقال: هذا شىء ماد عيناله فى عهد رسول الله ﷺ۔ قال المحشى: عزاه البوصيرى لابي يعلى عن جبارة بن المفلس وضعيف.

جوابات اس روایت کے متعدد جوابات دیئے گئے ہیں:

(۱) یہ روایت محمد بن اسحاق کی تدلیس کی وجہ سے ضعیف ہے، جس کا حوالہ المطالب العالیہ میں آچکا ہے اور مسند احمد کی سند میں بھی محمد بن اسحاق موجود ہیں۔ اور طبرانی میں

(۱) مسند احمد بن حنبل (۲۷۰/۶) مسند الشامیین، رقم الحدیث: ۱۷۹۲۸،

(۲) المطالب العالیہ (۴/۴۸۷) کتاب الولیمة، باب من ترك الاجابة لغير ولیمة العرس

رقم: ۱۱۶۶۹۔ مختصر اتحاف الخیرة (۵/۱۵۶) ولیس علی شرط الكتاب.

اسے دو اسناد سے نقل کیا ہے ایک مسند احمد کی ہے اور دوسری میں حمزہ العطار ہیں جن کو ابن ابی حاتم کے علاوہ سب نے ضعیف قرار دیا ہے۔

(۲) یہ واقعہ لڑکے کے ختنہ کا نہیں بلکہ لڑکی کے ختنے کا ہے اور لڑکی کے ختنہ میں اصل اخفاء ہے، تشہیر بہتر نہیں ہے۔ المطالب العالیہ کی مذکورہ دوسری روایت میں تصریح ہے کہ یہ لڑکی کے ختنہ کی دعوت تھی۔ نیز ابوالشیخ کی روایت سے بھی معلوم ہوتا ہے کہ یہ دعوت لڑکی کے ختنہ کی تھی۔

”وما اخرجہ احمد عن الحسن واخرجہ ابو الشیخ من روایة فبین انہ کان ختان جاریة وقد نقل الشیخ ابو عبد اللہ بن الحاج فی المدخل ان السنة اظہار ختان الذکر و اخفاء ختان الانثی“۔ (۱)

(۳) اس روایت میں ختنہ کی طرف بلانے کا ذکر ہے، دعوتِ ختنہ یعنی ختنہ کے موقعہ پر جو کھانا دیا جاتا ہے اس کا ذکر نہیں ہے، روایت کا حاصل یہ ہوا کہ حضرت عثمان بن العاصؓ کو مجلسِ ختنہ میں شرکت کی دعوت دی گئی اور ظاہر ہے کہ مجلسِ ختنہ میں شرکت نہ کرنا ہی اصل ہے، ختنہ کے وقت صرف خاتن موجود ہونا چاہیے اور صرف بچے کو پکڑنے والے حضرات، اس سے زیادہ نہیں ہونا چاہیے تاکہ کشفِ عورت کم سے کم ہو۔

(۴) اس روایت کا مطلب صرف اتنا ہے کہ عہد نبوی میں دعوتِ ختان کا عام معمول نہ تھا، اس سے یہ لازم نہیں آتا کہ دعوتِ ختنہ جائز ہی نہیں ہے، اس جواب کا قرینہ یہ ہے کہ اس روایت میں کنا کو فعل مضارع پر داخل کیا ہے جو کہ استمرار اور معمول ہونے پر دلالت کرتا ہے۔ کفایت المفتی میں ہے:

”ولیمۃ الختان لم یکن یدعی لها کالمفہوم اسی قدر ہے کہ یہ معمول نہ تھا، ولیمۃ کا لفظ اس کو شامل ہے، اس لئے فی حد ذاته اباحت ہے“۔ (۲)

(۱) فتح الباری (۱۰/۴۲۱) کتاب اللباس، باب قص الشارب، وکذا فی اوجز المسالك (۱۴ / ۲۴۴) وحاشیة بذل المجہود (۵/۳۳۹) کتاب الادب.
(۲) کفایت المفتی (۲/۳۴۸) کتاب الختان والخفاض

تنبیہ:

مسند احمد کی روایت میں ولیمہ الختان کے الفاظ موجود نہیں ہے، ولیمہ الختان کے الفاظ سوال کے جواب میں لکھے گئے ہیں جو کہ مسائل کا تسامح ہے، اس لئے تیسرا جواب اپنی جگہ درست ہے۔

(۵) حضرت شیخ الحدیث مولانا محمد زکریا صاحبؒ نے یہ جواب دیا ہے کہ یہ بھی احتمال ہے کہ جس کا ختنہ کیا جا رہا تھا وہ بالغ یا قریب البلوغ ہو جیسا کہ عبد اللہ بن عباسؓ کی روایت سے معلوم ہوتا ہے کہ اس زمانے میں قریب البلوغ کا ختنہ ہوتا تھا، وہ بالغ تھا اس لئے اس میں شرکت مناسب نہ تھی۔

اوجز المسالک میں ہے:

”ویحتمل انکار عثمان لمافی البخاری عن ابن عباسؓ وقد سئل مثل من انت حين قبض النبي ﷺ قال: انا يومئذ مختون قال: و كانوا لا يختنون الرجل حتى يدرك فاذا كان الختان عندال دراك فكيف يجمع له الناس؟“-(۱)

اگر دعوتِ ختنہ کی مذکورہ شرائط میں سے کوئی شرط نہ پائی جائے تو دعوتِ ختنہ جائز نہیں ہے پھر بدعت ہونے کی وجہ سے ناجائز ہے یا خلاف شرع امور پر مشتمل ہونے کی وجہ سے؟ اس بارے میں تفصیل ہے کہ اگر اسے ضروری اور سنت سمجھا جائے اور اسے کارِ ثواب تصور کر کے اس کا التزام کیا جائے تو بدعت ہونے کی وجہ سے ناجائز اور حرام ہے اور اگر اسے سنت یا ضروری نہ سمجھا جائے اور نہ التزام کیا جائے لیکن دوسری بعض یا کل شرائط مفقود ہوں تو ناجائز ہونے کی وجہ دوسری ہوں گی، بدعت ہونا نہ ہوگی۔

☆ اس وقت ہمارے ہاں دعوتِ ختنہ کا رواج نہ ہونے کے برابر ہے، لوگ نہ اسے ضروری سمجھتے ہیں اور نہ سنت، اور نہ ہی اس کا التزام موجود ہے لہذا اگر کوئی دعوتِ ختنہ

کر دے تو اسے اول وہلہ میں بدعت کہنا درست نہیں ہے۔

البتہ بعض علاقوں یا کسی زمانے میں اس کا رواج رہا ہے اس لئے بہت سے علماء کرام نے دعوتِ ختنہ کو بدعت لکھا ہے۔ (۱)

لیکن ان فتاویٰ میں دعوتِ ختنہ کو مطلقاً بدعت نہیں کہا گیا ہے بلکہ اس کے التزام، سنت اور ضروری سمجھنے کی وجہ سے بدعت اور مذکورہ شرائط کے مفقود ہونے کی وجہ سے ناجائز کہا گیا ہے۔ چند حوالے ملاحظہ ہوں۔

(۱) فتاویٰ عثمانی میں ہے:

”سنت سمجھ کر جمع کرنا یا اس کی سنتوں کی طرح پابندی کرنا اور نہ کرنے والے کو برا سمجھنا

بدعت اور واجب الترتک ہے۔“ (۲)

(۲) بہشتی زیور حصہ ششم میں عنوان ہے ”ختنہ کی رسموں کا بیان“ اس کے تحت لکھتے

ہیں:

”اس میں بھی خرافات رسمیں لوگوں نے نکالی ہیں جو بالکل خلاف عقل اور لغو ہیں
..... الخ۔“ (۳)

(۳) اسی طرح امداد المفتین میں بھی سوال میں ذکر کردہ رسوم اور غلط خیالات کی بناء

پر دعوتِ ختنہ کو بدعت کہا ہے۔

سوال: بعض جگہ دستور ہے کہ لڑکوں کی ختنہ کرنے کے بعد جب ساتواں دن ہوتا ہے تو لوگوں کی دعوت کی جاتی ہے اور لوگ کپڑے وغیرہ ساتھ لاکر دعوت میں شرکت کرتے ہیں بعض اوقات افلاس کی وجہ سے لوگوں کو مجبور ہو کر لڑکے کو حد بلوغ تک پہنچا دینا ہوتا ہے اور بغیر اس رسم کے سنت مذکورہ کا ادا کرنا عار سمجھا جاتا ہے، اس قسم کی دعوت

(۱) خیر الفتاویٰ (۱/۵۵۴) و امداد المفتین (ص: ۲۰۱) و فتاویٰ عثمانی (۱/۱۰۲) و

بہشتی زیور حصہ ششم (ص: ۱۴) غنیۃ الطالبین (ص: ۴۶) احسن الفتاویٰ

(۱۵۵/۸) و فتاویٰ محمودیہ (۱۹/۴۶۴)

(۲) فتاویٰ عثمانی (۱/۱۰۶)

(۳) بہشتی زیور حصہ ششم (ص: ۱۴)

میں شرکت ناجائز ہوگی یا نہیں؟ اور روپیہ و کپڑے دینے والے مرتکب گناہ صغیرہ ہیں یا بدعت؟

الجواب: اس قسم کی رسموں کی پابندی کرنے والا مرتکب گناہ صغیرہ نہیں بلکہ کبیرہ کے مرتکب اور سخت گناہگار ہیں کیونکہ اس میں بہت سے گناہوں کا مجموعہ جمع ہو گیا ہے۔
(۱) دعوت کے لئے ساتویں روز کی اس طرح تعیین کرنا کہ اس کے سوا کو برا سمجھیں یہ تعیین بدعت ہے کیونکہ اس پر کوئی دلیل شرعی قائم نہیں

”کما صرح به الطیبی فی شرح المشکوٰۃ تحت حدیث ابن مسعودؓ فی التزام الانصراف عن الیمین بعد الصلوٰۃ ماضیہ: فیہ ان من اصر علی مندوب وجعلہ عزماً ولم یعمل بالرخصۃ فقد اصاب منه الشیطان فكیف من اصر علی بدعة او منکر انتھی“۔

(۲) ختنہ کے وقت لوگوں کو دعوت دینا یہ خود ہی بدعت ہے.....

(۳) اس دعوت کو اتنا ضروری سمجھنا کہ ختنہ کو بلوغ تک ملتوی کیا جاوے، یہ جدا گانہ گناہ ہے کیونکہ امر مندوب پر اگر اصرار بدرجہ وجوب کیا جاوے تو یہ بھی مکروہ اور ناجائز ہو جاتا ہے، یہ کام تو مندوب و مستحب بھی نہیں غایت یہ ہے کہ مباح ہو۔

(۴) لڑکے کو بلوغ تک پہنچا دینا اور ختنہ نہ کرنا ایک مستقل گناہ ہے، کیونکہ اس وقت اس کے ستر کو بلا ضرورت دیکھنا گناہ ہے۔ الخ

کفایت المفتی میں ختنہ کے بارے میں ہے:

”اس لئے فی حدیث اباحت ہے ہاں آج کل کے مصالِح اسلامیہ اس کے مقتضی ہیں کہ ایسی دعوتیں جس قدر کم ہوں بہتر ہے“۔ (۱)

اس بارے دوسرے پہلو پر غور کی ضرورت ہے، حضرت مفتی صاحب کا منشاء یہ معلوم ہوتا ہے کہ وسائل کی کمی کی وجہ سے ختنہ کی دعوت سے بچنا بہتر ہے لیکن ہمارے یہاں مغربی

رسوم کی بہتات ہے، سالگرہ برسی اور دوسرے دن ضرور منائے جاتے ہیں۔ ان کے خلاف شرع اور اسراف و تبذیر پر مبنی ہونے میں کوئی شبہ نہیں ہے، اس سے بہتر یہ ہے کہ جن دعوتوں کی شریعت میں گنجائش ہے اور سلف سے منجملہ ان کا ثبوت ملتا ہے، ایسی دعوتوں کو ترجیح دی جائے۔

بعد از ختنہ دعوتِ شکر

کسی بچے کا ختنہ ہو اور ختنہ کامیاب ہو جائے اور بچہ تندرست ہو جائے تو ایسی صورت میں دعوتِ شکر کرنا فی نفسہ جائز ہے البتہ نہ ضروری ہے اور نہ سنت و مستحب۔ لہذا اس کی وہی شرائط ہیں جو دعوتِ ختنہ کی ہیں۔

فتاویٰ محمودیہ میں ہے:

”ختنہ سے فراغت کے بعد اگر بطورِ شکر یہ ادائے سنت و دعوتِ کر دے خواہ عقیقہ کے

ساتھ یا بغیر عقیقہ کے درست ہے، ضروری تصور کرنا غلط ہے“۔ (۱)

بعض حضرات نے حضرت ابن عمرؓ کے عمل کو بھی بعد از ختنہ دعوتِ شکر پر محمول کیا ہے لیکن

حضرت مولانا مفتی رشید احمدؒ احسن الفتاویٰ میں فرماتے ہیں:

”فعل ابن عمرؓ واقوال فقہاء کی یہ تاویل قرین قیاس نہیں کہ اس سے دعوتِ بوقتِ اندمال

زخم مراد ہے جو بوجہ حصولِ صحت موقعِ اظہارِ شکر و سرور ہے“۔ (۲)

غسلِ صحت کے بعد دعوتِ تشکر

دعوتِ ختنہ کی جو شرائط ذکر کی گئی ہیں ان شرائط کے ساتھ غسلِ صحت کے بعد دعوتِ تشکر

بھی جائز ہے۔

(۱) فتاویٰ محمودیہ (۱۹ / ۴۶۴) و کذا فی امداد المفتین (ص: ۲۰۲)

(۲) احسن الفتاویٰ (۸ / ۱۵۸)

امداد المفتین میں ہے:

البتہ غسلِ صحت کے بعد اگر کوئی بطور شکرانہ حد و شرعیہ اور اپنی گنجائش کی رعایت رکھ کر کچھ احباب و اقرباء کو کھانا کھلا دے تو جائز ہے اور اس کا کھانا بھی جائز ہے
 ”وہو مراد ما فی العالمگیریۃ من الکراہیۃ لا ینبغی التخلّف من اجابۃ الدعوة العامة کدعوة العرس والختان ونحوہما“۔ (۱)

دعوتِ عقیقہ کے ساتھ دعوتِ ختنہ

عقیقہ بالاتفاق سنت اور اس کی دعوت مشروع ہے جب کہ دعوتِ ختنہ سنت و مستحب نہیں، صرف جائز ہے نیز عقیقہ ساتویں دن کرنا سنت ہے اور ختنہ بھی ساتویں دن کیا جاسکتا ہے بلکہ بعض اعتبارات سے ساتویں دن کو ترجیح حاصل ہے لہذا اگر ساتویں دن عقیقہ کیا جائے اور اس کے ساتھ بچے کا ختنہ کر کے عقیقہ کی دعوت میں ختنہ کی دعوت بھی ضمناً و جمعاً کر لی جائے تو درست ہے۔ (۲)

دعوتِ ختنہ میں ساتویں دن کا اہتمام

دعوتِ ختنہ ساتویں دن کرنا جائز ہے لیکن اس کا اہتمام کرنا صحیح نہیں ہے۔
 امداد المفتین میں ہے:

دعوت کے لئے ساتویں روز کی اس طرح تعیین کرنا کہ اس کے سوا کو برا سمجھیں یہ تعیین بدعت ہے کیونکہ اس پر کوئی دلیل شرعی قائم نہیں

”کما صرح بہ الطیبی فی شرح المشکوٰۃ تحت حدیث ابن مسعودؓ فی

التزام الانصراف عن الیمین بعد الصلوٰۃ مالضہ: فیہ ان من اصر علی

(۱) امداد المفتین (ص: ۲۰۲) کتاب السنۃ والبدعۃ - عالمگیری. ص: ۲۲۲، ج: ۴.

(۲) ماخذہ: فتاویٰ محمودیہ (۱۹/۴۶۴)

مندوب وجعله عزمًا ولم يعمل بالرخصة فقد اصاب منه الشيطان فكيف
من اصر على بدعة او منكر انتهى“۔ (۱)

جس دعوتِ ختنہ میں رسوم اور خلافِ شرع امور

ہوں اس میں شرکت جائز نہیں ہے

دعوتِ ختنہ اور اس میں شرکت ویسے بھی امر شرعی اور سنت نہیں لہذا اگر اس میں خلاف
شرع باتیں اور غلط رسوم و رواجات ہوں تو اس میں شرکت کرنا صحیح نہیں ہے۔ (۲)
امداد المفتین میں ہے:

”جو دعوت اس قسم کی رسوم و ناجائز امور پر مشتمل ہو، اگر یہ منکرات دعوت کھانے والوں
کے سامنے دسترخوان پر ہیں تو کسی کو کھانا اور جانا جائز نہیں اور اگر کھانے سے جدا کسی
اور جگہ یہ منکرات ہوں تو اس دعوت میں شریک ہو جانا جائز ہے بشرطیکہ یہ شخص قوم کا
مقتدانہ ہو..... بہر حال ایسی دعوتوں میں اولیٰ یہی ہے کہ شریک نہ ہوں“۔ (۳)

دعوتِ ختنہ قبول کرنا ضروری نہیں ہے

دعوتِ ولیمہ قبول کرنا سنت ہے احادیث میں اس کی بڑی تاکید آتی ہے لیکن دعوتِ ختنہ
قبول کرنا سنت اور ضروری نہیں ہے کیونکہ دعوتِ ختنہ خود مسنون عمل نہیں صرف جائز ہے۔

ختنہ کی دعوت نہ کرنے والے سے مقاطعہ اور بائیکاٹ کرنا جائز نہیں ہے

ختنہ کی دعوت کرنا اور اس میں لوگوں کو مدعو کرنا ضروری نہیں ہے بعض لوگ اسے

(۱) امداد المفتین (ص: ۲۰۱)

(۲) ماخذہ: فتاویٰ رشیدیہ ص: ۱۴۹ کتاب البدعات

(۳) امداد المفتین (ص: ۲۰۲)

ضروری سمجھتے ہیں، اور دعوت نہ کرنے والے سے ناراض ہو جاتے ہیں اور بعض اوقات اس کے ساتھ مقاطعہ اور بائیکاٹ کر لیتے ہیں، اس کے ساتھ لین دین اور غمی اور خوشی میں شریک نہیں ہوتے، اس کی دعوتِ ولیمہ و عقیقہ میں بھی شرکت نہیں کرتے، اس کی قربانی کا گوشت بھی قبول نہیں کرتے بلکہ دوسروں کو بھی اس سے بائیکاٹ کا حکم دیتے ہیں یہ سب ناجائز اور حرام ہے، ایسے لوگ شریعت سے ناواقف ہیں، انہیں نرمی سے سمجھانا چاہیے (۱)

دعوتِ ختنہ کا کھانا قبول کرنے کا حکم

جہاں دعوتِ ختنہ کا رواج اور عرف نہ ہو وہاں اگر کوئی ختنہ کے موقع پر گھر میں کھانا بھیج دے تو اس کو قبول کرنے میں کوئی حرج نہیں ہے۔ البتہ جہاں ختنہ کی دعوت کا معمول اور رواج ہو وہاں دعوت کا کھانا قبول کرنے سے احتراز کرنا چاہیے۔

فتاویٰ رشیدیہ میں ہے:

”اگر گھر پر کھانا بھیج دے تو خوفِ فتنہ کا نہ ہو تو نہ لیوے، اور اگر نہ لینے کے اندر فساد ہو

تو دفعِ فساد کے سبب سے لے لینا چاہیے“۔ (۲)

ختنہ کے موقع پر مسجد، امام یا مؤذن کو کچھ دیا جائے تو اسے قبول کرنے کا حکم:

بعض جگہ ختنہ کے طور پر مسجد، امام مسجد، مؤذن یا خادم کو ختنہ کی دعوت میں سے کچھ دیا جاتا ہے اور بعض اوقات اناج وغیرہ کی مد میں کچھ دیا جاتا ہے، شرعاً اس کا حکم یہ ہے کہ اگر اسے ضروری سمجھا جاتا ہو تو رسمِ قبیح ہونے کی وجہ سے اسے قبول نہ کیا جائے، کیونکہ لوگ عرف و رواج کی وجہ سے دیتے ہیں، بعض اوقات طیب خاطر سے نہیں دیتے شرم و حیا کی وجہ سے دیتے ہیں نیز اس سے رسم کو تقویب ملتی ہے لہذا اسے قبول کرنا درست نہیں ہے۔

(۱) ماخذہ : کفایت المفتی (۲/۲۴۴)

(۲) فتاویٰ رشیدیہ (ص: ۱۴۹) کتاب البدعات

لیکن اگر کسی جگہ اس کا رسم و رواج نہ ہو ویسے کوئی شخص بخوشی دیدے تو اس کا لینا درست ہے، اگر وہ چیز مسجد کو دی جائے تو مسجد کی ملکیت شمار ہوگی اور اگر امام، موذن یا خادم کو دی جائے تو اس کی ملکیت شمار ہوگی۔ (۱)

مختون بچے کے گلے میں پھول یا پیسوں کا ہار ڈالنا اور سہرا باندھنا

ختنہ کئے جانے والے بچے کو سہرہ بندھوانا، گلے میں ہار ڈالنا خواہ پھولوں کا ہو یا پیسوں کا، درست نہیں ہے۔ اس میں بہت سی قباحتیں ہیں اس لئے اس سے احتراز ضروری ہے چند قباحتیں یہ ہیں:

(۱) گلے میں ہار ڈالنا یا سہرہ بندھوانا محض رسم و رواج ہے قرآن و سنت اور سلف صالحین سے اس کا کوئی ثبوت نہیں ملتا۔

(۲) یہ محض رسم بھی نہیں بلکہ ہندوؤں کی رسم اور ان کا خاص طریقہ ہے، وہ خوشی کے موقع پر سہرا باندھتے اور ہار ڈالتے ہیں لہذا اس میں ہندوؤں کے ساتھ مشابہت بھی ہے، (۳) اس میں فضول خرچی اور اسراف ہے۔

(۴) اس کا رواج ہو جانے کی وجہ سے بچے کے رشتہ دار، اعزہ و اقارب اور پڑوس کے لوگ ہار ڈالیں گے، اس طرح ہر شخص دوسرے سے اچھالانے کی کوشش کرتا ہے اور اس کا مقصد محض ریا نمود اور شہرت ہوتا ہے۔

(۵) بہت سوں کے پاس اس کی گنجائش نہیں ہوتی لیکن بدنامی سے بچنے کے لئے ڈالتے ہیں جو کہ طیب خاطر سے نہیں ہوتا۔

(۶) بعض اوقات اس کے لئے قرض لینا پڑتا ہے۔

(۷) دوسرے کے بچے کو محض تبرعاً ہار نہیں ڈالاجاتا بلکہ تبادلہ مقصود ہوتا ہے کیونکہ جب دینے والے کے ہاں بچے کا ختنہ ہوتا ہے تو وہ بھی اس کے بدلے میں ہار ڈالتے ہیں۔

(۸) یہ غیر اسلامی فعل اور غیر شرعی عمل ہے۔

خیر الفتاویٰ میں ہے:

”سہرا باندھنا خالص ہندوں کی رسم ہے، اس لئے یہ غیر اسلامی فعل ہے، اس سے احتراز از حد ضروری ہے، کیونکہ حدیث میں آتا ہے من تشبه بقوم فهو منهم اور تشبه بالکفار ممنوع ہے۔“ (۱)

خیر الفتاویٰ میں ہے:

”نوٹوں وغیرہ کا ہار پہنانا محض ایک رسم ہے، اس سے احتراز ضروری ہے، سلف صالحین میں اس کا کوئی ثبوت نہیں ہے۔“ (۲)

فتاویٰ رحیمیہ میں ہے:

”حاجی صاحب کو پھول ہار کرتے ہیں یہ سوائے فضول خرچی کے کچھ نہیں۔“ (۳)

امداد السائلین میں سہرا باندھوانے وغیرہ رسوم کے بارے ہے، یہ سب رسمیں ناجائز ہیں ان سے خود بھی باز رہیں دوسروں کو بھی نرمی اور ہمدردی سے رکنے کی تلقین کریں، ان رسموں کی دینی، معاشی اور معاشرتی خرابیاں ذہن نشین کرائیں اور جہاں یہ رسمیں ہوتی ہوں، وہاں شریک نہ ہوں۔ (۴)

فتاویٰ محمودیہ میں ہے:

”شادی یا ختنہ کی خوشی کے موقع پر..... ہار گلے میں نہ ڈالیں، سہرا بھی نہ باندھیں۔“ (۵)

نیز فرماتے ہیں:

”پھولوں کا ہار ڈالنا سلف صالحین سے کہیں ثابت نہیں، مشرکین اپنے بتوں پر پھول

(۱) خیر الفتاویٰ (۴/۵۸۴) کتاب النکاح

(۲) خیر الفتاویٰ (۴/۵۸۴)

(۳) فتاویٰ رحیمیہ (۸/۱۴۲) کتاب الحج

(۴) امداد السائلین (۱/۱۸۵) کتاب الایمان والعقائد

(۵) فتاویٰ محمودیہ (۱۱/۲۴۰)

چڑھاتے ہیں اور مبتدیین ان کی حرص میں قبور اور مزارات پر چڑھاتے ہیں۔ (۱)۔
بہشتی زیور حصہ ششم میں ہے:

”پھر سہرا باندھنا یہ دوسری خلاف شرع بات ہوئی کیونکہ یہ کافروں کی رسم ہے۔“ (۲)۔

غیر مسلم سے ختنہ کرانا

غیر مسلم سے ختنہ کرانا فی نفسہ جائز ہے، اس میں کوئی مضائقہ نہیں ہے۔ (۳)۔

غیر مسلم ماہر ڈاکٹر، سکھ یا ہندو سے ختنہ کرانا

کسی بھی غیر مسلم ماہر ڈاکٹر سے ختنہ کرانا درست ہے۔
کفایت المفتی میں ہے:

”واقف کار غیر مسلم ڈاکٹر سے ختنہ کرانا جائز ہے۔“ (۴)۔

نازک بچے کو ختنہ کے وقت بھنگ کھلانا:

اگر بچہ زیادہ نازک اور غضب ناک ہو، ویسے ختنہ کرانے میں ڈر رہا ہو تو مذکورہ
عذر شرعی کی بناء پر ختنہ کرنے والا شیرینی وغیرہ میں بقدر ضرورت کچھ بھنگ کھلا دے تاکہ
بچے کو احساس ہی نہ ہو یا کم ہو تو شرعاً ایسا کرنے کی گنجائش ہے بشرطیکہ اس بھنگ میں شراب
وغیرہ نجس چیز شامل نہ ہو۔ (۵)۔

شامی میں ہے:

(۱) فتاویٰ محمودیہ (۱۰/۴۵۶)

(۲) بہشتی زیور حصہ ششم (ص: ۲۶)

(۳) جامع الفتاویٰ (۹/۲۶۷)

(۴) کفایت المفتی (۲/۳۴۹) کتاب الختان والخفاض

(۵) ماخذہ: فتاویٰ رحیمیہ (۱۰/۱۳۵) کتاب الحظر والاباحہ

قدمنا فی الحظر والاباحة، عن التاتارخانیہ انه لا بأس بشرب ما یذهب
بالعقل لقطع نحو اكلة، اقول: ینبغی تقييده بغير الخمر، وظاهره انه لا یتقید
بنحو ینج من غیر المائع ۱۱۰ (۱)

بچہ کو بوقت ختنہ سن کرنا

آج کل مریض کو سن اور بیہوش کرنے کے لئے بازار میں جو ادویہ دستیاب ہیں شرعاً
بوقت ضرورت ان کے استعمال میں مضائقہ نہیں ہے، ختنہ کراتے وقت بھی تکلیف و مشقت
ہوتی ہے لہذا بوقت ختنہ بچے کو بے ہوش کرنا یا محل ختنہ کو سن کرنا بھی جائز ہے بلکہ اگر اس کا
کوئی طبی نقصان نہ ہو تو سن کر لینا چاہیے۔

تین بچے ختنہ کے بعد اتفاقاً فوت ہو گئے تو چوتھے بچے کی ختنہ کا حکم

ختنہ شعار اسلام اور سنت انبیاء ہے، موجب ہلاکت اور جالب نقصان ہرگز نہیں ہے
لہذا اگر کسی کی غفلت، کوتاہی، موسم یا عمر کی رعایت نہ کرنے یا علاج و معالجہ کا خیال نہ رکھنے
کی وجہ سے کوئی بچہ یا بچے ختنہ کے نتیجہ میں ہلاک ہو گئے تو بھی دوسرے بچوں کا ختنہ ضروری
ہے، معاف نہیں ہے۔

عزیز الفتاویٰ میں ہے:

”ایک شخص نے ایک لڑکے کی ختنہ قبل از بلوغ حسب دستور کی اور وہ لڑکا ختنہ کے بعد
ہی دو روز میں بعارضہ تپ شدید فوت ہو گیا، کچھ عرصہ کے بعد دوسرے لڑکے کی ختنہ کی
اور وہ لڑکا بھی اسی طور سے دو تین روز تپ شدید لاحق ہو کر قضاء کر گیا، کچھ زمانہ گزرا
تھا کہ تیسرے لڑکے کی ختنہ کی گئی وہ بھی دو تین دن تک سخت بخار میں مبتلا ہو کر گزر گیا،
اب نوبت چوتھے لڑکے کی آتی ہے مگر والدین کو تجربہ سابقہ سے گمان غالب ہوتا ہے کہ

جس طرح پیشتر اس کاروائی سے متواتر تین بچوں کو فوت ہو جانے کا صدمہ اٹھانا پڑا، شاید اب کی دفعہ بھی ختنہ کی خوشی کے ساتھ ہی بچہ کی موت کا غم دیکھنا نہ پڑے، اس لئے موجودہ لڑکے کی ختنہ میں والدین کو تامل ہوتا ہے، آیا شرعاً ایسی حالت میں ترک ختنہ یا تاخیر درست ہے یا نہیں؟

جواب: پس صورتِ مسئلہ میں ترک ختنہ جائز نہیں ہے لیکن تاخیر بلوغ تک درست ہے۔ اچھے موسم میں اور جبکہ وہ لڑکا متحمل اس کا ہو سکے ہو شیاء شخص سے ختنہ کرائی جائے۔ (۱)

ختنہ کی کھال دفنادی جائے

ختنہ کی کھال کا شرعاً کوئی مصرف نہیں ہے، شرعاً حکم یہ ہے کہ اسے احترام سے دفنا یا جائے۔ (۲)

ختنہ کی کھال کی خرید و فروخت

ختنہ کی کھال خواہ کتنی قیمتی اور نفیس ہو اور کتنی ہی کارآمد ہو شرعاً اس کی خرید و فروخت جائز نہیں ہے، اور اس سے کمایا گیا پیشہ شرعاً حرام ہے، چونکہ ختنہ کی کھال جزء انسان ہے اور جزء انسان کی خرید و فروخت حرام ہے۔
فتاویٰ ربلی میں ہے:

”سأل هل يحرم صرف الجلدة المقطوعة للختان ام لا؟ فاجاب بانه يحرم صرفها واحترافها ولهذا يحرم استعمالها فليسن دفنها“۔ (۳)

(۱) عزیز الفتاویٰ (ص: ۷۷۰) کتاب الحظر والاباحہ

(۲) فتاویٰ الرملی (۲۲۱/۵)

(۳) فتاویٰ الرملی (۲۲۱/۵)

کھال کا پیوند اور سرجری کے لئے استعمال منع ہے

ختنہ کی کھال کسی بھی مقصد کے لئے استعمال میں لانا صرف کرنا اور لگانا جائز نہیں ہے۔ اس وقت جدید میڈیکل سائنس ترقی کر چکی ہے اور کئی ناکارہ اشیاء کو کارآمد بنایا جاتا ہے، ختنہ کی کھال بھی آج کل سرجری اور کھال کی پیوند کاری میں استعمال ہونے لگی ہے لیکن یہ شرعاً جائز نہیں ہے۔

درمختار میں ہے:

”وآدمی فلا یدبغ لکرامتہ ولو دبغ طہروان حرم استعمالہ حتی لو طحن عظمہ فی دقیق لم یوکل فی الاصح احتراماً و فی الشامیة (قولہ وان حرم استعمالہ) ای استعمال جلدہ او استعمال الادمی بمعنی اجزائہ الخ. (۱)

ختنہ بنک قائم کرنا درست نہیں

چونکہ ختنہ کی کھال کسی مقصد کے لئے استعمال نہیں ہو سکتی لہذا ختنہ کی کھال کی خرید و فروخت، اسے جمع کرنا، اس مقصد کے لئے بنک قائم کرنا اور اس میں ختنہ کی کھال محفوظ کرنا صحیح نہیں ہے۔

فتاویٰ محمودیہ میں ہے:

”سوال: ایک عجیب و غریب بنک قائم کرنے کی تجویز کی گئی ہے جس کو ”ختنہ بنک“ کہا جائے گا، دنیا بھر میں روزانہ لاکھوں بچوں کے ختنے کاٹے جاتے ہیں، اور اعلیٰ قسم کی کھال کاٹ کر ضائع کر دی جاتی ہے، آئندہ اس نفیس کھال کو بھی بنک میں جمع کر کے پلاسٹک سرجری یا کھال پیوند لگانے کے کام میں لگایا جائے گا، اب علماء کرام کو ایک نیا فتویٰ دینا ہوگا کہ ختنے کی کھال کا استعمال جائز ہے یا نہیں؟ پھر یہ مسلمان بچہ کی کھال

کافر کے جسم پر اور کافر بچہ کی ختنہ کی کھال مسلمان کے جسم پر لگائی جاسکتی ہے یا نہیں؟
کافی عرصہ ہو پاکستان میں ایک سرجن نے ایک بچہ کا ختنہ کر کے اس کھال کا پیوند اس
کے چہرے پر لگا دیا تھا، ڈاکٹر کی اس حرکت پر یا جرأت پر اس وقت وہاں کے علماء کرام
نے کوئی اعتراض نہیں کیا تھا؟

الجواب: انسان اشرف المخلوقات ہے اور مجموعہ اجزاء قابل احترام ہے، ختنہ کی کھال بھی
اس کا جزء ہے، اس کی خرید و فروخت جائز نہیں۔ (۱)

مسلمان بچے کے ختنہ کی کھال کافر کے جسم میں

اور کافر کی کھال مسلمان کے جسم میں لگانا جائز نہیں

مذکورہ اصول کی رو سے ختنہ کی کھال ویسے بھی سرجری اور جسم کی پیوند کاری میں استعمال
کرنا جائز نہیں، اس سے واضح ہو گیا کہ مسلمان کے ختنہ کی کھال کافر کے جسم میں اور کافر
کے ختنہ کی کھال مسلمان کے جسم میں پیوند کرنا بطریق اولیٰ جائز نہیں ہے۔ کافر کی کھال
مسلمان کو لگانے میں اثرِ بد کے منتقل ہونے کا خطرہ بھی ہے۔ (۲)

ختنہ پر اجرت لینا

آج کل پرائیویٹ ہسپتالوں میں اجرت لے کر ختنہ کیا جاتا ہے، اسی طرح سرکاری
ہسپتالوں میں بھی کچھ فیس لی جاتی ہے اور بعض علاقوں میں ختنہ کا عمل بطور پیشہ و تجارت کیا
جاتا ہے، بعض دیہاتوں میں نائی اور حجام ختنہ کراتے ہیں اور اس کی اجرت لیتے ہیں، شرعاً
چونکہ ختنہ مشروع عمل ہے لہذا اس کی اجرت لینا یا بطور پیشہ اسے اختیار کرنے میں کوئی
مضائقہ نہیں ہے۔

(۱) فتاویٰ محمودیہ (۱۸/۳۳۹) باب التداوی والمعالجہ

(۲) ماخذہ: فتاویٰ محمودیہ (۱۸/۳۳۹)

اس عمل کو برا سمجھنا

بعض لوگ ختنہ کا عمل کرنے والے، اس کے عمل، اور پیشہ کو برا سمجھتے ہیں اور ان کو حقارت کی نظر سے دیکھتے ہیں، یہ غلط بات ہے، ختنہ کا عمل بھی ایک ضرورت ہے، اگر کوئی بھی یہ عمل نہ کرے تو شعائر اسلام کا ترک لازم آئے گا، عہد نبوی میں بعض حضرات و خواتین یہ عمل بطور پیشہ کرتی تھیں، جیسے ام عطیہ انصاریہؓ، نبی ﷺ نے اس عمل کو برا سمجھا اور نہ اس سے منع کیا بلکہ ختنہ کے بارے ان کو ضروری ہدایات دیں، نبی ﷺ نے گویا اس عمل پر تقریر فرمائی اور تقریر بھی حجت اور دلیل ہے۔

ختنہ کی اجرت بچے کے ماموں کے ذمہ ہے؟

بعض علاقوں میں یہ رواج ہے کہ ختنہ کے موقع پر بچے کے ماموں کو بلایا جاتا ہے اور ختنہ کی اجرت ماموں ادا کرتا ہے۔ شرعاً اجرت ماموں کے ذمہ نہیں لہذا اجرت ختنہ ماموں کے ذمہ لگانا جائز نہیں ہے۔

ختنہ میں تقریب منعقد کرنا اور کھیل کود اور خوشی منانا

بوقت ختنہ خوشی منانا، اسی طرح شرعی حدود کے اندر کھیل کود بھی جائز ہے، مجلسِ مشاعرہ قائم کرنا اور اس میں شرکت کے لئے کسی کو بلانا بھی فی نفسہ جائز ہے لیکن اس موقع پر گانے گانا، موسیقی کی مجلس سجانا، مرد و عورت کا اختلاط وغیرہ ناجائز ہے۔

الادب المفرد میں ہے:

(۱) ان ام علقمة اخبرته ان بنات احی عائشة ختن فقیں لعائشة:
الاندعولهن من يلهيهن؟ قالت: بلى، فارسلت الى عدی فاتاهن فمرت
عائشة في البيت فرائته بتهنني و حرك رأسه طربا و كان ذا شعر كثير،

فقال عائشة ۛ. أف شيطان اخر جوه اخر جوه ، اسنادہ حسن۔ (۱)
 ام علقمہ فرماتی ہیں کہ حضرت عائشہؓ کی چند بھتیجیوں کا ختنہ کیا گیا تو حضرت عائشہؓ سے
 پوچھا گیا کہ کیا ہم ان کے ختنہ کے موقع پر کوئی ایسا شخص نہ بلائیں جو ان کے سامنے
 کھیل کود کرے اور ان کو مشغول کر دے؟ حضرت عائشہؓ نے فرمایا کیوں
 نہیں؟ تو میں نے عدی کو پیغام بھیجا وہ آیا، اتنے میں حضرت عائشہؓ اس کمرے کے
 پاس سے گزری تو دیکھا کہ عدی گانا گا رہا ہے اور جھوم جھوم کر اپنے سر کو حرکت
 دے رہا ہے جب کہ وہ بڑے بڑے بالوں والا تھا تو حضرت عائشہؓ نے فرمایا اُف
 یہ شیطان ہے اسے نکالو، اسے نکالو۔

اس روایت سے دو باتیں معلوم ہوئیں۔

(۱) ختنہ کے موقع پر مختون بچے کو مشغول کرنے یا متعلقین کی خوشی کے لئے کھیل کود پیش
 کرنا جائز ہے۔

(۲) اس موقع پر گانا، موسیقی اور خلاف شرع کام کرنا جائز نہیں ہے، ایسا کرنے
 والا شیطان ہے۔

(۲) عن ابن سيرين ۛ قال: نبئت ان عمر ۛسكان اذا سمع صوتا انكره وسأل عنه

فان قيل: عرس اوختان اقره۔ (۲)

محمد بن سيرين ۛ کہتے ہیں کہ مجھے یہ خبر پہنچی ہے کہ حضرت عمرؓ جب (کسی دعوت اور تقریب
 کے موقعہ پر دف وغیرہ کی) آواز سنتے تو اس پر نکیر فرماتے اور اس بارے پوچھتے،
 اگر کہا جاتا کہ شادی یا ختنہ کی تقریب ہے تو اس کو برقرار رکھتے۔

(۳) عن عمر بن حمزه قال: اخبرني سالم بن عبدالله قال: ختنى ابى انا و

نعيم بن عبدالله فذبح علينا كبشا ولقد رأيتنا نجدل به على الصبيان (۳)

(۱) الادب المفرد ص: ۳۳۳، ۵۹۹ باب اللهوفى الختان رقم الحديث: ۱۲۸۳،

(۲) مصنف ابن ابى شيبه (۹/۱۴۳) رقم الحديث (۱۶۶۵۹)

(۳) مصنف ابن ابى شيبه (۹/۱۴۳) رقم الحديث: ۱۷۴۵۵،

حضرت سالم بن عبداللہ بن عمرؓ فرماتے ہیں کہ میرے والد عبداللہ بن عمرؓ نے میرا اور نعیم بن عبداللہ کا ختنہ کرایا تو ہمارے ختنہ کی خوشی میں مینڈھا ذبح کیا اور مجھے وہ منظر یاد ہے کہ ہم گوشت کے ٹکڑے ٹکڑے بنا کر بچوں کی طرف پھینکتے تھے۔

(۴) عن عكرمة عن ابن عباسؓ انه حين ختن بنيه فدعا الاعمى فاعطاهم اربعة دراهم او قال: ثلاثة.

عکرمہؓ فرماتے ہیں کہ عبداللہ بن عباسؓ نے جس وقت اپنے بیٹوں کا ختنہ کرایا تو کھیل کود پیش کرنے والوں کو بلایا اور ان کو چار یا تین درہم دیئے۔

ختنہ شدہ بچوں کو بہلانے کے لئے کھیل کود یا تقریب کا اہتمام کرنا

جن بچوں کا ختنہ کیا جاتا ہے وہ گھبراہٹ کے شکار ہو جاتے ہیں نیز انہیں تکلیف اور درد بھی ہوتا ہے اس بات کے پیش نظر بچوں کے سامنے جائز کھیل کود پیش کرنا، تقریب منعقد کرنا تاکہ لوگوں کا مختصر اجتماع ہو اور بچوں کا دل بہل سکے، شرعاً جائز ہے بشرطیکہ اس میں کسی قسم کی خلاف شرع بات نہ ہو، گزشتہ مسئلہ میں بعض صحابہ کرام کا جو عمل نقل کیا گیا ہے، اس سے جواز معلوم ہوتا ہے۔

ختنہ کئے جانے والے بچے کو عمدہ لباس پہنانا

جس بچے کا ختنہ کیا جا رہا ہے اسے عمدہ، نفیس، یا حسب استطاعت قیمتی لباس اور کپڑے پہنانے کی شرعاً اجازت ہے، منع نہیں ہے البتہ اسے نہ ضروری سمجھا جائے اور نہ اس بارے میں اسراف و تبذیر سے کام لیا جائے۔ (۲)

(۱) وفيها ايضاً كتاب النكاح، ما قالوا في اللهو وفي ضرب الدف في العرس، رقم

الحدیث: ۱۶۶۶۷،

(۲) فتاویٰ محمودیہ (۱۱/۲۴۰) كتاب النكاح، باب ما يتعلق بالرسوم عند الزفاف۔

بچے کی کمر میں پٹکھ ڈالنا

ختنہ کئے جانے والے بچہ کو سہرا باندھنا، اسی طرح اس کی کمر میں پٹکھ ڈالنا بھی درست نہیں ہے، یہ محض رسم و رواج ہے، نیز سہرا اور پٹکھ باندھنا ہندوانہ رسم ہے، اس لئے اس میں تشبہ بالکفار بھی ہے۔ (۱)

نقاب ڈالنا

بعض جگہ ختنہ کئے جانے والے بچے کے چہرے پر نقاب ڈالا جاتا ہے، اس کی بھی کوئی اصل نہیں ہے، محض رسم ہے۔ (۲)

بچے کو سونگھنے کے لئے پھول دینا

بعض علاقوں میں بچے کے گلے یا سر میں قدرتی پھولوں کا ہار بنا کر ڈالا جاتا ہے، شریعت کی رو سے یہ بھی رسم محض ہے لہذا اس سے بچنا چاہیے البتہ بچے کو سونگھنے کے لئے پھول دینے میں کوئی حرج نہیں ہے۔ (۳)

ختنہ کی اجرت کس کے ذمہ ہے؟

ختنہ کی اجرت کے بارے میں یہ تفصیل ہے کہ اگر بچے کی ملکیت میں ذاتی مال موجود ہو تو اسی سے ختنہ کی اجرت ادا کی جائے گی اور اگر بچے کی ملکیت میں مال موجود نہ ہو تو والد کے ذمہ ہے اور اگر والد نہ ہو اور بچے کی ملکیت میں بھی کچھ نہیں ہے تو بچے کے جو

(۱) ماخذہ: فتاویٰ محمودیہ (۱۱/۲۴۰)

(۲) ایضاً

(۳) ایضاً

شرعی ورثاء ہیں ختنہ کی اجرت ان کے ذمہ ہے اور ان کو وراثت میں سے جتنا حصہ ملتا ہے اس کے تناسب سے اجرت ادا کریں گے، غلام کے ختنہ کی اجرت مولیٰ کے ذمہ ہے۔ (۱)

خاتن یا نائی کو بطور اجرت مرغ اور اناج دینے کا حکم

بعض دیہاتوں میں دیکھا گیا ہے کہ نائی اور خاتن کو بطور اجرت مرغ اور کچھ اناج دیا جاتا ہے شرعاً اسے اجرت بنانے میں کوئی حرج نہیں ہے بشرطیکہ اناج اور مرغ کی تعیین کر دی ہو۔

بچے کو اناج کے ٹوکے پر بٹھا کر ختنہ کروانا رسم ہے

بعض جگہ دستور ہے کہ جتنا اناج نائی کو دینا ہوتا ہے وہ ٹوکے میں ڈال دیا جاتا ہے، بچے کو اس کے اوپر بٹھا کر ختنہ کروایا جاتا ہے، ختنہ سے فراغت کے بعد وہی اناج نائی لے جاتا ہے، بچے کو اناج والے ٹوکے پر بٹھانا غلط اور قبیح رسم ہے، اس سے بچنا ضروری ہے۔

ختنہ کے لئے رشتہ داروں کو بلانا

ختنہ کے موقع پر عزیز واقارب کافی نفہ بلانا جائز ہے لیکن اس کا التزام کیا جائے اور نہ ضروری یا سنت سمجھا جائے۔

امام بخاری نے صحیح بخاری، کتاب الاستیذان، میں باب قائم کیا ہے باب الختان بعد الکبر و نطف الابط۔ ملاحظہ ہو صحیح بخاری مع فتح الباری، ختنہ کی کتاب الاستیذان سے کیا مناسبت ہے؟

علامہ کرمائی فرماتے ہیں کہ ختنہ میں عموماً لوگ گھروں میں جمع ہوتے ہیں اور باہر سے آنے والے کو گھر میں داخلہ کے لئے اجازت لینا پڑتی ہے، اس مناسبت سے امام

بخاری نے ختنہ کی بعض احادیث کتاب الاستیذان میں نقل کی ہیں، اس سے یہ بھی معلوم ہوا کہ ختنہ کے لئے اجتماع فی نفسہ جائز ہے۔

فتح الباری میں ہے:

”قال الكرماني: وجه مناسبة هذه الترجمة بكتاب الاستيذان ان الختان

يستدعى الاجتماع في المنازل غالباً“۔ (۱)

عمدة القاري میں ہے:

”وقال الكرماني: وجه ذكر هذا الباب في كتاب الاستيذان هو ان الختان

لا يحصل الا في الدور والمنازل الخاصة ولا يدخل فيها الا بالاستيذان“ (۲)

ختنہ کا اعلان بہتر ہے یا اخفاء؟

اعلان تو نہ مرد کے ختنہ میں بہتر ہے اور نہ عورت کے، البتہ اخفاء میں یہ تفصیل ہے کہ عورت کے ختنہ میں اخفاء مقصود ہے لہذا اس کا اہتمام کیا جائے لیکن مرد کے ختنہ میں اخفاء کے اہتمام کی ضرورت نہیں ہے۔ (۳)

ختنہ فنڈ میں شرکت

شرعاً ختنہ کے اخراجات نہ ہونے کے برابر ہیں، خود عمل ختنہ کی اجرت معمولی ہوتی ہے اور دعوت وغیرہ صرف جائز ہے، اس کا اہتمام والتزام صحیح نہیں ہے، دعوت کے لئے فنڈ جمع کرنا، کمیٹی ڈالنا التزام و اہتمام کی دلیل ہے لہذا درست نہیں۔
کفایت المفتی میں ہے:

”شادی فنڈ یا ختنہ فنڈ میں شرکت درست نہیں“۔ (۴)

(۱) فتح الباری (۱۱/۱۰۴) (۲) عمدة القاري (۱۵/۴۰۳)

(۳) ماخذہ: امداد الفتاویٰ (۴/۲۳۹) (۴) کفایت المفتی (۹/۲۵۲)

حضراتِ حسنینؑ کا ختنہ

(۱) عن جابرؓ قال: علق رسول الله ﷺ عن الحسن و الحسين و ختنهما لسبعة ايام۔ (۱)

حضرت جابرؓ سے روایت ہے کہ رسول اللہ ﷺ نے حضرت حسن اور حسینؑ کی طرف سے عقیقہ کیا اور ساتویں دن ان کے ختنہ کا حکم دیا۔

(۲) وروی عن فاطمةؑ انها كانت تختن ولدها يوم السابع۔ (۲)
حضرت فاطمہؑ کے بارے روایت میں ہے کہ وہ ساتویں دن اپنی اولاد کا ختنہ کرانے کا حکم دیتی تھیں۔

حسین اور محسنؑ کا ختنہ

احادیث میں حضرت حسن و حسینؑ کے علاوہ حضرت علیؑ کے تیسرے بیٹے محسنؑ کے ختنہ کا ذکر بھی ملتا ہے، حضرت محسنؑ حضرت فاطمہؑ سے حضرت علیؑ کے بیٹے تھے اور بچپن میں فوت ہو گئے تھے۔

(علیؑ) قال: اما حسن و حسين و محسن فانما سماهم النبي ﷺ و علق عنهم و حلق رؤسهم و تصدق بزنتها و امر بهم فسرروا و اختنوا. لكبير بلين و في اعذب الموارد في تخريج احاديث جمع الفوائد تحت: وفيه عطية العوفى و هو ضعيف و قد وثق۔ (۳)

- (۱) السنن الكبرى للبيهقي (۳۲۴/۸) كتاب الاشرية والحد فيها باب السلطان يكره على الاختتان او الصبي او الولي وسيد الملوك بامر ان به وماورد في الختان
(۲) جامع احكام القرآن للقرطبي (۶۹/۲) تحت آية: ۱۲۴، سورة البقرة
(۳) جمع الفوائد من جامع الاصول و مجمع الزوائد (۵۵۸/۲) باب العقيقة والفرع و العتيرة، رقم الحديث: ۳۹۹۶ كذافي مجمع الزوائد (۵۹/۴).

حضرت علیؓ فرماتے ہیں کہ حضرت حسن، حسین اور محسنؓ تینوں کا نام نبی ﷺ نے رکھا اور ان کی طرف سے عقیقہ کیا اور ان کے سروں کے بال منڈوائے اور بالوں کے وزن کے برابر صدقہ کیا اور ان کے بارے حکم دیا تو ان کو لے جا کر ان کا ختنہ کرایا گیا۔

ابن المذرک کا قول اور اس کی تحقیق

ختنہ کے بارے میں ابن المذرک کا قول ہے:

”لیس فی باب الختان خبر حتی یرجع الیہ ولا سنة تتبع والاشیاء علی

الاباحۃ“۔ (۱)

یعنی ختنہ کے باب میں کوئی ایسی حدیث نہیں جس کی طرف رجوع کیا جاسکے اور نہ سنت ہے جس کا اتباع کیا جاسکے اور اشیاء میں اصل اباحت ہے۔

گویا کہ ان کے ہاں ختنہ اس لئے مشروع ہے کہ اشیاء میں اصل اباحت ہے۔ ابن المذرک کا یہ قول بہت سے شارحین حدیث نے نقل کیا ہے۔

بعض حضرات نے یہ قول وقتِ ختنہ اور بچے کی عمر کے باب میں نقل کیا ہے، اگر ابن المذرک کا یہی مقصد ہے کہ وقتِ ختنہ کے بارے کوئی تحدید و توقیت ثابت نہیں ہے تو یہ بات درست ہے اور بعض حضرات نے یہ قول نفسِ ختنہ کے بارے نقل کیا ہے اگر ابن المذرک کا مقصد یہ ہے کہ ختنہ کے بارے رجعت کے قابل حدیث اور قابل اتباع سنت موجود نہیں ہے تو یہ بات محلِ نظر ہے، ختنہ کے بارے وارد احادیث پر کلام ضرور ہے لیکن مجموعی طور پر یہ احادیث درجہ حسن سے کم نہیں ہیں، علماء اُمت اور فقہاء ملت ان سے استدلال کرتے آرہے ہیں۔

فتنہ اکبری اور ختنہ پر پابندی

ہندوستان کا فتنہ اکبری مشہور فتنہ ہے، جلال الدین اکبر بادشاہ نے جہاں دوسرے

شعائر اسلام کو ملیا میٹ کرنے کی کوشش کی تھی ان میں ختنہ بھی شامل تھا اور مجدد الف ثانی شیخ احمد سرہندی نے اس کے خلاف جو جہاد کیا تھا اس کا ایک سبب یہ بھی تھا۔

مولانا منظور احمد نعمانی اپنی کتاب ”تذکرہ مجدد الف ثانی“ میں ملا عبد القادر بدیوانی کی کتاب ”منتخب التواریخ“ سے نقل کرتے ہوئے لکھتے ہیں:

”ختنہ پیش از دوازده سالگی نہ کنند، بعد از آن اختیار داره خواه کند یا نہ

کند“۔ (۱)

یعنی اکبر نے جن امور پر پابندی لگائی تھی ان میں ایک بات یہ بھی تھی کہ بارہ سال سے پہلے ختنہ نہیں کر سکیں گے، اس کے بعد اختیار ہے ختنہ کریں یا نہ کریں۔ ظاہر ہے کہ بارہ سال کے بعد ختنہ خطرناک ہوتا ہے، اور کوئی بھی نہیں کرتا ہوگا۔

غیر مختون کا دودھ باہر دودھ

غیر مختون اگر کسی جانور کا دودھ دودھ دے تو اس میں کوئی حرج نہیں، ایسا دودھ کھانا، استعمال کرنا اور اس کی خرید و فروخت بلا کراہت جائز ہے۔

”عبدالرزاق عن معمر قال: قلت لقتادة: حلب الاقلف شاة اوبقرة قال:

لابأس به، قال قتادة: وان ذبحت المرأة التي لم تحض فلا بأس بذ

بيحتها“۔ (۲)

حضرت معمر فرماتے ہیں میں نے قتادہ سے پوچھا کہ غیر مختون بکری یا گائے کا دودھ دو ہے تو اس کا کیا حکم ہے؟ آپ نے فرمایا اس میں کوئی حرج کی بات نہیں اور قتادہ نے فرمایا کہ اگر نابالغ بچی جانور ذبح کر دے تو اس کے ذبیحہ میں کوئی مضائقہ نہیں ہے۔

(۱) ”تذکرہ مجدد الف ثانی“ ص: ۷۰۔ ”منتخب التواریخ“ ص: ۳۷۲

(۲) مصنف عبدالرزاق (۴/۴۸۴) کتاب المناسک، باب ذبیحة الاقلف والسبی و

خواب میں ختنہ کی تعبیر

ختنہ چونکہ سنت، اچھا عمل اور اسلام کے شعار میں سے ہے، اس لئے خواب میں ختنہ دیکھنے کی تعبیر اچھی اور بہتر ہے، بعض صورتوں میں جو بہتر نہیں اس کی وجہ نفسِ ختنہ نہیں بلکہ دیکھنے والے کا عمل ظن اور اس کا خیال ہے، علماء تعبیر نے ختنہ کی جو تعبیر بیان فرمائی ہے اس کی تفصیل مندرجہ ذیل ہے:

(۱)..... خواب میں ختنہ کرنا، کرانا اور ختنہ کا عمل دیکھنا اس بات کی نشانی ہے کہ وہ شخص نجاستوں اور غلاظتوں سے پاک و طاہر ہوگا۔

(۲)..... خواب میں ختنہ کرنا سرور اور خوشی کی دلیل ہے۔

(۳)..... خواب میں ختنہ کرنا سنت کو بجالانا اور اس بات پر ثابت قدم رہنا ہے۔

(۴)..... گناہوں سے توبہ کی توفیق نصیب ہوگی اور گناہوں سے پاک ہو جائے گا۔

(۵)..... فرزند نصیب ہوگا۔

(۶)..... نیک اور صالح عمل کی توفیق ملے گی۔

(۷)..... اچھی شہرت اور ذکر خیر ملے گا۔

(۸)..... آرام و راحت ملے گی۔

(۹)..... اگر کسی نے طلاق رجعی یا بائن دی ہو اور وہ خواب میں ختنہ دیکھے تو یہ اس بات

کی علامت ہے کہ وہ بیوی سے رجوع یا تجدید نکاح کرے گا۔

(۱۰)..... اگر کنوارا جوان خواب میں ختنہ دیکھے تو اس کی شادی ہوگی۔

(۱۱)..... کنواری لڑکی خواب میں ختنہ دیکھے تو اس کی شادی ہوگی یا اسے حیض آئے گا

(۱۲)..... اگر خواب میں ختنہ کے دوران موضع ختنہ پر نظر جمائی ہے تو اس کو غم اور تکلیف

پہنچے گی۔

(۱۳)..... خواب میں دیکھا کہ اس نے ختنہ نہیں کیا یعنی غیر مختون ہے تو یہ اس بات کی

علامت ہے کہ وہ احکام اسلام اور سنت سے روگردانی کرنے والا ہے اگرچہ اس کو مال زیادہ ملے گا بلکہ یہ بھی ممکن ہے کہ وہ مال کی خاطر اسلام کو بھی ترک کر دے۔
 (۱۴)..... بعض اوقات خواب میں ختنہ کی تعبیر عورت، یا والدین سے جدائی بھی ہوتی ہے۔ (۱)

خاتن کی تعبیر

ختنہ کرنے والے کو خاتن کہا جاتا ہے، خواب میں خاتن کو دیکھنا اس بات کی علامت ہے کہ اللہ تعالیٰ اسے پوشیدہ امور اور عیوب پر اطلاع دیں گے۔ (۲)

آدابِ ختنہ

- (۱)..... ختنہ بچپن میں کیا جائے، اس کے کئی فوائد ہیں، تفصیل وقتِ ختنہ کے بیان میں ملاحظہ کی جائے۔
- (۲)..... اچھے موسم کا انتخاب کیا جائے جس میں زخم جلدی ٹھیک ہوتا ہو، بعض موسم زخم کے ٹھیک ہونے کے لئے موزوں اور بعض غیر موزوں ہوتے ہیں، اس بارے ماہرین سے پوچھ لیا جائے۔
- (۳)..... اچھے ماہر، تجربہ کار، ختنہ کا علم رکھنے والے نیز احکام شرعیہ کے جاننے والے خاتن کا انتخاب کیا جائے تاکہ انتظامی اور شرعی دونوں لحاظ سے ختنہ میں کمی کو تا ہی نہ رہے۔
- (۴)..... خاتن کو چاہئے کہ پہلی بار ہی ختنہ کی ساری زائد کھال علیحدہ کر کے کاٹ ڈالے، تھوڑی تھوڑی کاٹنے میں تکلیف ڈبل بلکہ اس سے بھی زیادہ ہو جاتی ہے۔
- (۵)..... مختون بچے کا بہت خیال رکھا جائے، خوب دیکھ بھال کی جائے۔

(۱) ماخذہ: تعبیر الروایا ص: ۱۸۰، و تعطیر الانام فی تعبیر المنام ص: ۲۵۹،

(۲) تعطیر الانام ص: ۱۷۲

- (۶)..... اس کو مناسب جگہ رکھا جائے۔
- (۷)..... علاج و معالجہ کی تمام سہولیات کا خیال رکھا جائے۔
- (۸)..... اچھی اور قوی خوراک دی جائے بالخصوص ایسی خوراک جو زخم کو درست کرنے میں معاون ہو۔
- (۹)..... بچے کو کھیل کود اور جائز تفریحی امور میں مشغول رکھا جائے۔
- (۱۰)..... ختنہ کے وقت اور اس کے بعد دوسرے چھوٹے بچے سامنے نہ ہوں ایک تو اس لئے کہ بچے گھبرا جائیں گے، دوسرے یہ بھی ہو سکتا ہے کہ بعض بچے بعد میں مختون بچے کو طعن و تشنیع کا نشانہ بنائیں، ختنہ کے موقع پر بچے کا پیشاب و پاخانہ بھی نکل جاتا ہے۔

ختنہ کے موقع پر مسجد میں کچھ دینا

بعض علاقوں میں ختنہ کے موقع پر مختلف اشیاء مسجد میں دی جاتی ہیں، مثلاً لوٹے میں اناج وغیرہ بھر کر دینا، شرعاً ایسا کرنا ضروری نہیں ہے، لہذا اگر کوئی اسے ضروری سمجھ کر دیتا ہے تو اس سے نہ لینا چاہیے، ہاں اگر ضروری نہ سمجھے اور نہ اس کا عرف اور رواج ہو ویسے کوئی شخص خوشی سے کچھ دیدے تو جائز ہے۔ (۱)

اناج وغیرہ کس کا حق ہے؟

اگر کوئی ضروری اور سنت سمجھ کر نہ دے تو اس سے اناج وغیرہ قبول کرنا جائز ہے پھر اگر وہ مسجد کو دیتا ہے تو مسجد کا حق ہے اسے مسجد کے اخراجات میں خرچ کیا جائے گا اور اگر مسجد کے خطیب امام یا مؤذن کو دیتا ہے تو اس کا حق ہے۔ (۲)

(۱) فتاویٰ محمودیہ (۱۹/۴۶۵) - فضال القطرۃ - وفتاویٰ محمودیہ (۱۱/۲۴۰)

(۲) ایضاً

ختنہ کے ساتویں دن دعوت کا اہتمام اور چند رسومات و بدعات

بعض جگہ دستور ہے کہ لڑکوں کا ختنہ کرنے کے بعد ساتویں دن لوگوں کو دعوت دی جاتی ہے اور جو لوگ دعوت میں شریک ہوتے ہیں وہ اپنے ساتھ کپڑے روپیہ اناج فروٹ وغیرہ ساتھ لاکر دعوت میں شرکت کرتے ہیں، اس کو ضروری سمجھا جاتا ہے، ساتھ کچھ نہ لانے والوں کو بُری نظر سے دیکھا جاتا ہے، اور لڑکے والے ختنہ کے بعد ساتویں دن دعوت کو ضروری سمجھتے ہیں، یہی وجہ ہے کہ بعض اوقات مذکورہ دعوت کے لئے اخراجات نہیں ہوتے تو بچے کا ختنہ ہی بلوغ تک موقوف کر دیا جاتا ہے، اس قسم کی رسموں کی پابندی کرنے والے گناہ کبیرہ کے مرتکب اور سخت گناہگار ہیں، ایسی دعوت بہت سے گناہوں کا مجموعہ ہے (۱)..... اس میں دعوت کیلئے ساتویں دن کی تعیین کی جاتی ہے جو کہ بدعت سیئہ ہے۔

(۲)..... ختنہ کے وقت لوگوں کی دعوت دینے کا اہتمام کرنا بھی بدعت ہے۔

(۳)..... اس دعوت کو اتنا ضروری سمجھا جاتا ہے کہ ختنہ کو بلوغ تک ملتوی کر دیا جاتا ہے، یہ ایک مستقل اور علیحدہ گناہ ہے کیونکہ امر مندوب پر درجہ وجوب کا اصرار کرنا مکروہ اور ناجائز ہے اور ختنہ میں دعوت کرنا مندوب بھی نہیں بلکہ مباح ہے، اس پر اتنا اصرار کیسے جائز ہو سکتا ہے؟

(۴)..... بلاوجہ بچے کا ختنہ بلوغ تک مؤخر کرنا بھی ناپسندیدہ عمل ہے اس میں بالغ کے

ستر کو دیکھنا لازم آتا ہے۔ (۱)

ختنہ، غسلِ صحت اور ضیافت

مختون بچہ جب صحت یاب ہو جائے تو اسے غسل دینا درست ہے، اس میں کوئی حرج کی بات نہیں ہے اور یہ غسل شرعی حکم نہیں بلکہ انتظامی ہے اور ضرورت کی وجہ سے دیا

جاتا ہے، کیونکہ ختنہ کے بعد پانی لگنا مضر ہوتا ہے، اس لئے تندرست ہونے پر غسل دیا جاتا ہے تاکہ طہارت حاصل ہو جائے اور اس میں اصل حکم یہ ہے کہ خود گھروالے ہی اسے غسل دے دیں باہر سے کسی کو بلانا اور اہتمام کرنا درست نہیں ہے۔

البتہ غسل کے بعد اگر گنجائش کے مطابق بطور شکر کچھ احباب کی ضیافت ہو جائے تو منع بھی نہیں ہے۔

امداد المفتین میں ہے:

”البتہ غسل صحت کے بعد اگر کوئی بطور شکرانہ حد و شرعیہ اور اپنی گنجائش کی رعایت رکھ کر کچھ احباب و اقرباء کو کھانا کھلا دے تو جائز ہے اور اس کا کھانا بھی جائز ہے“۔ (۱)

بہشتی زیور، حصہ ششم میں ہے:

”جب اچھا ہو جائے غسل کرادیں، اگر گنجائش ہو اور پابندی بھی نہ کرے اور شہرت و نمود اور طعن و بدنامی کا بھی خیال نہ ہو تو دو چار یا دو دست یا دو چار غریبوں کو جو میسر ہو کھلائے اللہ اللہ خیر صلاح لیکن بار بار ایسا بھی نہ کرے ورنہ پھر وہی رسم پڑ جائے گی۔ البتہ غسل صحت کے موقع پر راگ بلجہ رقص و سرود جائز نہیں ہے، اس سے بچنا ضروری ہے“۔ (۲)

لوگوں کو آدمی یا خط بھیج کر بلانا

ختنہ کی خرافات، اور خلاف عقل اور لغو رسومات میں سے یہ بھی ہے کہ ختنہ کے موقع پر آدمی بھیج کر یا خط اور کارڈ ارسال کر کے لوگوں کو بلایا اور جمع کیا جاتا ہے، اس کا بڑا اہتمام کیا جاتا ہے، یہ صحیح نہیں ہے، خلاف سنت ہے۔ (۳)

(۱) امداد المفتین ص: ۲۰۲

(۲) بہشتی زیور، حصہ ششم ص: ۱۵

(۳) ایضاً

کٹورے میں نیوتہ ڈالنے کی رسم

بعض علاقوں میں بوقتِ ختنہ کٹورے میں نیوتہ ڈالنے کی رسم ہے، یہ بھی کئی مفاسد اور خرابیوں کا مجموعہ ہے، اس سے بچنا ضروری ہے۔ (۱)

نھیال والوں کا کپڑے اور نقدی لانا

ختنہ کی ایک رسم یہ ہے کہ بچے کے نھیال سے کچھ نقد اور کپڑے لائے جاتے ہیں جس کو عرف عام میں بھات کہتے ہیں، جس کی اصل وجہ یہ ہے کہ ہندوستان کے ہندو باپ مرجانے پر اس کے مال میں لڑکیوں کو کچھ حصہ نہیں دیتے تھے جاہل مسلمانوں نے بھی ان کو دیکھا دیکھی یہی وتیرہ اختیار کر لیا اور اگر ان کی دیکھا دیکھی نہ ہو خود مسلمانوں نے یہ رسم نکالی ہو تب بھی بری رسم ہے، بیٹی کو شریعت نے حق دیا ہے اس کا دبا لینا اور پھر مختلف مواقع اور تقاریب میں اسے کچھ دے کر جان چھڑا لینا کہاں کا انصاف ہے؟ پھر اس کی ایسی پابندی کہ نھیال والوں کو سود پر قرض لینا پڑے تو لیں لیکن یہ رسم ضروری پوری کریں۔ (۲)

ختنہ کے وقت گھوڑی چڑھانا اور دیگر رسومات و خرافات

ختنہ کے وقت بچے کو گھوڑی چڑھانا، جامع مسجد کو سلام کرانا، گشت کرانا، باجا اور روشنی لے جانا، مہمانداری کرنا، ڈومینوں کا ناچ گانا کرنا سب غیر شرعی افعال و رسوم ہیں اور جامع مسجد کو سلام کرانا یعنی فعل ہے۔ (۳)

(۱) ایضاً

(۲) ایضاً

(۳) کفایت المفتی (۸۴/۹) کتاب الحظروالاباحہ

ختنه اور جدید میڈیکل سائنس

تالیف

مولانا مفتی ریاض محمد بنگرامی

فاضل جامعہ امدادیہ فیصل آباد

متخصص فی الفقہ جامعہ دارالعلوم کراچی ۱۴

رئیس دارالافتاء دارالعلوم تعلیم القرآن راولپنڈی

فہرست

- ۱۷۹ تمہید
- ۱۷۹ وہ بیماریاں جن سے مختون محفوظ رہتا ہے
- ۱۸۲ (۱) ضیق الغلفہ
- ۱۸۲ (۲) پیرافانی موسس
- ۱۸۲ (۳) ذکر کے سرکا ورم
- ۱۸۳ (۴) ذکر کا کینسر
- ۱۸۳ (۵) رحم کی گردن کا کینسر
- ۱۸۳ (۶) ایڈز
- ۱۸۹ (۷) پیشاب کی نالی کی سوزش اور جلن
- ۱۹۰ پرو فیسروائس ویل کی رپورٹ
- ۱۹۰ امریکہ نے فوجیوں کے ختنے کروا ڈالے
- ۱۹۱ محققین کی ٹیم کا اندازہ
- ۱۹۱ برطانیہ والوں کی سفارش
- ۱۹۱ (۸) سرعت انزال
- ۱۹۲ ڈاکٹر میرج اسٹوپی کا مشورہ
- ۱۹۲ (۹) کینسر
- ۱۹۲ ڈاکٹر شیون کی رپورٹ
- ۱۹۳ انڈین کونسل آف میڈیکل ریسرچ نئی دہلی کی رپورٹ

- ۲۹۴ ختنہ اور کینسر کے بارے مصری ڈاکٹر کی تحقیق
- ۲۹۴ عورتوں کے رحم کا کینسر ایک رپورٹ
- ۲۹۴ (۱۰) سرطان سے بچاؤ
- ۲۹۶ ٹائٹا کینسر ریسرچ انسٹی ٹیوٹ بمبئی کی رپورٹ
- ۲۹۷ (۱۱) خراش مسلسل
- ۲۹۷ (۱۲) سوزاک
- ۲۹۷ (۱۳) آتھک
- ۲۹۸ (۱۴) آلہ تناسل پر چھالے
- ۲۹۸ (۱۵) کینڈی ڈیاس
- ۲۹۸ (۱۶) ریوسنز
- ۲۹۸ (۱۷) پیرا ریوسنز
- ۲۹۹ (۱۸) عدم استقرار حمل
- ۲۹۹ ختنہ کے میڈیکل فوائد
- ۳۰۳ غیر مختون حضرات کے مصائب و مشکلات کے بارے آراء و مشورے

تمہید

”مسائل ختنہ“ میں ہم نے ختنہ کی شرعی، اسلامی اور دینی حکمتوں اور مصالح اور طب قدیم کی رو سے ختنہ کے فوائد پر روشنی ڈالی ہے، طب حادث یعنی جدید میڈیکل سائنس بھی ختنہ کے ان تمام فوائد طبیہ اور دینی حکمتوں کو تسلیم کرتا ہے البتہ ختنہ کی بعض دینی حکمتیں وحی سے معلوم ہوتی ہیں ان کا طب سے نہ تعلق ہے اور نہ طب سے ان کا ثبوت مل سکتا ہے اس لئے طب نہ ان کا اثبات کر سکتا ہے اور نہ نفی کرتا ہے، مزید برآں طب اور میڈیکل سائنس نے اس زمانہ میں جو ترقی کی ہے اس کی نظیر سابقہ ادوار میں ملنا مشکل ہے، اسی طرح آئے دن نئی بیماریوں کا معرض وجود میں آنا بھی سب کو معلوم ہے، ان دونوں باتوں کے مد نظر جب ختنہ پر غور کیا جاتا ہے تو اس کے جدید طبی فوائد سامنے آتے ہیں، بہت سے غیر مسلموں نے دل کھول کر ختنہ کی افادیت کا اقرار کیا ہے اگرچہ بہت سے غیر مسلم ڈاکٹر تعصب کی وجہ سے اظہار حقیقت سے کتراتے بھی رہے ہیں۔

اس میں نہ کوئی شبہ کی بات ہے اور نہ کوئی متعصب اس کا انکار کر سکتا ہے کہ دین اسلام نے مسلمانوں کو کامل و مکمل نظافت اور طہارت کا حکم دیا ہے اگرچہ عملی طور پر مسلمانوں میں اس بارے کو تا ہی سرزد ہو سکتی ہے لیکن اصل معاملہ دین اور عقیدہ کا ہے معیار کسی کا ذاتی عمل اور فعل نہیں ہے، چونکہ اصل دین میں طہارت و نظافت کی بڑی تاکید ہے، اس لئے یہ بھی حقیقت ہے کہ مسلمانوں کا معیار طہارت و نظافت دیگر اقوام سے بہت اچھا اور سب سے بلند تر ہے، اس نظام طہارت میں جس طرح دوسری سنن نبویہ استنجاء، مسواک، صفائی، غسل وغیرہ کا دخل ہے، اسی طرح عظیم اور مبارک سنت اور امر فطرت ”ختنہ“ کا بھی دخل

ہے، دوسری سنتوں پر بار بار عمل کی نوبت آتی ہے، ان کا تکرار کرنا پڑتا ہے لیکن ختنہ ایسی عظیم سنت ہے جو زندگی میں صرف ایک بار ادا کر دی جاتی ہے اور طہارت و نظافت پر اس کے اثرات زندگی بھر مرتب ہوتے رہتے ہیں۔

”مسائل ختنہ“ میں ہم نے اپنی بساط کے مطابق ختنہ کی چودہ حکمتیں لکھی ہیں:

- ۱۔ تعدیل الشهوة
- ۲۔ تقلیل اللذّة
- ۳۔ تقارب انزال
- ۴۔ عبودیت کی علامت
- ۵۔ میسم ابراہیمی
- ۶۔ زیب وزینت
- ۷۔ طہارت، نظافت اور پاکیزگی
- ۸۔ تمیز مسلم
- ۹۔ سہل ایصال الماء
- ۱۰۔ استبراء بول و نساء بول
- ۱۱۔ حصول صحت و نبات لحم
- ۱۲۔ راحت قلب
- ۱۳۔ استنجاء میں سہولت
- ۱۴۔ ازالۃ الاذی۔

یہ وہ حکمتیں اور مصلحتیں ہیں جو ہم جیسے ناہنجر اور لاعلم کو معلوم ہو سکیں، اس کے علاوہ بھی ختنہ کی بے شمار حکمتیں اور مصلحتیں ہیں جن سے پردہ اٹھنا باقی ہے پھر آئندہ جدید طب اور میڈیکل سائنس کی رو سے ختنہ کے جو فوائد تحریر ہوں گے وہ جدید طب نے مذکورہ چودہ شرعی حکمتوں میں سے چھٹی حکمت یعنی نظافت و طہارت پر تحقیق، ریسرچ، تجربات و مشاہدات کر کے اخذ کئے ہیں اور آئندہ بھی اخذ ہوتے رہیں گے، باقی حکمتوں کے بارے میں جدید طب ہنوز خاموش ہے، اس بارے کوئی زیادہ بحث و تمحیص اور تحقیق نہیں ہو سکی، اس کے نتیجہ میں جو فوائد اخذ ہوں گے وہ اس کے علاوہ ہیں۔

ختنہ کی چھٹی حکمت نظافت و طہارت ہے، ختنہ کرانے سے عضو مخصوص کی صحیح اور تام طہارت و نظافت ہوتی ہے اور آئندہ بھی طہارت میں آسانی رہتی ہے اور اس کے متعدد فوائد ہیں اگر ختنہ نہ کیا جائے تو اس کے بڑے نقصانات اور مفسد ہیں، غیر مختون کے عضو کے گھونگٹ نما چمڑے میں پیشاب کے قطرات ڈھیلہ کے استعمال کے باوجود بھی انکے رہ جاتے ہیں جس سے یورک ایسڈ کی تیزابیت (Acidity) کی وجہ سے ایک مرطوب قسم کی رطوبت پیدا ہوتی ہے، جس کو جدید میڈیکل سائنس کی اصطلاح میں سمگما (Smigma)

کہا جاتا ہے، سمکما دراصل ایک کثیف مادہ ہے جس کے حشفہ کے اطراف میں چھوٹے چھوٹے غدود ہوتے ہیں، یہی سمکما تمام نقصانات و مفاسد اور متعدد غدود ہوتے ہیں یہ مادہ بڑا نازک اور حساس ہوتا ہے اور گندہ مادوں کی وجہ سے اس پر مسلسل خراش پڑتی رہتی ہے۔ یہی سمکما تمام نقصانات و مفاسد اور متعدد امراض اور بیماریوں کا پیش خیمہ ہے، اس میں جراثیم بہ آسانی پرورش پاسکتے ہیں اور یہ مادہ مختلف جراثیم کے لئے Media من بھاتی غذا بن جاتی ہے۔ اسی بات کے پیش نظر ماہرین طب اور ڈاکٹر عضو تناسل کو صاف ستھرا رکھنے اور اس کی طہارت و نظافت پر بڑا زور دیتے اور تاکید کرتے ہیں، پاک و مطہر دین فطرت نے اول تو ختنہ کا مؤکد حکم دے کر جراثیم کی اس آماجگاہ کو ہی ختم کر دیا ہے نہ رہے بانس نہ بچے بانسری۔

پھر دین فطرت میں مختون آدمی کو استنجاء کا حکم دیا گیا ہے بالخصوص ترغیب یہ دی ہے کہ استنجاء پانی اور ڈھیلہ دونوں سے کیا جائے یعنی پیشاب سے فارغ ہونے کے بعد پہلے عضو کو سوت کر ڈھیلے پر پیشاب جذب کر لیا جائے پھر پانی سے بھی دھولیا جائے۔

اس طرح مختون مسلمان متعدد بیماریوں سے خود بھی محفوظ ہوتا ہے اور بیوی بھی کیونکہ ختنہ میں ذکر کے سر (Glans Penis) کے اوپر چڑھا ہوا قلفہ یعنی کھال کا گھونگھٹ کاٹ دیا جاتا ہے جب کہ غیر مختون آدمی خود بھی متعدد بیماریوں میں مبتلا رہتا ہے اور جنسی عمل کی وجہ سے اس کی شریک حیات بھی کئی امراض میں مبتلا ہو جاتی ہے۔

اب تک کی تحقیق کے مطابق ایک مختون آدمی اور اس کی بیوی جن خطرناک امراض سے بچ سکتے ہیں اور غیر مختون آدمی اور اس کی بیوی جن میں مبتلا ہو سکتے ہیں وہ امراض مندرجہ ذیل ہیں:

- | | | |
|----------------------------------|-------------------------|---------------------|
| ۱۔ ضیق الغلفہ | ۲۔ پیرافانی موسس | ۳۔ ذکر کے سر کا ورم |
| ۴۔ ذکر کا کینسر | ۵۔ رحم کی گردن کا کینسر | ۶۔ ایڈز |
| ۷۔ پیشاب کی نالی کی سوزش اور جلن | ۸۔ سرعت انزال | ۹۔ کینسر |

۱۰۔ سرطان سے بچاؤ	۱۱۔ خراشِ مسلسل	۱۲۔ سوزاک
۱۳۔ آلہ تناسل پر چھالے	۱۴۔ آتشک	۱۵۔ کینڈی ڈیاس
۱۶۔ ریومنز	۱۷۔ پیراریومنز	۱۸۔ عدم قراہل

(۱)..... ضیق الغلفہ: (Phimosis)

اس میں کلفہ رگھونگھٹ بہت چھوٹا ہوتا ہے اور ذکر کے سر سے پیچھے نہیں ہٹتا، ایسا پیدائشی بھی ہوتا ہے اور بعد میں کسی وجہ سے بھی ہو سکتا ہے مثلاً سوزش، زخم، چوٹ اور سوجن وغیرہ کے نتیجے میں۔ اس سے کلفہ کا سوراخ تنگ ہو جاتا ہے جس سے پیشاب کرنے میں دقت ہوتی ہے۔ ضیق الغلفہ میں صحیح صفائی نہیں ہو پاتی جس کے باعث انفیکشن کا اکثر امکان رہتا ہے جو خطرناک بیماریاں بھی پیدا کر دیتا ہے، بعض اوقات کینسر بھی پیدا ہو جاتا ہے، مختون آدمی کو اس صورت حال کا سامنا نہیں کرنا پڑتا۔

(۲)..... پیرافانی موسس: (Paraphimosis)

تنگ یا چھوٹا کلفہ رگھونگھٹ جب ذکر کے سر سے (glans Penis) سے پیچھے ہٹ جاتا ہے تو دوبارہ ذکر کے سر پر نہیں آتا بلکہ تنگ ہونے کے باعث آلہ تناسل کو جکڑ دیتا ہے، اس سے گندے خون کی دل کی طرف واپسی میں رکاوٹ پیدا ہوتی ہے جو ذکر کے سر کی سوجن کا باعث بنتی ہے، اس سے کلفہ مزید تنگ ہو جاتا ہے اور تکلیف پیدا کرتا ہے، سخت درد ہوتا ہے اور اینے مریض کے لئے ختنہ ناگزیر ہو جاتا ہے، مختون آدمی ایسی تکلیف میں مبتلا نہیں ہوتا۔

(۳)..... ذکر کے سر کا ورم

اس میں کلفہ کی تھیلی میں انفیکشن کے باعث ذکر کے سر کا ورم بھی ہو جاتا ہے۔ کلفہ کی

تھیلی مناسب صفائی نہ ہونے کے باعث کلفہ کے اندر رطوبتیں جمع ہو جاتی ہیں جن سے مختلف خوردبینی جراثیم (Micro-Organism) پیدا ہوتے ہیں جو انفیکشن کا باعث بنتے ہیں، شدید قسم کی بدبو اور کلفہ کے نیچے سے کریم کی طرح کا مائع نکلتا ہے۔

(۴)..... ذکر کا کینسر

رطوبت (Smegma) جو کینسر کا باعث بنتی ہے کلفہ کے اندرونی حصے میں پائی جاتی ہے، مختون مردوں میں کلفہ کاٹ دیا جاتا ہے، اس لئے یہ رطوبت نہیں ہوتی لہذا کینسر بھی نہ ہونے کے برابر ہوتا ہے۔

(۵)..... رحم کی گردن کا کینسر

اب تک کی ریسرچ رپورٹوں کے مطابق خواتین میں رحم کی گردن (Cervix) کے کینسر کی ایک اہم وجہ کلفہ کے اندرونی حصے میں (Smegma) رطوبت ہے..... مختون مردوں میں نہ کلفہ ہوتا ہے اور نہ Smegma۔ چند سال قبل، دہلی اور سری نگر کے تحقیقاتی اداروں نے صحت و صفائی سے متعلق ایک رپورٹ جاری کی تھی جس میں تسلیم کیا گیا تھا کہ اسلام نے مسلمانوں کو صفائی کے جو احکام دیئے ہیں ان کے باعث دونوں شہروں میں کوئی ایک مسلمان عورت بھی رحم کے کینسر کی مریض نہیں پائی گئی جب کہ ہندو عورتوں میں یہ مرض عام دیکھا گیا، شمالی بھارت میں ”دھرم شیلہ کینسر فاؤنڈیشن اینڈ ریسرچ سینٹر“ کی سیکرٹری ڈاکٹر ایس کھنہ کے حوالے سے ٹائمز انڈیا نے ۲۷ جون ۱۹۹۴ء کو شائع کی گئی رپورٹ میں بتایا کہ بھارت میں ۱۸ لاکھ خواتین کینسر کی مریض ہیں، ان میں سے ۴۰ فیصد سے زیادہ خواتین رحم کے کینسر میں مبتلا ہیں۔ رپورٹ میں رحم کے کینسر کی جو بڑی وجوہات بتائی گئی ہیں ان میں صفائی کا خیال نہ رکھنا، مردوں کا ختنے نہ کرانا اور زیادہ مردوں سے تعلقات ہونا شامل تھیں۔

اسلام میں صفائی نصف ایمان اور جنسی زندگی کا جزء لاینفک ہے، یعنی غسل فرض ہے، ختنہ سنت رسول اور مسلمان ہونے کی اہم ترین علامت اور زیادہ مردوں سے تعلقات یعنی بدکاری حرام ہے اور اس کے مرتکب مرد وزن کے لئے سخت سزا ہے۔ غیر مختون مردوں میں جنسی عضو کی صفائی بہتر طور پر نہیں ہو پاتی، کلفہ کی تھیلی میں بیکٹیریا اور دوسرے خوردبینی جرثومے آسانی سے پناہ حاصل کر لیتے ہیں۔ وہاں کا درجہ حرارت اور نمی ان کی نشوونما میں اہم کردار ادا کرتی ہے، جنسی عمل کے دوران بیکٹیریا اور دوسرے خوردبینی جرثومے عورت کی طرف منتقل ہو جاتے ہیں۔ مسلمانوں میں صفائی کا عمل مسلسل رہتا ہے، پیشاب و پاخانہ کے بعد استنجاء لازمی ہے، حیض و نفاس اور جنسی عمل کے بعد غسل فرض ہے۔

مغرب کے بارے میں یہی پڑھا تھا کہ وہاں خواتین کو صرف بچے کی پیدائش کے بعد جنسی اعضاء کی صفائی کا کہا جاتا ہے، اس لئے مغربی خواتین کی ایک بڑی تعداد Cystitis میں مبتلا رہتی ہے، پانچ سے چار عورتیں عمر کے کسی نہ کسی حصے میں اس بیماری کا ضرور شکار ہوتی ہیں، 80 فیصد میں یہ مرض پیشاب یا پھر جنسی عمل کے بعد جنسی اعضاء کی صفائی نہ کرنے کی وجہ سے پیدا ہوتا ہے۔

(۶)..... ایڈز

اقوام متحدہ کے ایڈز پروگرام کے سربراہ بیلجیم کے پروفیسر پیٹر پیٹ Peterpiot کی تحقیق کے مطابق ختنہ ایڈز کے پھیلاؤ کے روکنے کے لئے مددگار ثابت ہو سکتا ہے کیونکہ مختون مردوں میں کلفہ نہ ہونے کے باعث ایڈز کے وائرس (HIV) کو نمی والا گرم مددگار ماحول نہیں ملتا۔ فرانسیسی جریدے du Medecin Quotidien میں شائع ہونے والی ایک رپورٹ کے مطابق (HIV) پیشاب کی نالی کے ذریعے منتقل نہیں ہوتا بلکہ کلفہ کی جھلی کے ذریعہ ہوتا ہے اور کلفہ HIV کی نشوونما کے لئے آئیڈیل قسم کی نمی اور گرمی اور ماحول فراہم کرتا ہے۔ افریقہ ایڈز ریسرچ پروگرام کے سلسلے میں کی گئی تحقیق کے مطابق

ختنہ نہ کرانے والوں کو ایڈز کا خطرہ مخنون مردوں کی نسبت 5 1 گنا زیادہ ہوتا ہے۔
 کریسنٹ انٹرنیشنل کے شمارے 16 تا 30 ستمبر 1995ء میں شائع ہونے والی ایک
 رپورٹ کے مطابق مینی ٹوبا (Manitoba) کینیڈا میں ایڈز ریسرچ کرنے والے ماہرین
 نے تصدیق کی ہے کہ مرد کا ختنہ ایڈز کے خلاف ایک نہایت مؤثر قدم ہے۔ ختنے کو
 اگر پوری دنیا میں رواج دیا جائے تو اس سے ایڈز کے پھیلاؤ کی راہ میں ایک بڑی دیوار
 کھڑی ہو سکتی ہے۔ یہ بات فرینک پلمر (Frank Plummer) اور ڈاکٹر لون روناٹڈ
 نے کہی ہے۔ ڈاکٹر فرینک پلمر ایڈز ریسرچ عالمی پروگرام کے Pioneer ہیں جب کہ
 ڈاکٹر لون روناٹڈ یونیورسٹی آف مینی ٹوبا میں شعبہ مائیکرو بیالوجی کے سربراہ ہیں، دونوں
 محققین نے تسلیم کیا کہ مغرب میں ختنہ مخالف لابی شاید ریسرچ کے نتائج قبول نہ
 کرے۔ ڈاکٹر روناٹڈ کی تحقیق کے مطابق غیر مخنون لڑکوں میں مٹانے اور گردے کا انفیکشن
 کا خطرہ بھی 15 گنا زیادہ ہوتا ہے اور کفخہ ہر قسم کے جراثیم اور وائرس کے لئے ایک بہترین
 Incubator اور جنسی بیماریاں پھیلانے کا ایک بڑا ذریعہ بھی۔

قیصر فاؤنڈیشن ریسرچ انسٹیٹیوٹ ان آک لینڈ کیلی فورنیا سے وابستہ امریکی نژاد
 سرجن ڈاکٹر ایڈگر سچون (Edgar Schoen) کا کہنا ہے کہ ختنے کو عالمی سطح پر رواج
 دینا چاہیے کیونکہ اس کے بہت فائدے ہیں اور انسان بے شمار پیچیدگیوں اور آپریشنوں
 سے بچ جاتا ہے۔ اپنی رپورٹ میں انہوں نے لکھا ہے کہ ختنہ پیشاب کی نالی کے
 انفیکشن، ذکر کے کینسر اور جنسی بیماریوں STDs سے بچاتا ہے۔ ڈاکٹر سچون کی رپورٹ
 کے مطابق امریکہ میں ذکر کے کینسر کے 16000 مریضوں میں سے ایک بھی مخنون
 نہیں۔ یہ صورت حال صرف امریکہ تک محدود نہیں، پوری دنیا میں مخنون مردوں میں
 ذکر کا کینسر نہ ہونے کے برابر ہے۔

ختنہ کے ایڈز سے بچاؤ میں کیا اہمیت ہے؟ اس بارے میں موناش Monash
 یونیورسٹی کی فیکلٹی آف میڈیسن کے پروفیسر Robert Szabo اور آسٹریلیا کی ملبورن

Melbourne یونیورسٹی کے گائناکولوجی ڈیپارٹمنٹ کے پروفیسر روجروی شارٹ Roger V Short کا ایک ریسرچ پیپر بھارت کے جریدے ”ریڈینس“ میں شائع ہوا ہے، اس ریسرچ پیپر کی تلخیص ذیل میں دی جا رہی ہے۔

انسانی جسم میں بیماریوں کے پھیلاؤ اور وجوہات سے متعلق چالیس مطالعاتی رپورٹوں کی شہادت یہ ہے کہ ختنہ HIV انفیکشن سے بچاؤ میں انتہائی اہمیت کا حامل ہے، مخنوں مردوں میں HIV انفیکشن کے امکانات 2 تا 8 گنا کم ہوتے ہیں۔ مزید برآں ختنہ سے دیگر جنسی بیماریوں سے بھی بچاتا ہے۔

جو افراد کسی جنسی بیماری سے متاثر ہوتے ہیں ان میں HIV انفیکشن کے امکانات 2 تا 5 گنا زیادہ ہوتے ہیں، اس طرح ختنے کی اہمیت مزید بڑھ جاتی ہے۔ یوگنڈا میں ایڈز پر کی گئی ریسرچ کی جو رپورٹ حال ہی میں سامنے آئی ہے وہ بھی اس بات کی شہادت دیتی ہے کہ ختنے کا HIV انفیکشن سے بچاؤ میں انتہائی اہم کردار ہے۔ ایڈز ریسرچ کے اس پروگرام میں خواتین HIV پازیٹیو تھیں جب کہ مرد HIV سے محفوظ یعنی نیگیٹو تھے۔ تیس ماہ کے دوران میں 50 مخنوں مردوں میں سے کسی کو بھی کوئی انفیکشن نہ لگا جب کہ 137 غیر مخنوں مردوں میں 40 مرد HIV سے متاثر ہوئے۔

HIV سے متاثرہ مردوں کی اکثریت ذکر کے ذریعے متاثر ہوئی۔ یہ فیصلہ کن شہادت ہے کہ غیر مخنوں مردوں کو مخنوں مردوں کی نسبت HIV سے متاثر ہونے کا کہیں زیادہ خطرہ ہے۔ کلفہ کے اندرونی سطح پر Langerhans Cells پائے جاتے ہیں جن پر HIV کا خیر مقدم وصول کرنے والے مالیکیولز لگے ہوتے ہیں، انہی خلیوں کے ذریعے ابتدائی طور پر HIV غیر مخنوں مردوں کے ذکر میں داخل ہوتا ہے، دنیا بھر میں 75 فیصد تا 85 فیصد HIV انفیکشن جنسی افعال کے ذریعے پھیلتا ہے۔ زیادہ تر افراد میں پرائمری HIV انفیکشن جنسی اعضاء اور مقعد کی جھلی کے میکرو فجز (Langerhans Cells (Macrophages اور Dendritic Cells کے Receptors CD4 and CCR5 کے ذریعے

پھیلتا ہے۔ جب ایڈز کا وائرس یعنی HIV شرمگاہ میں داخل ہوتا ہے تو یہ شرمگاہ کی جھلی پر Langerhans Cells کو ٹارگٹ بناتا ہے۔ اس کے بعد قریبی CD4 Lymphocytes کے ساتھ چمٹ کر گوشت کے اندر گہرائی میں چلا جاتا ہے۔ دو دن کے بعد یہ وائرس Internal Lymph nodes میں پہنچ جاتا ہے اور اس کے بعد مین لمف سٹم میں داخل ہو کر جسم کے پورے دفاعی نظام کو جکڑ لیتا ہے۔ مرد میں بھی ایسا ہی ہوتا ہے کلغہ کے اندرونی سطح سے یہ پیشاب کی نالی میں جاتا ہے اور وہاں سے لمف سٹم میں۔

ذکر اور کلغہ کی بیرونی سطح عام کھال کی طرح Keratinised ہوتی ہے اور ایڈز وائرس HIV اس کے ذریعے اندر داخل نہیں ہو سکتا یعنی HIV انفیکشن کے خلاف یہ ایک مضبوط حفاظتی رکاوٹ ہوتی ہے جبکہ کلغہ کے اندرونی سطح Keratinised نہیں ہوتی اور اس میں Langerhans Cells کی بھرمار ہوتی ہے یعنی HIV کے لئے نہایت موزوں۔ جنسی عمل کے دوران کلغہ کے پیچھے کی طرف کھینچ جاتا ہے اور کلغہ کی اندرونی سطح مکمل ننگی ہو جاتی ہے اور شرمگاہ کی رطوبتیں اس کے ساتھ چمٹ جاتی ہیں۔ اگر خاتون HIV سے متاثرہ ہے تو رطوبتوں کے ذریعے HIV میں کلغہ میں پہنچ جائے گا اور اگر مرد HIV متاثرہ ہے تو کلغہ کے اندرونی سطح سے HIV کی عورت کی شرمگاہ کی اندرونی سطح پر موجود Langerhans Cells کے ذریعے عورت میں داخل ہو جائے گا۔ بعض افراد کا کہنا ہے کہ ذکر کے سر (Glans) کی کھال Keratinised نہیں ہوتی مگر ہم نے 7 مختون اور 6 غیر مختون مردوں میں ذکر کے سر کی کھال کا جو مشاہدہ کیا تو وہ دونوں میں Keratinised پائی گئی۔ مزید برآں غیر مختون مردوں میں کلغہ کو ذکر کے ساتھ نیچے کی طرف گوشت کا جو حصہ Frenulum جوڑتا ہے اس میں خون بہت زیادہ ہوتا ہے اور وہ انتہائی نازک ہوتا ہے۔ جنسی عمل کے دوران اس کے زخمی ہونے کا امکان بہت زیادہ ہوتا ہے جس سے جنسی بیماریوں کے انفیکشن کا بھی امکان بڑھ جاتا ہے اور اسی طرح HIV کے ایک دوسرے کی طرف منتقل ہونے کا امکان بھی بڑھتا ہے مگر مختون مردوں میں ایسی کوئی خطرے والی بات نہیں ہوتی کیونکہ فرینولم کا بچا ہوا حصہ بھی Keratinised ہو چکا ہوتا ہے۔

اندازہ ہے کہ دنیا بھر میں HIV سے متاثرہ افراد کی 5 کروڑ تعداد میں نصف مردوں کی ہے جن کی اکثریت ذکر کے ذریعے متاثر ہوئی ہے، اس لئے ایڈز سے بچاؤ کے لئے دیگر حفاظتی انتظامات کے ساتھ ختنے کو بھی اہمیت دی جانی چاہیے۔ یہ اس لئے بھی زیادہ اہم ہے کہ اس میں کوئی خاص خرچہ نہیں۔

قارئین محترم! آپ نے پڑھ لیا کہ اللہ تعالیٰ نے حضرت ابراہیم عليه السلام کے ذریعے ختنہ کا جو حکم دیا تھا وہ نبی نوع انسان کے لئے کس قدر مفید ہے مگر کیا کیا جائے کہ اللہ کو ماننے والے بھی اور نہ ماننے والے بھی اس حکم پر عمل نہیں کر رہے۔ وہ ایڈز اور کینسر سے بچنے کے لئے قیمتی طریقوں کو ترجیح دیتے ہیں مگر پھر بھی نہیں بچ پاتے۔ آج مسلمانوں میں ایڈز نہ ہونے کے برابر ہے اور اس کی بڑی وجہ مردوں کا مختون ہونا ہے۔ مسلمانوں میں ایڈز کے جو مریض پائے جاتے ہیں انہیں یہ ایڈز اہل مغرب سے ملی ہے یعنی غلط انتقال خون یا پھر جنسی بے اعتدالی سے۔

1989ء میں شائع ہونے والے امریکن سائنس میگزین کے ایک مقالہ کا عنوان تھا ”ختنہ ایڈز کے مرض سے محفوظ رکھتا ہے“ یہ مقالہ افریقہ اور امریکہ میں لئے گئے تین جائزوں پر مشتمل تھا، اس میں اس نقطہ پر خصوصی زور دیا گیا تھا کہ بیشتر غیر مختون حضرات ہی اس وباء کا شکار ہوتے ہیں۔ (۱)

☆ برٹش میڈیکل سنٹر میں ایک تحقیقی مقالہ شائع ہوا ہے جس میں بتایا گیا ہے کہ جس شخص کا ختنہ نہ ہو وہ اگر ایسی عورت سے جنسی اختلاط کرے جسے ایچ آئی وی ایڈز کا انفیکشن ہو چکا ہو تو اس مرد کے لئے ایچ آئی وی انفیکشن یعنی ایڈز کا خطرہ ان مردوں کی نسبت آٹھ گنا ہو جاتا ہے جن کے ختنے ہو چکے ہیں۔

☆ ملبورن یونیورسٹی میں ایڈز کے ایک ماہر ڈاکٹر کا کہنا ہے کہ ایڈز سے بچاؤ کے لئے ختنے کے بارے سنجیدگی سے غور کرنا چاہیے، اس ماہر کے خیال میں مردانہ عضو تناسل کے آگے سرے والی کھال کی اندرونی سطح میں ایسے خلیے ہوتے ہیں جو ایڈز کے وائرس سے

بہت زیادہ متاثر ہوتے ہیں لیکن مختون لوگ سب ابراہیمی یعنی ختنہ کی وجہ سے اس انفیکشن سے بڑی حد تک محفوظ رہتے ہیں تاہم ہم جنسی کے مرتکب افراد مختون بھی ہوں ایڈز کی چھوت سے محفوظ نہیں رہتے۔

☆ ایڈز کے سلسلے میں افریقہ سے یہ خوش آئند خبر ملی ہے کہ یوگنڈا کے زیر مطالعہ ۴۰۰ مرد ایڈز میں مبتلا خواتین سے قربت کے باوجود ختنہ کی وجہ سے محفوظ پائے گئے، اس کی وجہ یہ بتائی جا رہی ہے کہ جن لوگوں پر یہ عمل جراحی (ختنہ) نہیں ہوتا ان کے گھونگھٹ کی کھال میں ایڈز کا وائرس جا چھپتا ہے اور وہاں موجود خراش وغیرہ کے راستے خون میں داخل ہو جاتا ہے جب کہ ختنہ کرانے والوں میں خراش و زخم نہ ہونے کی وجہ سے اس وائرس کو داخل ہونے کا راستہ نہیں ملتا۔

شکاگو میں واقع ایلی نویر یونیورسٹی کے اسکالر ڈاکٹر روبرٹ بایلی نے طبی تحقیق کے دوران انکشاف کیا ہے کہ ایڈز کا مرض ان ممالک میں زیادہ ہے جہاں لوگ ختنہ نہیں کراتے اور جہاں جہاں ختنہ کا رواج ہے وہاں ایڈز کے خطرات بہت کم ہیں ڈاکٹر روبرٹ نے ایشیا اور افریقہ میں بڑھتی ہوئی ایڈز کی وباء کے پیش نظر مشورہ دیا ہے کہ وہاں کے لوگوں کا ختنہ کر لینا چاہیے۔ کیونکہ ختنہ ایڈز کی بیماری کا موثر انسداد ہے، میں نے انٹرنیٹ پر ڈاکٹر روبرٹ بایلی سے رابطہ کر کے ان کی تجویز کو سراہتے ہوئے کہا ”ہمارے خیال میں یورپ کو بھی اس تجویز پر سنجیدگی سے غور کرنا چاہیے اور اس ظاہری طہارت کے عمل سے گزرنے کے ساتھ ساتھ باطنی طہارت کے لئے دامن اسلام سے وابستگی اختیار کر لینا چاہیے جو جسمانی و روحانی امراض کا شافی علاج ہے۔ (۱)

(۷)..... پیشاب کی نالی کی سوزش اور جلن

غیر مختون انسان کی زائد کھال میں گندگی جمع ہوتی ہے جس کی وجہ سے پیشاب کی نالی

میں سوزش اور جلن پیدا ہوتی ہے جب کہ ختنہ شدہ افراد اس سے محفوظ رہتے ہیں۔

پروفیسر وائس ویل کی رپورٹ

پروفیسر وائس ویل واشنگٹن کے فوجی ہسپتال میں شعبہ امراض اطفال کے صدر ہیں۔ ”امریکن فیملی فزیشن“ (American Family Physician) کے مارچ ۱۹۹۰ء کے شمارہ میں لکھتے ہیں کہ ۱۹۷۵ء میں ختنہ کی رسم کا سخت ترین دشمن تھا اور ختنہ کا تناسب کم کرنے کے لئے اس وقت جو کوششیں ہو رہی تھیں میں ان میں پیش پیش تھا لیکن ۱۹۸۰ء کی دہائی کے اوائل میں کئے گئے سروے سے جب پتہ چلا کہ غیر مختون بچوں کے اندر پیشاب کی نالی کی سوزش کا مرض نسبتاً زیادہ پایا جاتا ہے یہ رپورٹ بھی میرے نظریات کو نہ بدل سکی اور میں ختنہ کا بدستور مخالف ہی رہا، ختنہ کو معمولاتِ زندگی میں شامل کرنے کی تجویز پیش کرنا تو دور کی بات ہے میں بغرض علاج بھی اس پر عمل کرنے کے حق میں نہ تھا، لیکن جب ختنہ کے حق میں تحقیقاتی رپورٹوں کے انبار لگنا شروع ہو گئے تو میں نے بھی انتہائی باریک بینی سے ان رپورٹس کا مطالعہ شروع کر دیا، بالآخر میرے نظریات دم توڑ گئے اور مجھے بھی ختنہ کو معمولاتِ زندگی میں شامل کئے جانے کا حامی بننا پڑا، میں اب بھی بچوں کے ختنہ کے فوائد کی پرزور تائید کرنے لگا۔ (۱)

امریکہ نے فوجیوں کے ختنے کروا ڈالے

۱۹۹۰ء کے میگزین ”نیو انگلینڈ جرنل آف میڈیسن“ (New England Journal of Medicine) کے مطابق دوسری جنگ عظیم اور کوریا و ویتنام کی جنگوں کے دوران امریکی فوج کے اکثر جوان حشفہ (عضوتناسل کی سپاری) کی سوزش اور متعدد جنسی امراض کا شکار ہو گئے تو ختنہ کے عمل نے ان امراض کے سدباب میں اہم رول ادا کیا، یعنی جو بھی

جوان ان امراض کا شکار ہو کر ڈاکٹر کے پاس آتا اسے پکڑ کر فوراً ختنہ کر دیا جاتا۔ (۱)

محققین کی ٹیم کا اندازہ

محققین کی ایک ٹیم کے اندازے کے مطابق اگر امریکہ میں ختنہ کا عمل جاری نہ ہوا ہوتا تو وہاں بیس ہزار لوگوں کو حویضہ اور گردوں کی سوزش کی حالت ابتر ہوئی، نیز پروفیسرویل کے ایک بیان کے مطابق غیر مختون بچوں میں پیشاب کی نالی کی سوزش کی شرح بہت زیادہ پائی گئی ہے، اسی طرح "۱۹۸۹ء" کے سروے کے بعد یہ بات سامنے آئی کہ مختون بچوں کی بہ نسبت غیر مختون بچوں میں پیشاب کی نالی کی سوزش کا ۳۹ گنا زیادہ احتمال ہے۔ (۲)

برطانیہ والوں کی سفارش

برطانیہ کے مشہور میگزین "لانسٹ" کے ۱۹۸۹ء کے شمارے میں ایک مضمون شائع ہوا ہے جس میں کافی شدومد کے ساتھ ختنہ کے اسرار و رموز پر بحث کی گئی اور اس نکتہ پر زور دیا گیا کہ "اگر بچوں میں ختنہ شروع کر دیا جائے تو پیشاب کی نالی کی سوزش کا مسئلہ ۹۰ فیصد تک کم کیا جاسکتا ہے۔ (۳)

(۸).....سرعتِ انزال: (Pretejaculatio)

غیر مختون افراد سرعتِ انزال کی بیماری میں مبتلا ہوتے ہیں، سرعتِ انزال کے متعدد اسباب ہیں ان میں سے ایک عضو مخصوص کی ذکاوتِ حس بھی ہے۔ (۴)

(۱) نیوانگلینڈ جرنل آف میڈیسن، مطبوعہ انگلینڈ، ۱۹۹۰ء.

(۲) سنت نبوی ﷺ اور جدید سائنس "ج: دوم

(۳) "لانسٹ" میگزین، شمارہ: ۱۹۹۸ء، برطانیہ

(۴) ملاحظہ ہو۔ کتاب الصحت، ص: ۲۳۷، از اقبال احمد قریشی۔

اور ”مسائل ختنہ“ میں ختنہ کی شرعی حکمتوں میں تیسری حکمت ”تقارب انزال“ کے تحت یہ بات آچکی ہے کہ غیر مختون آدمی کا عضو بہت حساس ہوتا ہے سرعتِ انزال کی علامت ڈاکٹر زاطباء اور طبی ماہرین نے یہ لکھی ہے کہ جماع کی مدت دو سے چار منٹ تک ہوتی ہے، اگر اس سے قبل انزال ہو جائے تو یہ سرعتِ انزال کی بیماری ہے جس سے دوسرے فریق کو جنسی تسکین حاصل نہیں ہوتی اور پوری زندگی اجیرن اور بوجھل بن جاتی ہے ختنہ کرانے سے سرعتِ انزال کا مرض جاتا رہتا ہے کیونکہ عضو میں خشونت آجاتی ہے اور ذکاوتِ حس میں کمی آجاتی ہے۔

ڈاکٹر میرج اسٹوپپی کا مشورہ

ڈاکٹر میرج اسٹوپپی (DR. Merrig Stopee) کا کہنا یہ ہے کہ سرعتِ انزال کے مریضوں کو حشفہ کا زائد چہرہ کٹوا دینا (ختنہ کروا دینا) چاہیے، اس سے سرعتِ انزال پر قابو پایا جاسکتا ہے۔ (۱)

(۹)..... کینسر

مختون افراد عضو مخصوص کے کینسر سے محفوظ رہتے ہیں جب کہ غیر مختون افراد کے ذکر کے کینسر میں مبتلا ہونے کی شرح زیادہ ہوتی ہے۔

ڈاکٹر شیون کی رپورٹ

۱۹۹۰ء کے میگزین اور نیو انگلینڈ جنرل آف میڈیسن (New England of Medicine) میں امراضِ اطفال کے مشہور معالج ڈاکٹر شیون کا ایک مضمون شائع ہوا ہے جس میں وہ فرماتے ہیں کہ غیر مختون شخص ذکر کے کینسر میں مبتلا ہو سکتا ہے لہذا وہ عضو

مخصوص کے کینسر کے پیش نظر جنسی اعضاء کی صفائی ستھرائی پر زور دیتے ہوئے کہتے ہیں کہ پوشیدہ اعضاء کی خاطر خواہ صفائی ستھرائی یقیناً ایک مشکل مسئلہ ہے، دنیا کے پسماندہ ممالک میں ہی نہیں بلکہ امریکہ جیسے بڑے اور چھوٹے چھوٹے ترقی یافتہ ممالک میں بھی جنسی اعضاء کی نظامت کا معاملہ غیر اطمینان بخش ہے۔

ڈاکٹر شیون مزید کہتے ہیں کہ برطانیہ کے غیر مختون بچوں کا سکول کا سروے کیا گیا تو پتہ چلا کہ ان میں ۷۰ فیصد بچوں کے جنسی اعضاء کی صفائی کی حالت غیر تسلی بخش ہے، ڈنمارک کے اندر ایک جائزے سے معلوم ہوا کہ چھ سال کے غیر مختون ۶۳ فیصد بچوں کا قلفہ گندگی کی وجہ سے چپکا ہوا ہے، یہ بیان ختنہ کے اسرار و رموز کی تحقیق کرنے والی ایک بڑی کمیٹی کے صدر کا ہے۔ (۱)

انڈین کونسل آف میڈیکل ریسرچ نئی دہلی کی رپورٹ

کینسر کے اندراج سے متعلق انڈین کونسل آف میڈیکل ریسرچ نئی دہلی کی ۱۹۸۲ء کی رپورٹ جو حال ہی میں شائع ہوئی ہے اس میں یہ بتایا گیا ہے کہ کینسر کے ۸۷۱ مسلم مریضوں کے امتحان سے ظاہر ہوا کہ ان میں کوئی فرد آلہ تناسل کے کینسر میں مبتلا نہ تھا جب کہ دوسری طرف بنگلور میں (۳،۲) فیصد ہندو مرد اس میں (۴،۶) فیصد ہندو اور چندی گڑھ میں (۲،۳) فیصد سکھ مرد آلہ تناسل کے کینسر میں مبتلا پائے گئے ہیں۔

مذہبی فرقوں میں ان کے طرز تمدن کی وجہ امراضِ رحم اور پستانوں کا کینسر وقوع پذیر ہونے کے نمایاں فرقوں کے طرز زندگی اور عادات وغیرہ کے تحقیقی مطالعہ پر مفید معلومات فراہم ہونے کی اُمید ہے۔ ماہرین جنسیات کی رائے ہے کہ بلا لحاظ مذہب ”ختنہ“ کا رواج عام ہو جائے تو اس عضو کے عام امراض مثلاً سوزاک کا آتشک خصوصاً سرطان جیسے لا علاج مرض تک سے نجات حاصل ہو سکتی ہے۔ (۲)

(۱) نیو انگلینڈ جرنل آف میڈیسن، از ڈاکٹر شیون، مطبوعہ انگلینڈ، ۱۹۹۰

(۲) اسلام اور جدید میڈیکل سائنس (۱۹۷/۱)

ختنہ اور کینسر کے بارے میں مصری ڈاکٹر کی تحقیق

ایک مصری ڈاکٹر نے اپنی کتاب میں لکھا ہے کہ ختنہ کرنے والا پچاس فیصد کینسر کی بیماری سے محفوظ ہو جاتا ہے بشرطیکہ وہ کوئی دوسرا ایسا کام نہ کرے جو کینسر کا سبب ہو اور جو غیر مختون ہیں وہ اس گندگی کی وجہ سے زیادہ تر کینسر کے اندر مبتلا ہوتے ہیں۔ (۱)

عورتوں کے رحم کا کینسر، ایک رپورٹ

طبی رسالہ ”تمہارا معالج“ شمارہ ۷۷، جلد: ۱۵، ص: ۱۰۰۴، میں یہ رپورٹ شائع ہوئی ہے کہ اعداد و شمار کا تناسب بتاتا ہے کہ رحم کا کینسر مسلمان عورتوں کی نسبت غیر مسلم خواتین میں کہیں زیادہ ہے۔

اور اس کی وجہ یہ ہے کہ مسلمان مردوں کا ختنہ ہوتا ہے جس کی وجہ سے مرد بھی کینسر سے محفوظ ہوتے ہیں اور ان کی عورتیں بھی، جب کہ غیر مسلم مردوں کا ختنہ نہیں ہوتا وہ خود بھی کینسر میں مبتلا ہوتے ہیں اور ان کا کینسر عورتوں کی طرف بھی متعدی ہو جاتا ہے، غیر مسلم عورتوں کے مقابلہ میں مسلم عورتوں میں کینسر کی شرح کم ہونے کی وجہ یہ نہیں کہ مسلمان عورتیں ختنہ کرتی ہیں اور غیر مسلم نہیں کرتیں، کیونکہ اب مسلمان عورتوں کا ختنہ بھی اکثر ممالک میں متروک ہو چکا ہے۔

(۱۰)..... سرطان سے بچاؤ

سرطان ایک انتہائی تکلیف دہ اور مہلک پھوڑا ہے، غیر مختون افراد عموماً سرطان میں مبتلا ہو جاتے ہیں، مختون افراد سرطان سے اکثر محفوظ رہتے ہیں، اور اس کی وجہ ان کا مختون ہونا ہے اس طرح ختنہ مرد اور عورت دونوں کو سرطان سے نجات دلاتا ہے۔

حکیم میں قدرت اللہ قادری لکھتے ہیں:

”بعض ایشیائی ممالک خصوصاً ہندوستان میں مردانہ عضو کا سرطان کثرت سے پایا جاتا ہے جس کی عام وجہ اس عضو کی عدم صفائی اور لاپرواہی ہے، پست معیار زندگی، جہالت اور علم کی کمی نے لوگوں کو اس عضو کی صفائی سے غافل کر رکھا ہے، یہی وجہ ہے کہ مغربی اور متمدن ممالک کے مقابلہ میں غیر متمدن اور کم تعلیم یافتہ ممالک میں ان امراض کی کثرت پائی جاتی ہے۔“ (۱)

۱۹۰۰ء کی ابتداء میں ڈاکٹر این۔ وائن برگ ماؤنٹ سینائی ہسپتال میں مریضوں کے ریکارڈ کا مطالعہ کر رہا تھا تو اس کے مشاہدہ میں یہ بات آئی کہ یہودی عورتیں اس عام سرطان سے نسبتاً محفوظ ہیں، یہ ایک عجیب دریافت تھی، یہاں ایک گروپ تھا جو سرطان کی عفریت سے دوسری عورتوں کے مقابلہ میں محفوظ تھا۔

اس دریافت کے بعد نیویارک کے بلیو ہسپتال میں ایک ڈاکٹر کپلان اور ان کے رفقاء نے ریکارڈ کا مطالعہ کیا انہوں نے دیکھا کہ بہت ہی کم یہودی عورتیں عنق الرحم (رحم کی گردن) کے سرطان میں مبتلا ہوئی ہیں اس بات پر بڑا تعجب ہوا۔

۱۹۴۹ء میں میوکلینک کے ماہرین امراض نسوانی نے معلوم کیا کہ عنقی سرطان کی ۵۶۸ مریضوں میں ایک بھی یہودی نہ تھی، حالانکہ میو ہسپتال میں ۷ فیصد یہودی داخل تھے، قیاس یہ چاہتا ہے کہ ۵۶۸ میں سے ۷ فیصد یعنی تقریباً ۴۰ یہودی عورتوں کو رحم کے سرطان میں مبتلا ہونا چاہئے تھا لیکن اس کے بجائے ایک یہودی عورت بھی اس موذی مرض کا شکار نہیں ہوئی۔ ۱۹۵۴ میں بہت وسیع مطالعہ کیا گیا جو ۱۴ تا ۸۶ عورتوں پر مشتمل تھا، اس مطالعہ کا یہ نتیجہ برآمد ہوا کہ عنق الرحم کا سرطان غیر یہودی عورتوں میں یہودی عورتوں سے ساڑھے آٹھ گناہ زیادہ ہوتا ہے۔

آخر کیا بات ہے کہ یہودی عورتوں کو عنق الرحم کا سرطان دوسری عورتوں کے مقابلہ میں

اس قدر کم لاحق ہوتا ہے، اب میڈیکل ریسرچ کے کارپرداز اس بات پر سب کے سب متفق ہیں کہ نمایاں فرق کی وجہ صرف یہ ہو سکتی ہے کہ یہودی مرد مختون ہوتے ہیں یعنی بچپن ہی میں یہودی لڑکوں کا ختنہ کرا دیا جاتا ہے جس کی وجہ سے میاں بیوی دونوں سرطان سمیت متعدد امراض سے محفوظ ہو جاتے ہیں۔

حالیہ متعدد تحقیقات سے اس امر کی تصدیق ہو چکی ہے کہ رحم کے سرطان کا نسل، غذا یا علاقائی حالات اور ماحول سے کوئی تعلق نہیں ہے بلکہ صرف مردوں کے ختنہ سے ہے، دوسری اطمینان بخش تحقیقات ہندوستان میں کی گئیں اگرچہ وہاں کے لوگ ایک ہی نسل سے تعلق رکھتے تھے اور ایک ہی قسم کی غذا استعمال کرتے تھے اور ایک سی آب و ہوا اور یکساں ماحول میں زندگی بسر کرتے تھے لیکن دو مذہبی گروہوں میں تقسیم تھے ایک گروہ اسلام کے ماننے والوں یعنی مسلمانوں کا ہے اور وہ ختنہ کو حضرت ابراہیم علیہ السلام کی پیروی میں لازم اور ضروری سمجھتے تھے دوسرے ہندوؤں کا گروہ تھا جو ختنہ کے قائل نہیں ہیں، تحقیق سے معلوم ہوا کہ مسلمانوں میں عنق الرحم کا سرطان دوسرے گروہ کے مقابلہ میں بہت کم ہے۔

ڈاکٹر کینسر ریسرچ انسٹی ٹیوٹ بمبئی کی رپورٹ

ڈاکٹر کینسر ریسرچ انسٹی ٹیوٹ بمبئی (ہندوستان) کے ڈائریکٹر ڈاکٹر گھنگھولکر کی ایک رپورٹ اپریل ۱۹۶۵ء کو ”راہنمائے دکن“ میں شائع ہوئی، یہ عضو تناسل کے سرطان کے متعلق ڈاکٹر گھنگھولکر کی سالانہ رپورٹ تھی جس کا خلاصہ یہ تھا کہ گذشتہ سال سرطان کے کل ۸۸ مریض آئے جس میں ۸۶ غیر مسلم اور صرف ۲ مسلمان تھے، تحقیق کے نتیجے میں ڈاکٹر محقق نے اعتراف کیا کہ مسلمانوں میں ختنہ کے رواج نے اس عضو کے سرطان کی تعداد میں انتہائی کمی کر دی ہے۔ (۱)

(۱۱).....خراش مسلسل (Constent Irritaiton)

(۱۲).....سوزاک (Gonorrhoea)

(۱۳).....آتشک (Siphills)

مادہ سمکما گندگی اور صفائی نہ ہونے کی وجہ سے خراش کا ذریعہ بنتا ہے اور جب عضو پر مسلسل خراش آتا ہے تو اس سے سرطان سوزاک اور آتشک جیسی بیماریاں لاحق ہوتی ہیں۔

ڈاکٹر حکیم قدرت اللہ قادری لکھتے ہیں:

”اکثر سائنسدانوں کا خیال ہے کہ یہ مادہ (اسمکما) اپنی گندگی اور دقتِ صفائی کی وجہ سے جراثیم کی آماجگاہ بنتا رہتا ہے، یہ نازک اور حساس پوست ہے جو گندہ مادوں کی وجہ سے مسلسل خراش کی وجہ سے خطرناک امراض حتیٰ کہ سرطان (Cancer) پیدا کرنے کا سبب بنتا ہے چونکہ سرطان کا سب سے بڑا سبب کسی مقام کا خراش مسلسل (Constent Irritaiton) ہوا کرتا ہے، اس کے علاوہ عضو کی دیگر عام متعدی بیماریوں مثلاً سوزاک (Gonorrhoea) آتشک (Siphills) جو اکثر جوانی کی غلط کاریوں کا نتیجہ ہوا کرتی ہیں غیر ختنہ شدہ میں مقامی عدم صفائی اور ان امراض کے عضو کی چنٹوں میں اس زائد چمڑے کے اندرونی حصہ میں چمٹ کر رہ جانے کی وجہ سے مزید پیچیدگیوں اور علاج کی دشواری کا موجب ہوتا ہے۔ اس لئے ختنہ کی اہمیت اور بھی بڑھ جاتی ہے کہ امراض خبیثہ کو عضو کے ساتھ وابستہ رہنے کا موقع نہیں ملتا۔“ (۱)

غیر مختون اشخاص کے قلفہ (عضو تناسل کے سرے پر بڑھی ہوئی جلد) کے نیچے جراثیم جمع ہو جاتے ہیں جو بہت جلد سوزاک (Gonorrhoea) آتشک (Siphills) اور مسلسل خراش جیسے خطرناک امراض کا پیش خیمہ بن جاتے ہیں۔ (۲)

(۱) اسلام اور جہد میڈیکل سائنس (۱/۱۹۵)

(۲) آداب صحت اور پاکیزگی:

آسٹریلیا کے ایک تازہ ترین سروے کے مطابق غیر مختون حضرات میں چار قسم کے جنسی امراض عموماً پائے جاتے ہیں:

۱..... آلہ تناسل پر چھالے (Gentel Herpes)

۲..... کینڈی ڈیاسس (Candidiasis)

۳..... سوزاک (Gonorrhored)

۴..... آتشک (Siphills) (۱)

☆ ختنہ کرنے سے انسان بہت سے امراض سے محفوظ رہتا ہے، بعض اوقات یہ دیکھا گیا ہے کہ بچہ کا ختنہ نہ کرنے کی وجہ سے بچے کی کھال کے اندرونی جانب پیشاب پینے سے میل کچیل جم کر سوزش ہو جاتی ہے جس سے بچے کو پیشاب کرنے میں تکلیف محسوس ہوتی ہے، ختنہ نہ کرنے سے جو میل اکٹھی ہو جایا کرتی ہے اس سے خارش اور خارش سے احتلام کی شکایت ہو جاتی ہے اور علاوہ ازیں ختنہ نہ کرنے والے لوگوں کو آلہ تناسل کے سرطان کی بیماری زیادہ تر ہوا کرتی ہے اور مرد سے بیوی کو بھی لگ سکتی ہے۔

(۱۴)..... آلہ تناسل پر چھالے (Gentel Herpes)

(۱۵)..... کینڈی ڈیاسس (Candidiasis)

ختنہ کرانے کا فائدہ یہ ہے کہ مختون شخص آلہ تناسل پر چھالے ہونے اور کینڈی ڈیاسس سے محفوظ ہو جاتا ہے جب کہ غیر مختون شخص کے ان امراض میں مبتلا ہونے کی امکانات زیادہ ہیں اس بارے ماہرین طب کی تحقیق اور رپورٹ آچکی ہے۔

(۱۶)..... ایمو سز (۱۷)..... پیرا ایمو سز

ختنہ شدہ افراد ایمو سز اور پیرا ایمو سز جیسی بیماریوں سے محفوظ ہو جاتے ہیں، جب کہ

غیر مختون لوگوں کے ان امراض میں مبتلا ہونے کا خدشہ زیادہ رہتا ہے چنانچہ جن اقوام میں ختنہ کا رواج نہیں ہے ان میں یہ بیماریاں پیدا ہو رہی ہیں، ان بیماریوں میں عضو کے اگلے حصے کی فالٹو جلد انفیکشن کی وجہ سے چھڑ جاتی ہے، اس طرح پیشاب کا اخراج بند ہو جاتا ہے اور اس طرح مختلف بیماریوں کے لاحق ہونے کا خطرہ پیدا ہو جاتا ہے۔

(۱۸) عدم استقرار حمل

غیر مختون ہونا بعض اوقات قرار حمل سے بھی مانع ہوتا ہے۔ ڈاکٹر قطب الدین صاحب سول سرجن حیدرآباد دکن اپنی کتاب فلسفہ طبی میں لکھتے ہیں:

”زائد پوست (Fore Skin) کی موجودگی میں عضو خاص کے پورے داخل ہونے میں دشواری کے سبب، کامل اور دیر پا لذت سے محرومی رہتی ہے جس سے فریق ثانی کو بھی تکلیف اور تشفی نہ ہونے کے سبب کم رغبتی اور بعض وقت عدم استقرار حمل (بوجہ عدم رسائی عنق الرحم) کا سامنا کرنا پڑتا ہے“۔ (۱)

ختنہ کے میڈیکل فوائد

(۱)..... سپاری کے اوپر کی کھال کاٹنے سے انسان ضرر رساں چکنے مادے سے محفوظ ہو جاتا ہے اور ان ناپسندیدہ رطوبات سے چھٹکارا حاصل کر لیتا ہے جن سے انسانی طبیعت نفرت کرتی ہے اور گندگی کے جمع ہونے اور اس جگہ کے بدبودار ہونے سے بچ جاتا ہے۔

(۲)..... اس کھال کے کاٹنے سے انسان اس خطرے سے بچ جاتا ہے کہ سپاری عضو کے پھیلاؤ کے وقت اندر ہی محبوس اور بند رہے۔

(۳)..... ختنہ کی وجہ سے سرطان کے مرض سے کافی حد تک بچاؤ ہو جاتا ہے اور تحقیق سے یہ ثابت ہوا ہے کہ ایسے لوگوں کو سرطان زیادہ ہوتا ہے جن کی سپاری کے اوپر والی کھال

تنگ ہوتی ہے۔

(۴)..... بچے کا ختنہ اگر جلدی کر دیا جائے تو اس کے ذریعے بچوں کو بستر پر پیشاب کرنے کی بیماری سے ایک حد تک بچایا جاسکتا ہے۔

(۵)..... جوان لوگوں میں جلق (مشت زنی) کی جو عادت پڑ جاتی ہے اس کا ایک حد تک تدراک ختنے سے ہو جاتا ہے۔

(۶)..... ختنہ جنسی تعلق کے لئے مفید ہے۔

(۷)..... ختنہ مدت جماع میں درازی کا سبب ہے، مشہور محقق ”فلنجری“ نے تحقیق کے دوران ختنہ کے اسباب پر روشنی ڈالتے ہوئے کہا کہ ختنہ کا اصلی مقصد غالب رائے کے مطابق مدت جماع کی درازی ہے کیونکہ انتہائی لذت تک رسائی جس قدر ختنہ کئے گئے اعضاء میں محسوس ہوتی ہے غیر مختون عضو میں اس کا ادراک کم ہوتا ہے۔ (۱)

(۸)..... ختنہ احتلام سے بچاؤ کا ذریعہ ہے کیونکہ ختنہ نہ کرانے سے عضو مخصوص میں میل پچیل جمع ہو جاتی ہے جس سے خارش پیدا ہوتی ہے اور خارش سے احتلام کی شکایت بڑھتی ہے۔

(۹)..... ختنہ عضو مخصوص میں مختلف قسم کے جراثیم کے ہونے سے مانع ہے۔

(۱۰)..... ختنہ بانجھ پن کی بیماری کے رفع کرنے میں مفید ہے۔

مردانہ عضو کی طہارت سے متعلق ایک عجیب انکشاف ڈاکٹر گوالوے نے اپنی کتاب میں کیا ہے، مردانہ بانجھ پن (Sterility) کے علاج کے سلسلے میں لکھتے ہیں:

اگر مردانہ عضو کو پانی سے بار بار دھویا جائے تو جو نیا ت منویہ (Spermatozoar) کی پیدائش میں اضافہ ہو سکتا ہے۔ (۲)

(۱۱)..... ختنہ کی وجہ سے پیشاب کے قطرے عضو میں جمع نہیں ہوتے۔

(۱) سنت نبوی اور جدید سائنسی تحقیقات

(۲) اسلام اور جدید میڈیکل سائنس، ص: ۱۹۴، ج: ۱

(۱۲)..... اسی طرح ختنہ کی وجہ سے حشفہ پر گندگی جمع نہیں ہوتی بلکہ آسانی سے دھلتی رہتی ہے۔

(۱۳)..... ختنہ شدہ انسان پیشاب میں تکلیف محسوس نہیں کرتا، ختنہ کی وجہ سے پیشاب کرنے میں آسانی پیدا ہو جاتی ہے جب کہ غیر مختون پیشاب کرنے میں تکلیف محسوس کرتا ہے۔

(۱۴)..... ختنہ عضو مخصوص کی تقویت کا سبب ہے۔

ڈاکٹر قطب الدین لکھتے ہیں:

عضو مخصوص کی قوت تغذیہ (Nutritional Alements) جو زائد گوشت کی پرورش میں صرف ہوتی ہے وہ ختنہ شدہ اشخاص میں عضو کی تقویت کا باعث بن جاتی ہے۔

(۱۵)..... ختنہ صحت کا باعث ہے، 8 مارچ 1988ء کو کیلیفورینا کی طبی آرگنائزیشن کے ممبران نے بیک آداز یہ رائے پاس کی کہ بچے کا ختنہ صحت کا موثر ترین ذریعہ ہے۔ (۱)

(۱۶)..... ختنہ سرعت انزال کو کنٹرول کرتا ہے۔

قاموس الفقہ میں ہے:

”ختنہ سے جسم کی نظافت اور صفائی ستھرائی میں مدد ملتی ہے چنانچہ اس سے قسیف کے کینسر سے حفاظت ہوتی ہے، اور ایڈز کی بیماری سے بچاؤ میں بھی اس کو مفید مانا گیا ہے، صحت کیلئے مفید ہے، جنسی اعتبار سے لذت بخش بھی ہے اور اعتدال کا باعث بھی۔ (۲)

ڈاکٹر صبر تعبانی اپنی کتاب ”ہماری جنسی زندگی“ میں لکھتے ہیں:

..... عضو تناسل کی صفائی کے لئے ختنہ کا ہونا ضروری ہے۔ ختنہ کرانا صحت و صفائی کی نہایت اونچی تدبیر ہے، جس انسان کا ختنہ ہوا ہو وہ متعدد اور پیچیدہ امراض اور بیماریوں

(۱) سنت نبوی اور جدید سائنس جلد دوم

(۲) قاموس الفقہ (۳/۲۳۰)

کے خطرات سے بچ جاتا ہے۔

۲..... ختنہ کے ذریعہ عضو تناسل کی کھال کاٹ کر علیحدہ کر لینے کے بعد روغنی اور چربی والے مواد سے حفاظت ہوتی ہے، جس سے خارش کا اندیشہ ہوتا ہے، نیز سوجن اور بدبو کا ڈر پیدا ہوتا ہے۔

۳..... زائد کھال کٹ جانے کے بعد ایستادگی کی حالت میں سپاری سکڑنے کا خطرہ نہیں رہتا۔

۴..... ختنہ کئے جانے کے بعد کینسر جیسے موذی مرض کا ڈر نہیں رہتا، تحقیقات سے ثابت ہوتا ہے کہ عضو تناسل کا کینسر ان قوموں میں کہیں زیادہ ہے جن میں ختنہ کا رواج نہیں ہے، اس کے مقابلہ میں جن قوموں میں ختنہ کا شرعی اور مذہبی طور پر رواج ہے، ان کے اندر یہ مرض کم پایا جاتا ہے۔

۵..... جلد ختنہ کرا لینے کی صورت میں بستر پر بچوں کے پیشاب کا امکان بھی کم ہو جاتا ہے، کیونکہ جن بچوں کا ختنہ نہیں اُن کے عضو تناسل میں خارش کی وجہ سے بعض اوقات پیشاب خطا ہو جاتا ہے۔

۶..... ختنہ کے بعد بد عادت (مشت زنی) وغیرہ سے بڑی حد تک بچاؤ ہو جاتا ہے، کیونکہ زائد چمڑے کی وجہ سے سپاری کے گرد تناسلی اعصاب میں تحریک ہوتی ہے اور سن بلوغ کے قریب بچہ کی عمر ہو جانے کے بعد وہاں کھلی جیسی کیفیت ہوتی ہے، ایک دو بار کھیلانے کے بعد اگر لذت مل گئی تو یہ ایک کھیل بن جاتا ہے اور جوانی غارت ہو جاتی ہے۔

۷..... ختنہ کئے جانے کے بعد بالواسطہ جنسی قوت پر اثر پڑتا ہے چنانچہ ایک سروے کے مطابق ختنہ کئے گئے مردوں کی مباشرت کی مدت دوسروں کے مقابلے میں قدرے دراز ہوتی ہے نیز اس سے مرد کو زیادہ لذت ملتی ہے، اور عورت بھی زیادہ تسلی پاتی اور خوش ہوتی ہے۔ (۱)

غیر مختونوں کے مصائب و مشکلات کے بارے

ڈاکٹروں کی آراء اور مشورے

(۱)..... زائد پوست (Foreskin) کی موجودگی میں عضو خاص کے پورے داخل ہونے میں دشواری کے سبب، کامل اور دیر پالندت سے محرومی رہتی ہے جس سے فریق ثانی کو بھی تکلیف اور تشفی نہ ہونے کے سبب کم رغبتی اور بعض وقت عدم استقرار حمل (بوجہ عدم رسائی عنق الرحم) کا سامنا کرنا پڑتا ہے۔ (۱)

(۲)..... مقامی طور پر صفائی و پاکیزگی میں دشواری یا تکلیف اور بالعموم عدم توجہی کے سبب یہ حصہ اکثر دردناک (Tender) ہوا کرتا ہے اور اگر بروقت مسلسل اور فوری توجہ نہ دی جائے تو خراش و بخور، پھوڑے پھنسیوں سے اکثر دوچار ہوتے رہنا پڑتا ہے۔

(۳)..... مقامی غلفہ کے اندرونی رطوبت جس کو Simgma کہا جاتا ہے یہ پیشاب کے وہ چند قطرات جو اکثر بوقت اخراج اس چمڑے میں داخل ہو جایا کرتے ہیں جس سے یورک ایسڈ کی تہہ حشفہ کے اطراف میں مندل نہ ہونے والے بخور کی موجودگی کا باعث ہوتے ہیں۔

(۴)..... نوعمر اور کم سن بچے اپنے غیر ختنہ شدہ حصہ میں یورک ایسڈ جمع ہونے سے مقامی خراش اور گدگد اہٹ کی وجہ سے پریشان رہتے ہیں اور عضو کو بار بار ملتے رہنے کی وجہ سے نوعمری ہی سے لذت آشنا ہو کر ”جلق“ کے عادی ہو جاتے ہیں اور نادانی سے اپنا مادہ حیات برباد کرتے ہیں۔

(۵)..... غیر ختنہ شدہ لوگوں میں اس مقام کی صحت و صفائی کے لئے خصوصی اور مسلسل توجہ کرنی پڑتی ہے جس کے لئے کچھ نہ کچھ مناسب وقت اور خصوصی توجہ کی ضرورت پڑتی ہے ورنہ متذکرہ خرابیوں کا ہمیشہ منڈلاتے رہنا لازمی ہے جب کہ عوام کے پاس ان کی روزانہ غیر معمولی بڑھتی ہوئی مصروفیات کی وجہ سے اتنا وقت نہیں رہتا کہ اس عضو کی صحت و صفائی میں اپنا قیمتی وقت پابندی کے ساتھ لگا سکیں، اس لئے عمر بھر میں صرف ایک بار ذرا

سی ختنہ کی تکلیف آئے دن کے تمام اندیشوں سے بے نیاز کر دیتی ہے، کتنی سائنٹیفک، دور اندیش اور فکری تعلیمات ہیں دین اسلام کی۔

(۶)..... ڈاکٹر میرج اسٹوپلی "Dr.Merrig Stopee" کا مشورہ بحوالہ شباب (ص: ۳۶۵) پیش کرتے ہیں "سرعت انزال Pretegaculation کے لئے میرا مشورہ یہ ہے کہ ایسے آدمی کو چاہیے کہ حشفہ کا زائد چمڑا کٹوا دے (یعنی ختنہ کر والے)۔

(۷)..... ڈاکٹر قطب الدین (سیول سرجن) حیدرآباد نے اپنی کتاب "فلسفہ قطبی" میں لکھا ہے کہ غیر ختنہ شدہ اشخاص بہت جلد امراض خبیثہ کا نشانہ بن سکتے ہیں۔


(۸)..... عضو خاص کا قوت تغذیہ Nutritional Allments جو زائد گوشت کی پرورش میں صرف ہوتا ہے: ختنہ شدہ اشخاص میں نفس عضو کی "تقویت" کا باعث بن جاتا ہے۔ (۱)

(۹)..... اسمگما (حشفہ) کے اطراف غدود کی رطوبت میں ایک خاص قسم کی ناگوار بو ہوتی ہے اور جو ختنہ نہ ہونے کی صورت میں حشفہ کے اطراف یہ رطوبت جمع ہوتی رہتی ہے اور اس پر ہر بار پیشاب کے قطرات جمع ہوتے رہنے سے یورک ایسڈ کی تیزابیت Acidity پیدا ہو جاتی ہے جو ایک مخرش اور بدبودار مادہ پیدا ہو جاتا ہے۔

(۱۰)..... اس رطوبت کی ناگوار بو سے جنسی (قربت کے وقت) فریقین میں نفرت اور ناگواری کی ایک کیفیت پیدا ہونا ایک قدرتی امر ہے جس سے اچانک جنسی بے لطفی اور ناگواری پیدا ہو جاتی ہے، تب ہی تو شریعت نے جنسی قربت کے وقت خوشبو لگانے اور وضو اور طہارت کا حکم دیا ہے۔

(۱۱)..... نسوانی امراض جو غیر مختون مردوں کی وجہ سے متذکرہ رطوبت اسمگما اور عدم طہارت کی وجہ، تیزابی مادوں کی موجودگی کی وجہ سے ان کے جنس مخالف میں بیشتر نازک نسوانی امراض مثلاً سوزش، رحم ورم رحم اور سیلان اور دیگر جراثیمی غدودی متعدی Infection امراض کا ہونا یقینی امور ہیں اور ان میں بانجھ پن عام ہے۔

واللہ اعلم بندہ ریاض محمد بنگرامی






With Compliments

From

To





Faraz: 0302-2691277



ماکتبہ عثمانیہ

اقبال مارکیٹ، اقبال روڈ، کچی جوک، راولپنڈی